

Belorussian Review * Weißruthenische Rundschau * Revue Biélorussienne

БЕЛАРУСКІ ЗБОРНІК

U. of ILL. LIBRARY

SEP 3 1976

CHICAGO CIRCLE

КНИГА 4

**Institute for the Study
of the USSR**

**Institut zur Erforschung
der UdSSR**

**Institut d'études
sur l'URSS**

**МЮНХЕН
1956**

ІНСТЫТУТ ДЛ Я В Ы В У Ч Ъ Н Ъ Н Я С С С Р

Institute for the Study of the USSR * Institut zur Erforschung der UdSSR

Institut d'études sur l'URSS

Б Е Л А Р У С К І З Б О Р Н І К

К Н І Г А 4

М Ю Н Х Э Н

1956

Перадрук артыкулаў і матарыялаў із Зборніка дазваляецца
з умовай паданьня крыніцы.

Працы, што выдае Інстытут, зьяўляюцца вольным выражэннем
аўтарскіх паглядаў і вывадаў, якія не абавязкава маюць супадаць
з паглядамі й вывадамі Выдавецкай Калегіі.

Рэдагуе Выдавецкая Калегія Навуковай Рады Інстытуту

Herausgeber: Institut zur Erforschung der UdSSR, e.V.
München 37, Schließfach 5, Germany. Verantwortlicher Redakteur:
Dr. Stanisław Stankievič, München 2, Augustenstraße 46/III.

BELORUSSIAN REVIEW
of the
Institute for the Study of the USSR

WEISSRUTHENISCHE RUNDSCHAU
des
Instituts zur Erforschung der UdSSR

REVUE BIELORUSSIENNE
de
l'Institut d'études sur l'URRS

Інстытут для Вывучэння СССР быў зарганізаваны ў Мюнхэне 8 ліпеня 1950 году. Ён з'яўляецца свабоднай карпарацыяй вучоных, што пакінулі Савецкі Саюз і працуюць цяпер над навуковым даследаваннем СССР. Мэтай іхнай працы з'яўляецца падаванне праўды дэмакратычнаму сьвету, каб такім чынам разьвеяць няведаньне, якое існуе ў дачыненнях да Савецкага Саюзу.

Кажны навуковы працаўнік ці даследнік можа прымаць удзел у дзейнасьці Інстытуту, незалежна ад нацыянальнасьці ці палітычных перакананьняў, з адной умовай, калі ён не з'яўляецца сябрам камуністычнай партыі ці сымпатыкам яе. Дзеля гэтага ўсе эмігранты з СССР, якія маюць навуковыя кваліфікацыі, маюць права ўдзельнічаць у працы Інстытуту, незалежна ад іхнага месца жыхарства.

Цэнтраля Інстытуту, што знаходзіцца цяпер у Мюнхэне, з'яўляецца перадусім месцам кантакту навукоўцаў-эмігрантаў з СССР. Апрача выдаваньня зборнікаў артыкулаў, манаграфіяў і часопісаў, Інстытут арганізуе таксама канфэрэнцыі навукоўцаў ды аказвае скромную матэрыяльную дапамогу гэтым навукоўцам у іхнай даслед-вальнай працы.

The Institute for the Study of the USSR, organized in Munich on July 8, 1950, represents a free corporation of scientists and men and women of letters who have left the Soviet Union and are now engaged in research on their homeland. The purpose of their work is to push back the frontiers of ignorance by presenting to the democratic world the truth about the Soviet Union.

Anyone engaged in scholarly investigation may take part in the activities of the Institute regardless of his national or political affiliations provided he is not a Communist Party member or sympathizer. All members of the Soviet emigration who have scholarly qualifications are, therefore, eligible to participate in the work of the Institut, irrespective of their places of residence. The central office of the Institute, now located in Munich, is primarily a clearinghouse for the emigré scholarship of the USSR. In addition to publishing journals and papers, the Institute sponsors conferences on the USSR and gives modest grants-in-aid for research studies by emigré scholars.

М і к о л а В о л а ц і ч

НАСЕЛЬНІЦТВА ЗАХОДНЯЙ БЕЛАРУСІ І ЯГО ПЕРАСЯЛЕНЬНЕ
МІЖ СУЧАСНАЙ ПОЛЬШЧАЙ І БССР

Адным з вынікаў другой сусьветнай вайны ўва Усходняй Эўропе - гэта тэрытарыяльныя й этнаграфічныя перамены, запачаткавання нацыянал-сацыялістычнай Нямецчынай, ды на свой лад поўнасьцяй здзейсьненьня Савецкім Саюзам дзеля забясьпечаньня інтарэсаў імперыялістычнай палітыкі Масквы, згодна з старой рымскай пагаворкай: "Divide et impera!"

У гэтым артыкуле разглядацца будуць ня ўсе тэрытарыяльныя й этнічныя перамены за зялезнай заслонай, але толькі тыя, што адбыліся на тэрыторыі Беларусі ў сувязі ізь зьменаў даваеннай польска-савецкай мяжы /1921-1939/ і ўстанаўленьнем яе на г.зв. "лініі Кэрзона", першы раз змадыфікаванай у карысьць Беларускай ССР, а другі - у карысьць Польшчы.

Нямецкі паход на Польшчу 1 верасьня 1939 г. і савецкі - 17 верасьня таго-ж году, палажылі канец былай польскай дзяржаве, дзелячы яе між Нямецчынай і СССР. На аснове ўмовы /Рыбэнтропа-Молатава/ з 28 верасьня 1939 г. Заходняя Беларусь амаль ува ўсіх сваіх гістарычных межах /бяз Сувальшчыны й Падляшша/ была далучана да БССР. Усяго да БССР было далучана ў 1939 годзе 108,000 кв.км. прасторы з 4,8 мільёнамі насельніцтва паводля польскага перапісу з 9 сьнежня 1931 г.¹

Пасьля няпоўнага месяца, 10 кастрычніка 1939 г., на аснове савецка-летувіскае ўмовы прастора заходняй часткі БССР была зьменшаная на 6,655 кв.км. з насельніцтвам 475,500 душ цераз далучэньне Вільні і часткі Віленшчыны да летувіскай дзяржавы.²

Заняўшы Заходнюю Беларусь і Заходнюю Украіну, бальшавікі стараліся надаць сваім актам фэрму "легалізму" шляхам правядзеньня свайго роду "плебісцыту", каб гэтым перакрэсьліць прэ-

тэнсіі Польшчы на занятыя землі, што вынікалі з Рыскага трактату. Ведама, нельга гутарыць аб выяўленьні волі насельніцтва пад савецкай акупацыяй, тым ня менш, як сьцьвярджаюць знатакі ўсходніх спраў праф. J. Shotwell і M. Laserson³, трэба верыць, што выбары ў г.зв. Народны Сход у Беластоку й Львове, дзеля далучэння Заходняй Беларусі да БССР і Заходняй Украіны да Ўкраінскай ССР⁴ з дня 23 кастрычніка 1939 г., былі а н т ы - п о л ь с к а й дэманстрацыяй насельніцтва, незадаволенага з польскай гаспадарчай і нацыянальнай палітыкі.

Этнічныя суадносіны ў Заходняй Беларусі

а/ Перад другой сусьветнай вайной

Аб этнічных суадносінах у Заходняй Беларусі перад другой сусьветнай вайной у сьвятле польскіх урадавых дадзеных можна мець уяўленьне на аснове агульнага другога перапісу, што адбыўся 9 сьнежня 1931 г. Гэтыя дадзеныя зьяўляюцца найважнейшай крыніцай статыстычных ведаў аб былай польскай дзяржаве. Паводля гэтага перапісу ўрад б. польскай дзяржавы гэтак прадстаўляў этнічныя суадносіны ў Заходняй Беларусі⁵, як паказана на бач. 7-ай і 8-ай.

Як зь іх пабачым, лік Палякаў пададзены нязвычайна высокі, бо 52,1% усяго насельніцтва, у той час, калі асноўнае насельніцтва, б е л а р у с к а е прадстаўленае 19,2%. Каб штучна паменшыць лік Беларусаў, уведзеная аддзельная "нацыянальнасьць" на Палесьсі - "тутэйшыя", якія там тварылі 62,5% насельніцтва. Калі "тутэйшых" залічым да беларускай этнічнай групы /падобна, як "русінаў" да ўкраінскай/ атрымаем агульную лічбу 1,692,400 на прадстаўленьне беларускага этнічнага элемэнту, аднак далёка няпоўную, бо апрача камбінацыяў з "тутэйшымі"⁷, польская статыстыка залічае да польскай групы: а/амаль усіх Беларусаў-каталікоў⁸, б/вялікую колькасьць Беларусаў праваслаўных, в/некаторы працэнт іншых нацыянальнасьцяў, як Жыдоў, Татароў, Караімаў, Расейцаў, Немцаў і іншых, г/штучна павялічвае расейскую групу коштам беларускага насельніцтва⁹.

Некаторыя вывады аб неаб'ектыўнасьці польскай статыстыкі можна зрабіць на аснове параўнаньня дадзеных аб этнічных суадносінах з рэлігійнымі. Гэтыя апошнія прадстаўленьня на бачыне 9-ай.

У тысячах	В а я в о д з т в и	
	Беластоцкае ^б	Віленскае
Усяго насельніцтва	1.643,9	1.276,0
места	396,1	261,3
вёска	1.247,8	1.014,7
Палякаў	1.182,3	761,7
места	225,3	164,5
вёска	957,0	597,2
Беларусаў	205,6	289,7
места	5,9	7,8
вёска	199,7	281,9
Украінцаў	2,6	0,4
места	0,4	0,2
вёска	2,2	0,2
Русаў	0,8	1,2
места	0,1	0,1
вёска	0,7	1,1

В а я в о д з т в ы

у тысячах	Беластоцкае	Віленскае	Наваградзкае	Палескае	Усяго
Расейцаў места вёска	35,1 10,5 24,6	43,3 9,7 33,6	6,8 2,5 4,3	16,2 7,8 8,4	101,4 30,5 70,9
Немцаў места вёска	7,3 2,7 4,6	1,3 0,6 0,7	0,4 0,2 0,2	1,0 0,1 0,9	10,0 3,6 6,4
Жыдоў места вёска	195,0 150,4 44,6	108,9 75,6 33,3	77,0 41,3 35,7	113,0 72,7 40,3	493,9 340,0 153,9
Іншых места вёска	15,2 ^{а)} 0,8 14,4	69,5 ^{б)} 2,8 66,7	4,4 0,1 4,3	708,2 ^{в)} 17,5 690,5	797,3 21,4 775,9

Завярці: а) і б) разам зь Летувісамі, якіх у Беластоцкім 13.100
у Віленскім 65.300

в) разам з "тутэйшымі", якіх было 707.100.

Рэлігійныя суадносіны насельніцтва Заходняй Беларусі

паводля перапісу з 9 сьнежня 1931 г. разам зь Вільняй і часткай Віленшчыны, далучанымі да Летувы.

Выводзтва	Усяго	Рыма-каталі- коў	Грэка-ката- лікоў	Праваслаў- ных	Пратэс- тантаў	Іншых хрысь- ціян	Вядоў Іншых
Беластоцкае ¹⁰⁾	1.643,9	1.114,1	1,5	304,7	15,2	8,8	197,4
мэста	396,1	209,8	0,6	27,3	5,0	0,6	152,1
вёска	1.247,8	904,3	0,9	277,4	10,2	8,2	45,3
Віленскае	1.276,0	797,5	1,0	324,7	3,5	34,7	110,8
мэста	261,3	159,0	0,3	19,6	2,0	3,0	76,2
вёска	1.014,7	638,5	0,7	305,1	1,5	31,7	34,6
Наваградзкае	1.057,2	424,6	1,8	524,3	1,3	1,2	82,9
мэста	102,7	38,1	0,1	19,1	0,4	0,1	43,7
вёска	954,5	386,5	1,7	523,2	0,9	1,1	39,2
Палескае	1.131,9	124,9	1,8	875,8	5,5	9,3	114,0
мэста	148,8	37,5	0,5	36,7	0,6	0,3	73,2
вёска	983,1	87,4	1,3	839,1	4,9	9,0	40,8
У С Я Г О	5.109,0	2.461,1	6,1	2.047,5	25,5	54,0	505,1
мэста	908,9	444,4	1,5	102,7	8,0	4,0	345,2
вёска	4.200,1	2.016,7	4,6	1.944,8	17,5	50,0	159,9

Увага: Усе вышэйшыя лічбы пададзеныя ў тысячач.

З пададзеных двух табліцаў вынікае, што агульны лік Палякаў ня толькі пакрывае поўнасьцяй лік каталікоў, але амаль на 200,000 перавышае яго. Ясна, што апрача каталікоў статыстыка залічае да Палякаў розныя нацыянальнасьці, ня гледзячы на іх рознае этнічнае паходжаньне і іхнюю нацыянальную рэлігію. Так, напрыклад, Жыдоў паводля рэлігіі падаецца 505,100, а паводля нацыянальнай прыналежнасьці, гэта значыць у разуменьні статыстычных дадзеных паводля "роднай мовы", налічваецца 493,900; праваслаўных агулам налічваецца 2,047,500, а ўсіх Беларусаў, "тутэйшых", Украінцаў і Расейцаў усяго 1,852,900; інакш кажучы, 194,600 праваслаўных залічана да Палякаў, хоць праваслаўе ніколі не датычыла запраўдных Палякаў.

На незапраўднасьць урадавых польскіх статыстычных дадзеных ужо даўно звярнулі ўвагу розныя дасьледнікі нацыянальных мяшыняў б. польскай дзяржавы, як напр. Папроцкі, які падкрэсьліваў, што ў польскіх перапісах з 1921 і 1931 гг. "ня рэдка замест нацыянальнасьці пададзена веравызнаньне, або як "родная мова" - "тутэйшая", гэта значыць мясцовы дыялект. Таму нельга дзівіцца, што ўрадавыя статыстыкі ня могуць паказваць на дакладную лічбу Беларусаў у Польшчы".¹¹

Морнік ставіў пад сумлеў дадзеныя першага польскага перапісу з 1921 г. у дачыненні да Беларусаў.¹²

"Урадавая статыстыка, - пісаў ён, - падае лік Беларусаў у Польшчы на 1,057,000. Сумлеўнасьць гэтага ліку для беларускіх акругаў Польшчы кідаецца ў вочы, калі параўнаем дадзеныя расейскай статыстыкі з 1897 г. і польскай статыстыкі з 1921 г. Паводля апошняга ўрадавага расейскага перапісу налічвалася ў беларускіх акругах цяперашняй польскай дзяржавы 1,700,000 Беларусаў. Срокоўскі¹³ ўважае, што ў 1921 г. было найменш 1,600,000 Беларусаў. Лік праваслаўных Беларусаў у паасобных ваяводствах быў тады наступны:

Віленскае	261,426
Наваградзкае	421,556
Беластоцкае	197,407
Палескае	491,510

Усяго: 1,371,899

Да гэтай лічбы павінны быць далічаныя Беларусы-каталікі, якіх польская статыстыка налічвае толькі 60,123. Гэты лік поўнасьцяй занізкі, з чым згодны й Срокоўскі. Рапапорт¹⁴ думае, што лік Беларусаў-каталікоў у 1921 г. выносіў найменш 300,000, бо ў

вагульнасьці ўважаецца, што кожны чацьверты Беларус ёсьць рыма-каталік".

Далей Морнік, пасля падробных аблічэньняў, даходзіць да выніку, што ў 1928 годзе было Беларусаў у Заходняй Беларусі 2,137,000. Энгельгардт¹⁵ выводзіць на 1939 год агульную лічбу Беларусаў на гэтых землях 2,750,000 - 3,000,000.

З навейшых дасьледнікаў Dudley Kirk, аналізуючы няправільнасьць ацэнкі нацыянальнасьці паводля ўжыванай мовы, гэтак піша:

"...там дзе ўваходзіць у ігру асабісты інтэрас або справа прэсьціжу, двумоўны чалавек мае тэндэнцыю гаварыць аб самым сабе, як аб прыхільніку дамінуючай мовы, ня гледзячы на факты. У выніку адмоўных, негатыўных прычынаў некаторыя, быць можа, баяцца прызнаць за сабой статус мяншыні. Руплівыя рэгістратары, можа быць, знаходзяцца пад уплывам нацыяналістычных меркаваньняў, калі яны інтэрпрэтуюць і запісваюць адказы такім чынам,¹⁶ што яны выходзяць на карысьць дамінуючай мове".

У сувязі з гэтым W. Parker Mauldin і Donald S. Akers¹⁷ у афіцыйнай публікацыі Статыстычнага Бюра Задзіночаных Штатаў Амэрыкі ўключаюць у лік Беларусаў усіх праваслаўных бяз розьніцы на іхную мову ды "тутэйшых", налічваючы на 1931 год 2,020,000 Беларусаў у б. польскай дзяржаве.

Міма зрэбленых паправак, аднак амэрыканскія аўтары дапусьцілі вялізную памылку, паўтараючы ранейшыя неабаснаваныя цьверджаньні розных аўтараў, быццам нацыянальнай рэлігіяй Беларусаў ёсьць праваслаўе¹⁸, а каталіцызм характэрны толькі для Палякаў. Гэта абсалютная няпраўда. Падобна, як Украінцам ёсьць характэрнае вуніятства й праваслаўе, так для Беларусаў каталіцтва й праваслаўе.¹⁹

Пры аблічэньні ліку Беларусаў у Заходняй Беларусі трэба браць на ўвагу каталіцтва й праваслаўе, як амаль роўныя фактары, бо рэлігійны дуалізм Беларусі праявіўся тут у амаль роўнай сіле. Яго выкарыстоўвалі Палякі для падмацоўкі сваіх захопніцкіх прэтэнсіяў, быццам каталіцкае насельніцтва Заходняй Беларусі - гэта польскі элемент.

На пытаньне, адкуль узяліся Палякі на Беларусі, зусім трапна казаў 5 красавіка 1940 г. у сваёй лекцыі, чытанай у Вільні, ведамы гісторык і географ праф. Станіслаў Любіч-Маеўскі:

"Да 1919 г. ніякай калянізацыі Палякамі беларускіх зямель ня было, ніхто з Палякаў сюды масава ня пры-
яжджаў. Толькі пад уплывам вонкавых абставінаў
польшчылася мясцовая беларуская шляхта, а прыезд
сюды Палякаў пачаўся ад 1919 году. За апошнія два-
ццаць гадоў панаяжджала сюды шмат Палякаў... Аб ней-
кіх мясцовых Паляках тут няма і мовы. У гэтак зва-
ных "мясцовых" Палякаў няма й капелькі польскай
крыві..."²⁰

І запраўды да 1919 году ня было магчымасці для іміграцыі
польскага насельніцтва на Беларусь, за выключэннем Падляшша,
частка якога была захоплена Польшчай у 1569 годзе. Міма фар-
мальнай дэкларацыі Люблінскай вуніі з 1569 г., дзе ў 13 пункце
гаворыцца аб жаданым скасаванні забароны на ўезд Палякаў у
Літву, III Літоўскі Статут з 1588 году, што абавязваў на Бела-
русі /Заходняй/ да 1840 г., надалей пакідаў у сіле ўвесь час
абавязваючы закон, які забараняў чужынцам /Палякам і іншым/
купляць зямлю й сяліцца на Беларусі й Жамойдзі.

Але і пасля 1919 г. польская іміграцыя ня была так вялі-
кая, як гэта вынікала-б з дадзеных польскай статыстыкі. Польс-
кі наезны элемент у Заходняй Беларусі лёгка выявіць, калі па-
раўнаем лік насельніцтва зь першага перапісу ў 1921 годзе з
другім перапісам у 1931 годзе, бяручы на ўвагу сярэдні нату-
ральны прырост насельніцтва Заходняй Беларусі ў гадох 1921-
1931 - 2,2 працэнты.²¹

Наезны польскі элемент у Заходняй Беларусі 1921-1931²²

Ваяводзтва	1921	Прыродны прырост	1931	Наезны элемент наагул	Палякі наезныя
Беласток ²³	1,307,826	287,722	1,643,900	48,352	45,000
Вільня	973,404	214,149	1,276,000	88,348	85,000
Наваградзк	824,045	181,290	1,057,200	51,865	50,000
Палесье	880,898	193,798	1,132,200	57,504	55,000
Усяго	3986,173	876,959	5,109,300	246,069	235,000

З гэтай лічбы ў 1931 г. 110,700 прыезных Палякаў жыло ў
гарадох Заходняй Беларусі большых за 10,000 насельніцтва, а
рэшта - 124,300 былі жыхарамі малых мястэчак і валасных вёсак,
дзе ўтваралі наступныя катэгорыі насельніцтва:

- 1/ Вайсковыя асаднікі²⁴ 18,600
- 2/ Цывільныя асаднікі²⁵ 5,500
- 3/ Маёнткаўладальнікі і іх служба²⁶ 12,000

4/ Валасная адміністрацыя ²⁷	5,500
5/ Паліцыя зь сем'ямі ²⁸	10,000
6/ Сем'і жаўнераў КОП ²⁹	10,000
7/ Настаўнікі і іх сем'і ³⁰	10,000
8/ Пошта ³¹	3,500
9/ Транспарт ³²	12,400
10/ Лясная гаспадарка ³³	25,000
11/ Прамысловасць ³⁴	10,000
12/ Каталіцкія сьвятары і касцельная адміністрацыя ³⁵	1,800
Усяго	124,300

Так прадстаўляецца польскі наезны элемент між 1921 і 1931 годам. Перад 1921 годам / перад перапісам/ таксама прыбыла некаторая колькасць Палякаў, звязаных з польскай адміністрацыяй і школьніцтвам, аднак агульная лічба іх ня перавышала 25 тысяч чалавек.³⁶ Такім парадкам, падлічаючы ўсіх Палякаў у Заходняй Беларусі разам з б. Беластоцкім³⁷ і Віленскім ваяводствамі атрымліваем:

Наезных Палякаў ад 1919-1921	25,000
Наезных Палякаў ад 1921-1931	235,000
Усяго	260,000

Увесь этнічны склад насельніцтва Заходняй Беларусі ў 1931 годзе прадстаўляўся наступна:

Беларусаў	3,460,900	78%
Жыдоў	450,000	10,1%
Палякаў	260,000	5,9%
Расейцаў	101,400	2,3%
Летувісаў	70,400	1,6%
Украінцаў	60,200	1,3%
Немцаў	25,500	0,6%
Іншых	9,800	0,2%
Усяго	4,437,200	

б/ У часе другой сусьветнай вайны

У часе другой сусьветнай вайны адбыліся вялікія рухі насельніцтва ў Заходняй Беларусі, выкліканыя сьпярга Саветамі, а пасля нямецкімі акупацыйнымі ўладамі.

Зь першых дзён сваёй акупацыі бальшавікі пачалі масавыя арышты ў заходніх землях Беларусі й Украіны нявыгаднага сабе элементу. Першыя ўдары былі накіраваныя на "кіруючую праслойку" так польскую, як беларускую ды ўкраінскую і інш. Бальшавікі ўжо мелі раней у Маскве падрыхтаваныя дакладныя сьпіскі людзей з загадам безадкладнага арышту.³⁸ Так, прыкладам, на трэйці дзень свайго быцця ў Вільні яны арыштавалі выдатнейшых Беларусаў, якіх там знайшлі ды таксама ў іншых гарадох і мястэчках Беларусі³⁹.

Апрача прывезеных сьпіскаў, НКВД, пры дапамозе паспешна арганізаванага выведнага апарату, вылоўлівала й арыштоўвала гэтакія катэгорыі насельніцтва:

1/ Актыўных прадстаўнікоў розных палітычных партыяў, грамадзкіх і нацыянальных арганізацыяў;

2/ ахвіцэраў польскай арміі, расейскай антыбальшавіцкай арміі з часоў грамадзянскай вайны, удзельнікаў супрацьбальшавіцкіх паўстанняў⁴⁰, кіраўнікоў вайсковых і паўвайсковых арганізацыяў;

3/ кіруючы польскі элемент у адміністрацыі, судаўніцтве, школьніцтве, эканоміцы, прамысловасьці і г.д.;

4/ прыналежных да паліцыі ўсякага тыпу, паліцыйных агентаў, службоўцаў і агентаў польскага цывільнага й ваеннага выведніцтва;

5/ буйных маёнткаўладальнікаў і ўвесь актыўны польскі элемент на сёлах, паказаны новастворанай агентурай, як дзеючы супраць інтарэсаў беларускага насельніцтва ў часы існавання польскай дзяржавы;

6/ кіруючы элемент у лясной гаспадарцы, у транспарце, пошце, тэлеграфі і г.д.

Апрача арыштаў названага элементу, бальшавіцкія акупацыйныя органы падрыхтоўвалі ўвесь час дакладныя сьпіскі для масавых дэпартацыяў насельніцтва ў глыб ССРС, якія адбыліся тры разы: у лютым і травні 1940 і ў чэрвені 1941 г.

Першая вялізная дэпартацыя зняволеных, іх сем'яў і іншага насельніцтва Заходняй Беларусі адбылася 9-10 лютага 1940 г. Акцыя была падрыхтована загадзя і адбылася ў вадным часе па ўсёй краіне, да чаго былі выкарыстаны паліцыйныя і вайсковыя акупацый-

ныя сілы ды ўсялякі магчымы транспарт. Галоўны ўдар вывазнай акцыі быў скіраваны супраць польскіх вайсковых асаднікаў, ляснікоў, буйных землеўладальнікаў, польскага актыўнага элементу, які прыймаў удзел у палітычнай і нацыянальнай даваеннай дзейнасці, а таксама супраць сем'яў раней арыштаваных розных катэгорыяў людзей. Было вывезена 140,500 чалавек.⁴¹

Хутка пасля гэтага масавага вывазу пераважна польскага на- сельніцтва Зах. Беларусі, адбыўся другі - у травені 1940 году, які ахапляў: 1/ сем'і вайсковых, паліцыі, службоўцаў, адміністрацыі, школьніцтва і г.д. - пераважна Палякаў; 2/ гэтак зва- ных "кулакоў" - багацейшых беларускіх сялянаў; 3/ дробных прад- прыемцаў, купцоў, домаўласнікаў і г.д. - пераважна Беларусаў і Жыдоў; 4/ унесены на вывазныя спіскі мясцовымі актывістамі. Што да памераў вывазнай акцыі ў травені 1940 г., то на аснове собскіх назіранняў і сьветчанняў жыхароў розных раёнаў Заход- ный Беларусі⁴², можна сказаць, што была яна колькасна меншай і ня так жудаснай, як зімовая акцыя. У сярэднім ацаніць яе мож- на на 70,000 чалавек.

Трэцяя вывазная хваля, ня лічачы нанова запаўняных турмаў, адбылася каратка перад пачаткам нямецка-савецкай вайны ў чэрве- ні 1941 году. Гэтая акцыя была скіравана супраць насельніцтва ўсялякіх катэгорыяў, у васноўным супраць сярэдняй клясы ў га- радох і багацейшых сялянаў на вёсцы. Польскае наезнае насель- ніцтва разгромленае было ў першых дзвюх акцыях і індывідуаль- ных арыштах, цяпер галоўную вывазную масу тварылі багацейшыя сяляне, удзельнікі Беларускай Сялянска-Работніцкай Грамады зь іх сем'ямі, Жыды ды навет сябры КПЗБ /Камуністычнай Партыі За- ходняй Беларусі/⁴³. Акцыя была спынена выбухам вайны, так што тысячы вывезеных знаходзіліся на чыгуначных шляхох ды былі ня- мецкай арміяй вызваленыя ад далейшай дэпартацыі. Тысячы былі ў часе эвакуацыйнай суматохі пабітыя бальшавіцкімі стражнікамі або зьгінулі ад бамбардыровак. У Савецкі Саюз аднак было выве- зена ня менш 50,000 чалавек⁴⁴. Такім чынам бальшавікі арыштава- лі й вывезьлі з Заходняй Беларусі зь Вільняй:

1/ Індывідуальна арыштаваных	45,000
2/ У першым вывазе	140,500
3/ У другім вывазе	70,000
4/ У трэйцім вывазе	50,000
Усяго	305,500

Пытаньне савецкіх дэпартацыяў насельніцтва Заходняй Беларусі і Заходняй Украіны ў гадох 1939-1941 закранаюць шматлікія аўтары, падаючы розныя аблічэньні. Е. М. Kulisher⁴⁵ і Frank Lorimer⁴⁶ налічваюць ад 1,5 да 2 мільёнаў. Такую самую лічбу падае Панятоўскі⁴⁷; Dangerfield⁴⁸ - 1,080,000. Гэтая апошняя найбольш блізкая праўды, хоць нельга пагадзіцца із спосабамі аблічэньня. Пайменна, названыя аўтары бяскрытычна прымаюць, што ў Зах. Беларусі і Зах. Украіне ў 1939 годзе было 4,5 міль. Палякаў, і што большавікі быццам вывозілі й арыштоўвалі толькі Палякаў. Ад гэтай лічбы яны адымаюць агульны лік вярнуўшыхся праз Блізкі Усход, рэпатрыяваных у 1945-48 гг. у Польшчу ды загінуўшых у ваенных падзеях.

Першы раз была названая большавікамі агульная лічба польскіх грамадзянаў даваеннай польскай дзяржавы ў савецкай даведцы, перасланай польскай амбасадзе ў Маскве, пасля ўзнаўленьня дыпламатычных зносінаў, у выніку падпісаньня ўмовы /Сікорскі-Сталін/ 30 ліпеня 1941 г.⁴⁹. Саветы тады падавалі 750,000, з чаго траціну складалі дзеці. У гэтую лічбу ўваходзілі палонныя польскія жаўнеры, арыштаваныя й вывезеныя ў масавых акцыях.

Паводля нашых аблічэньняў большавікі вывезьлі ў 1939-1941 гг. з Заходняй Беларусі й Заходняй Украіны ўсяго 975,000 чалавек, уключаючы сюды таксама й палонных жаўнераў польскай арміі.

З раней пададзенай лічбы 305,500 чалавек, вывезеных з Заходняй Беларусі, найменш 200,000 прыпадае на запраўдных Палякаў, рэшта - на Беларусаў і іншыя нацыянальнасьці. Такім чынам, у мамэньце пачатку нямецка-савецкай вайны ў 1941 годзе было на заходніх беларускіх землях /разам зь Беласточчынай⁵⁰, Віленшчынай і Вільняй/ каля 65,000 Палякаў, інакш кажучы, польскі элемент быў моцна прарэджаны.

Савецка-нямецкая вымена насельніцтва

16 лістапада 1939 году між Саветамі й Нямеччынай была падпісана ўмова ў справе перасяленьня насельніцтва нямецкага паходжаньня з Заходняй Беларусі і Заходняй Украіны ў Нямеччыну, а Беларусаў, Украінцаў і Расейцаў з Польшчы ў СССР на прынцыпе дабравольнай згоды.⁵¹

На аснове гэтай угоды каля 25,000 Немцаў выехала ў Нямеччыну

з Зах. Беларусі, а з Польшчы вярнулася на бацькаўшчыну каля 15,000 Беларусаў. Такім парадкам перастала існаваць нямецкая этнічная група ў Зах. Беларусі.

Легальнай вымены польскага насельніцтва між Саветамі і Нямеччынай ня было, хоць гэтакая пачаткова праўдападобна меркавалася. Аб гэтым можна думаць на аснове нямецкага загаду, дадзенага польскаму Чырвонаму Крыжу ў Варшаве ў канцы 1939 году падрыхтавацца да пераняцця палонных польскай арміі, якія мелі прыбыць з СССР.⁵² Відаць пазьней, аднак, Саветы вырашылі самі ліквідаваць польскае пытаньне ў форме жорсткага насільля і экскэрмінацыі тыпу Катыня.

Пасьля першай хвалі арыштаў і дэпартацыяў вялізная колькасць Палякаў, пераважна бязь сям'яў, уцякла ў Генэральную Губэрню й Вільню, далучаную тады да яшчэ несавецкай Летувы. У самую толькі Вільню ўцякло ў 1939 годзе з Зах. Беларусі 12,000 Палякаў.⁵³

З другога боку, нямецкі перасьлед Жыдоў у Польшчы выклікаў хвалю жыдоўскай міграцыі на ўсход праз слаба абстаўленую савецка-нямецкую граніцу ў 1939 і на пачатку 1940 г. Паводля аблічэньняў Жыдоўскага Інстытуту⁵⁴ ўцякло з Польшчы каля 200,000 Жыдоў у Зах. Беларусь і Зах. Украіну, з чаго найменш 120,000 апынулася на Беларусі.

Іншай прыбыткавай хваляй насельніцтва Зах. Беларусі быў наезд савецкага адміністрацыйнага, партыйнага, гаспадарчага, прапагандовага, паліцыйнага й вайскова-акупацыйнага апарату ў гарады і большыя мястэчкі. Гэта можна бачыць наглядна на маланкавым росьце гарадоў:

Г о р а д	у 1939-40	у 1941
-----------	-----------	--------

Беласток	107,000	135,000
Горадзень	50,000	62,000
Баранавічы	30,000	60,000
Берасьце	51,000	73,000
Слонім	17,000	30,000
Наваградак	17,000	32,000
Вільня	209,000	260,000

У выніку гэтага прыплыву насельніцтва, пераважна небеларускага, агульны лік жыхароў Заходняй Беларусі ў часе савецкай акупацыі 1939-1941 не паменшыўся, міма масавых дэпартацыяў і арыштаў, ды выносіў каля 5,055,000, з чаго было:

Беларусаў	3,890,000	77,0%
Жыдоў	650,000	12,8%
Расейцаў	260,000	5,1%
Палякаў	65,000	1,3%
Летувісаў	75,000	1,5%
Украінцаў	65,000	1,3%
Іншых	50,000	1,0%
Усяго	5,055,000	

У параўнанні з становішчам у 1931 годзе этнічныя суадносіны змяніліся ў 1941 годзе наступна: Беларусы ўтрымалі амаль той-жа самы працэнт насельніцтва /77%/; узмоцнілася расейская і жыдоўская групы на 2,7%, перастала існаваць група нямецкая, а польская - спала з 5,9% да 1,3%.

Нямецкая акупацыя Беларусі 1941-1944

У часе нямецкай акупацыі насельніцтва Заходняй Беларусі перажыло вялікія этнічныя перамены й вынішчэнне. Перш за ўсё нямецкая інвазія выклікала ў чэрвені 1941 году хвалю ўцёкаў наехаўшага савецкага элементу. Прыблізна 50% яго пасьпела эвакуавацца з Заходняй Беларусі. Далей Немцы правялі амаль поўную экстармінацыю жыдоўскага насельніцтва. З агульнага ліку Жыдоў у Заходняй Беларусі 650,000 уцалела ня болей 10-12 тысяч, і толькі тыя, хто змог уцячы ў лес і прылучыцца да партызаншчыны.⁵⁵

Ліквідацыйныя акцыі датычылі таксама няжыдоўскага насельніцтва. У часе франтовых апэрацыяў супраць Чырвонай Арміі ў 1941 годзе нямецкія франтавыя групы СС расстралялі або загналі ў палон найменш 25,000 Беларусаў Заходняй Беларусі па правакацыі ацалелых польскіх актывістых, якія прадстаўлялі Немцам сьпіскі Беларусаў, быццам камуністых.⁵⁶ Яшчэ больш масавыя формы прынялі нямецкія ліквідацыйныя акцыі пасля зактывізавання антынямецкай партызаншчыны ў 1942-44. За гэты час было арыштаваных і расстраляных каля 35,000 Беларусаў, пераважна сялянаў, і каля 20,000 Палякаў у ваддзельных антыпольскіх апэрацыях.⁵⁷

Так польская, як і савецкая партызаншчына з свайго боку расстраляла каля 25,000 Беларусаў, пераважна сялянаў, у часе свайго рабаўніцтва ці арганізаванага пагрому нацыянальна-сведамага беларускага элементу.⁵⁸ У Нямецчыну на прымусовыя працы было вывезена каля 250,000.⁵⁹ Такім чынам страты ў насельніцтве Заход-

най Беларусі за час нямецкай акупацыі прадстаўляліся наступна:

Расстраляна Жыдоў	640,000
Уцякло на ўсход	75,000
Расстраляна франтовым СС	25,000
Арыштавана і расстраляна СД, жандармэрыяй, паліцыяй, гестапо і інш. ворганамі	35,000
Знішчана ў пацыфікацыйных акцыях	100,000
Расстраляна Палякаў	20,000
Вывезена ў Нямеччыну	250,000
Забіта партызанамі	25,000
Зьгінула ад ваенных дзеянняў	15,000
Усяго	1,185,000

Да гэтага яшчэ трэба дадаць масавую эвакуацыю насельніцтва ў часе адыходу нямецкіх войскаў зь Беларусі ў ліпені-жніўні 1944 г. Тады выехала з Заходняй Беларусі найменш 100,000 чалавек⁶⁰, галоўным чынам у Польшчу і Прусію, дзе іх захапіла савецкая армія. Паварот бальшавікоў у Заходнюю Беларусь стаўся пачаткам новых масавых дэпартацыяў насельніцтва, абвінавачанага ў супрацоўніцтве зь Немцамі ці ў дзейнасьці супраць савецкіх інтарэсаў. Такім парадкам, у 1944 і 1945 гг. было арыштована і выслана за Урал каля 120,000 насельніцтва пераважна беларускай нацыянальнасьці.⁶¹ Падсумоўваючы ўсе галоўныя страты ў насельніцтве /паміма катастрафальна нізкага натуральнага прыросту - 0,5⁶² за час другой сусьветнай вайны, які памінаем/ агульны лік іх блізкі 1,5 мільёна людзей толькі ў Заходняй Беларусі.

в/ Пасьля другой сусьветнай вайны, 1945-1949

Тэрытарыяльныя зьмены

Яшчэ ў часе ваеннага ходаньня бальшавікі, пачынаючы ад 1942 году, дакладна вызначылі сваю тэрытарыяльную і нацыянальную палітыку на будучыню.

Зараз пасьля пачатку вайны зь Нямеччынай бальшавікі падпісалі /30 ліпеня 1941 г./ з эміграцыйным польскім урадам у Лёндане ўмову аб узнаўленьні дыпляматычных дачыненняў, дзе былі ўневажнены ўсе дагаворы Саветаў зь Нямеччынай, а ў тым ліку дагавор аб падзеле б. польскай тэрыторыі /28 верасьня 1939/. Паллякі інтэрпрэтавалі гэта ўневажненьне, як рэстаўрацыю польска-савецкіх граніцаў зь перад вайны, згодна з Рыскім дагаворам, бальшавікі-ж разумелі пасвойму, што Заходняя Беларусь і Заход-

няя Украіна павінны ўвайсці ў савецкую цэнтральную арбіту, як "рускую" апору для СССР. Так паўстаў нанова польска-савецкі канфлікт з эміграцыйным польскім ўрадам і пачалося шуканьне пра-савецкіх элементаў у польскім грамадзянстве, якія згадзіліся-б на савецкую канцэпцыю.

Маючы гэткую апору ў Саюзе Польскіх Патрыётаў⁶³, Сталін мог на канфэрэнцыі ў Тэгеране канкрэтызаваць свае пляны што да будучай Польшчы, якая мела-б адмовіцца ад сваіх прэтэнсіяў на беларускія і ўкраінскія землі, а тварыць сваю будучыню ў межах польскай і здабытай на захадзе земляў. "Лінія Кэрзона" выдалася Крэмлю найлепшай тэрытарыяльнай разьвязкай зь некалькі прычынаў: а/ яна была ў сваім часе створаная Альянтамі, б/ яна аддзяляе ад Польшчы перавагу праваслаўнага /вуніацкага/ беларускага і ўкраінскага насельніцтва і гэтым самым разьвязвае рэлігійнае пытаньне на карысьць праваслаўя, а што за гэтым ідзе - на карысьць "рукасыці".

Яна была прынятая на канфэрэнцыі ў Ялце ўсімі ўдзельнікамі, як усходняя граніца Польшчы⁶⁴, з савецкімі мадыфікацыямі ў карысьць Польшчы, ды на Маскоўскай канфэрэнцыі з удзелам мяшанай польскай дэлегацыі прадстаўнікоў Люблінскага Камітэту і Лёнданскага эгзыльнага ўраду.⁶⁵

Савецкая "лінія Кэрзона" перасунула на захад даваенны засяг польскай адміністрацыі на 179,740 кв.км. з насельніцтвам 10,652,979 паводля сьпіску з 1931 г., з чаго на карысьць Беларускай ССР, і часткова Летувіскай ССР прыпадае:⁶⁶

Ваяводзтвы і паветы	Насельніцтва 1931	Прастора кв.км.	Гушыня насельн.	
Беластоцкае ⁶⁷	405,470	9,115	44 на кв.км.	
Аўгустова	11,240	394	29	"
Бельск	29,585	751	39	"
Горадня	200,633	4,143	48	"
Саколка	4,326	118	37	"
Сувалкі	- -	42	--	"
Ваўкавыск	159,686	3,667	44	"
Палескае	1,116,885	36,277	31	"
Берасьце	200,873	4,234	47	"
Драгічын	97,040	2,351	41	"
Камень Кашырскі	94,988	3,243	29	"
Кобрын	113,972	3,545	32	"

Косава	83,696	3,562	23	"
Лунінец	108,663	5,678	19	"
Пінск	184,305	5,631	33	"
Пружаны	108,583	2,644	41	"
Столін	124,765	5,389	23	"
Наваградзкае	1,057,147	22,966	46	"
Баранавічы	161,038	3,298	49	"
Ліда	183,485	4,258	43	"
Нясвіж	114,464	1,968	58	"
Наваградак	149,536	2,930	51	"
Слонім	126,510	3,069	41	"
Стоўпцы	99,389	2,371	42	"
Шчучын	107,203	2,273	47	"
Валожын	115,522	2,799	41	"
Віленскае	1,275,939	29,011	44	"
Браслаў	143,161	4,217	34	"
Дзісна	159,886	3,968	40	"
Маладэчна	91,285	1,898	48	"
Ашмяна	104,612	2,362	44	"
Паставы	99,907	3,050	33	"
Свянцянны	136,475	4,017	34	"
Вілейка	131,070	3,427	38	"
Вільня - места	195,071	102	1,912	"
Вільня - Трокі	214,472	5,970	36	"
Агулам	3,855,441	97,369	41	"

Адначасова савецкая "лінія Кэрзона" адрэзала ад Беларусі наступную прастору з насельніцтвам у 1931 і 1946 гг.:⁶⁸

Назоў павету	Насельніцтва		Прастора кв.км. /1935/	Гусяціня насельн.	
	1931	1946		1931	1946
Белая Падляская	116,266	113,271	2,122	55	53
Аўгустова	63,511	42,178	1,641	39	26
Беласток места	91,101	56,759	39	2336	1455
Беласток-павет	140,078	137,250	3,079	45	41
Бельск	172,825	198,470	4,237	41	43
Саколка	98,809	89,939	2,215	45	36
Берасьце	15,054		391	39	...69/
Горадня	12,472		316	39	...
Ваўкавыск	11,641		271	43	...
Усяго	721,757	637,768	14,311		

Як бачым, далучаная да Польшчы заходняя частка Беларусі, так званая Беласточчына, прадстаўляе сабой немалы адрэзак кра-

іны ў 14,311 кв.км. і каля мільёна насельніцтва.

Бальшавікі яе ахвотна аддалі саталітнай Польшчы, ня гледзячы на вялікую прастору, бо пасяляе яе ў бальшыні беларускае каталіцкае насельніцтва, да якога Масква ставілася варожа. Рэлігійныя суадносіны прадстаўляліся гэтак:

Працэнтавыя дадзеныя з 1921 г. ⁷⁰					
Назоў павету	Каталікі	Вуніяты	Праваслаўн.	Жыды	Эвангелікі
Белая Падляская	66,0	1,4	13,4	18,4	0,4
Беласток	60,6	0,2	9,7	27,4	1,8
Аўгустова	90,9	--	1,1	6,5	0,4
Бельск	45,3	--	42,6	11,7	0,2
Ваўкавыск	46,2	--	41,6	11,8	0,2
Агульна	61,5	0,2	22,9	15,1	0,4

Умова аб перасяленьні Палякаў і Беларусаў па-за "лінію Керзона"

Перасяленьні азначанай групы насельніцтва па-за вызначаную мяжу практыкаваліся Саветамі раней. У першую чаргу адносяцца сюды масавыя дэпартацыі насельніцтва ў вызначаныя раёны прыгоннай работы, тварэньне жыдоўскай акругі "Бірабіджан", дагавор зь Нямеччынай аб вымене насельніцтва з дня 16 лістапада 1939, ліквідацыя крымскіх Татараў, Калмыцкай рэспублікі, Чэчэнскай і Карачаеўскай аўтаномнай вобласці ў гадох 1944-1945. Гэткае думка пераследвала Сталіна і маскоўскіх валадароў адносна Палякаў і каталіцкага элементу ўжо ў часе Тэгеранскай канфэрэнцыі.⁷¹ Сталін у станоўкай форме тады падчыркнуў, што не жадае мець у межах СССР "польскага насельніцтва", пад якім бясспрэчна разумеў рыма-каталікоў Беларусаў і наезных Палякаў⁷², а на запытаньне Рузвэльта, ці мяркуецца перасяленьне насельніцтва, адказаў пацьвярджаюча.

З хвілінай заняцця Заходняй Беларусі й Заходняй Украіны савецкімі войскамі летам 1944, зараз-жа наступіла ажыццяўленьне савецкага пляну аб перасяленьні. 9 і 22 верасня 1944 г. Люблінскі Польскі Камітэт, як савецкая марыянэтка, падпісаў рад перасяленчых умоваў зь Беларускай, Летувіскай і Ўкраінскай Савецкімі Рэспублікамі.

Поўны тэкст гэтых умоваў ніколі ня быў апублікаваны, які, трэба думаць, быў аднолькавы ўва ўсіх галоўных пунктах з паасобнымі

рэспублікамі паводля згары ўстаноўленага ўзору. Зьмест іх быў пададзены так у амэрыканскай, як і савецкай ды польскай прэсе.⁷³ Ведамы таксама тэкст умовы зь Летувіскай ССР⁷⁴, на аснове якога можна гутарыць аб падобнай умове з БССР. Вось-жа перасяленьню падлягалі ўсе асобы п о л ь с к а й або ж ы д о ў с к а й нацыянальнасьці, якія былі польскімі грамадзянамі перад 17 верасьнем 1939 г. і якія жылі на тэрыторыі Беларускай, Украінскай і Летувіскай ССР, гэта значыць на ўсход ад савецкай "лініі Кэрзона". Гэтыя дзьве катэгорыі насельніцтва мелі права прыняць нанава польскае грамадзянства і выехаць у Польшчу. Падобнае права прыслугоўвала ўсім асобам беларускай, украінскай, расейскай і летувіскай нацыянальнасьці, што жылі на тэрыторыі Польшчы /на захад ад названай лініі/, на прыняцьце савецкага грамадзянства й на перасяленьне ў СССР. Перасяленьне мела быць бязь ніякай прынуку і насільля, на прынцыпе свабоднай волі. Заявы на перасяленьне павінны былі складацца жадаючымі асобамі, пісьмова або вусна, перад адумысловымі камісіямі паміж 15 кастрычнікам і 1 сьнежням 1944 г. Фактычнае перасяленьне прадбачвалася крыху пазьней, аднак перад красавіком 1945 г. У практыцы працэдура перасяленьня цягнулася некалькі гадоў.

Польскія спадзяваньні і запраўднасьць

Польская статыстычная прапаганда зь перадваенных часоў, падаючы быццам на "Крэсах усходніх" налічвалася 5,274,000 Палякаў /2,583,000 на Зах. Украіне і 2,691,000 на Зах. Беларусі/⁷⁵, мела свой практычны вынік у ходзе міжнароднай дыскусіі над польскай праблемай на канфэрэнцыі ў Потсдаме. Пайменна, там разглядалася справа, як вялікую рэкампэнсату мае атрымаць Польшча на захадзе, зь нямецкіх зямель, за страчаныя землі на ўсходзе ў сувязі з новай усходняй граніцай Польшчы, устаноўленай у Ялце. Іншымі славамі, як вялікая павінна быць адведзеная прастора на захадзе для перасяленьня Палякаў з усходу.⁷⁶ Чэрчыль і Труман над уплывам польскай статыстыкі думалі, што прыдзецца пасяліць на захадзе ад 3 да 4 мільёнаў Палякаў, пераселеных з-за "лініі Кэрзона"⁷⁷, і таму былі праціўныя перасунуць заходнюю граніцу Польшчы на заходнюю Нісу і Одру, адкуль прыйшлося-б высяліць /разам з Усходняй Прусіяй/ каля 8 мільёнаў Немцаў.⁷⁸ Берут у

тым часе выказваў савецкую думку, што 4 мільёны Палякаў будзе пераселена за Буг⁷⁹, а лёнданскія польскія эміграцыйныя колы - 6 мільёнаў.⁸⁰

Слабы ход рэпатрыяцыі ў 1944-45 гадох выклікаў патрэбу некаторых направак у павялічаных польскіх статыстычных ліках. На другой сэсіі Навуковай Рады для Справаў Здабытых Земляў, што адбылася 16-18 сьнежня 1946 г. у Кракаве, Гэнрык Копець высту- паў з дакладам на тэму дэмаграфічных зьявішчаў, выкліканых зьме- намі польскіх граніцаў.⁸¹ Паводля ягоных аблічэньняў, на тэры- торыі далучанай да СССР павінна было быць у 1939 годзе 4,222,037 Палякаў, якія быццам канцэнтраваліся ў наступных ваяводзтвах:

Вільня	878,434	
Тарнопаль	632,945	
Наваградак.....	466,579	
Львоў	567,637	
Валынь	360,314	і г. д.

З другога боку Копець паказаў на лік украінскай, беларус- кай і летувіскай групаў, што знаходзіліся ў граніцах польскай адміністрацыі і якія ўваходзілі ў падрахунак перасяленьня на ўсход. Ён аблічаў, што мела быць пераселена на ўсход:

Украінцаў	701,361	/з акругаў Жэшова, Люблін і Кракаў/,
Беларусаў	79,267	/галоўным чынам зь Беластоцчы- ны - 75,775/,
Летувісаў	8,000	
Расейцаў	42,343	

830,971		

Гэтыя аблічэньні Копеця не згаджаліся з польскімі ўрадавы- мі дадзенымі. Пайменна, Урад для справаў рэпатрыяцыі⁸² 1 каст- рычніка 1944 г. вызначыў толькі 673,876 чалавек украінскай і іншай нацыянальнасьці, якія мелі быць пераселены на ўсход, а 1 кастрычніка 1945 г. яшчэ менш - 538,186⁸³.

Рух перасяленчы зь Беларускай, Летувіскай і Ўкраінскай ССР у Польшчу пачаўся ў тры тыдні пасля падпісаньня ўмовы аб пера- сяленьні. Ужо 9 кастрычніка 1944 г. была заснаваная Польская Дзяржаўная Рэпатрыяцыйная Управа, а ў сакавіку 1945 г. дзейні- чала ўжо 45 мясцовых рэпатрыяцыйных камісіяў з аддзеламі ў Віль- ні, Луцку й Баранавічах.

Напачатку лістапада 1944, калі яшчэ фронт стаяў на Вісьле,

ТАСС перадаваў⁸⁴, што першыя цягнікі зь перасяленцамі ў Польшчу выехалі з Баранавіч, Горадні, Стоўпцаў, Ваўкавыску, але ня было пададзена ліку людзей у гэтых транспартах. Умовы, у якіх апынуліся перасяленцы, былі нязвычайна цяжкія: ня было ані зарганізаванага перасяленчага апарату, ані азначанага месца на пасяленне прыбываючага насельніцтва. Фронт зломаны быў толькі 22 студзеня 1945 году, і чырвоная армія перасунулася на Одру на сярэднім адрэзку ракі, ствараючы большую прастору для перасяленчай акцыі.⁸⁵

Асабістае перажыццё бальшавіцкай двухгадовай акупацыі ў 1939-41 гг. з аднаго боку й страх перад усякімі рэпрэсіямі на нова прыйшоўшай бальшавіцкай улады з другога, былі прычынай таго, што насельніцтва выкарыстоўвала ўсе магчымасці, каб вырвацца спад беспасярэдняга панавання і лучыць у новаствораную польскую дзяржаву, якая згодна міжнародных забавязанняў мела прадстаўляць незалежную дзяржаву з дэмакратычным урадам "нацыянальнай еднасці". Перасяленчая ўмова давала магчымасці перш за ўсё Беларусам каталіком на выезд у Польшчу, бо хапіла даказаць, што жадаючы пераехаць ёсць каталіком і быў грамадзянінам перадваеннай Польшчы, каб быць закваліфікаваным да "польскай групы". Цяжэй было праваслаўным, але і гэтыя падаваліся часта за каталікоў, каб толькі выехаць спад савецкай акупацыі.⁸⁶

Паводля афіцыйных дадзеных, выехала з Заходняй БССР /з прасторы між савецкай "лініяй Кэрзона", і б. граніцай з 1921-1939 гг. бязь Вільні й часткі Віленшчыны, далучаных да Летувіскай ССР/ у 1944-1945 гадох 135,654 чалавек, або 34% з агульнай лічбы зарэгістраваных на выезд. У гэтым самым часе выехала зь Вільні й Віленшчыны, што далучаныя да Летувіскай ССР, 53,899 з агульнай лічбы зарэгістраваных 350,432 чалавек.⁸⁷

Перасяленчая акцыя больш ажывілася, калі пасля капітуляцыі Нямеччыны польская мяжа была вызначаная на заходняй Нісе й Одры ды да Польшчы былі далучаныя вялікія прасторы панямецкія на захадзе й у Прусіі. Цяпер перасяленцы проста накіроўваліся на свабодныя адміністраваныя прасторы ў параўнальна далёка лепшых умовах, чымся раней. У 1946 годзе такім парадкам было пераселена з заходняй БССР 136,419 чалавек, а зь Віленшчыны й Вільні /Лет. ССР/ - 123,443⁸⁸.

У наступным 1947 годзе акцыя зусім заняпала. З зах. БССР выехала толькі 2,090 чалавек, а з Вільні й Віленшчыны ўсяго 671 асобаў. На гэтым і закончылася перасяленчая акцыя "Палякаў" з Заходняй Беларусі. Вынікі яе можна згрупаваць у наступнай табліцы:⁸⁹

Назоў краіны	Усяго	Перасяленне ў Польшчу 1944-49 гг.					Зарэгіс- трав. вые
		1944-45	1946	1947	1948	1949	
Зах. Беларусь	452,176	189,553	259,862	2,761	...	...	740,945
з гэтага							
зах. БССР	274,163	135,654	136,419	2,090	...	...	390,513
Лет. ССР	178,013	53,899	123,443	671	...	...	350,432
Зах. Украіна	810,489	629,089	158,435	76	74	...	718,007

91/

Гэтая табліца нязвычайна павучальная. Яна добра адлюстроўвае палітычнае становішча ў Польшчы ў паасобных гадох. Насля падпісання перасяленчай умовы ў насельніцтве ўзбудзіліся вялікія надзеі на вольнасьць ад савецкага гнёту, тым больш, што ў тым часе была актуальная справа вольных выбараў у Польшчы й устанаўленьне дэмакратычнага рэжыму. Водгукам гэтага была масавая рэгістрацыя насельніцтва на везд. У 1946 годзе пачалася саветызацыя Польшчы, значыць ня было ўжо рэальнай надзеі, што адарваўшыся ад роднай зямлі можна будзе вызваліцца ад бальшавіцкага тэрору: ён быў у БССР і гэтакі тварыўся ў Польшчы. У выніку гэтага насельніцтва адмовілася ад думкі на перасяленне, выехала ў 1947 годзе толькі 2,761 асобаў, а 288,769 чалавек наважыла заставацца на месцы.

Паколькі ў Заходняй Беларусі не тасаваўся ніякі прымус, апрача самой Вільні, дзе Летувісы прабавалі рабіць прэсіі на насельніцтва, каб выяжджала ў Польшчу⁹², то ў Зах. Украіне 69,577 Палякаў было прымушанае да рэгістрацыі і перасяленьня.⁹³ Гэтакія рэпрэсіі стасавалі Палякі на сваёй тэрыторыі, аб чым гутарка ніжэй.

Паводля свайго месца жыхарства перасяленцы тварылі толькі 10% гарадскога насельніцтва, а 90% - гэта сяляне.⁹⁴ Гэта вельмі важны паказьнік на этнічнае аблічча перасяленцаў. У 1944-45 гадох на вёсках Заходняй Беларусі, што знаходзяцца на ўсход ад новай польска-савецкай мяжы, ня было зусім польскага насельніцтва: асаднікаў, ляснікоў, вайсковых, паліцыянтаў, маёнткаўладальнікаў, усякага роду ўрадоўцаў былой польскай дзяржавы арыштавалі і вы-

везьлі бальшавікі яшчэ ў 1939-1941 гг., частка ўцякла загані-
цу, а дробныя астаткі былі зьліквідаваныя нямецкай акупацыйнай
уладай.⁹⁵ Вёска Заходняй Беларусі засталася чыстай і аднарод-
най паводля этнічнага складу, пайменна - беларускай. Перастала
існаваць таксама жыдоўскае насельніцтва, Цыганы, Немцы. Такім
чынам 90% перасяленцаў - гэта Беларусы-каталікі, што мяркавалі
вырвацца спад бальшавіцкага ярма, выкарыстоўваючы перасяленчую
ўмову. Калі аднак пераканаліся, што перасяленьне ў Польшчу не
ратуе іх ад камуністычнай улады, дык шматлікія адмовіліся ад
выезду. У 1944-45 гг. і 1946-1947 гг. агулам выехала 395,000
Беларусаў-каталікоў у Польшчу на здабытыя землі, з тым разьмяр-
каваньнем, што перасяленцы зь Віленшчыны выехалі ўва Ўсходнюю
Прусію⁹⁶, а зь іншых беларускіх зямель пераважна на заходнія
землі.⁹⁷ Палякаў было прыблізна каля 45,000 у гарадох Заходняй
Беларусі на ўсход ад "лініі Кэрзона" і толькі-ж выехала ў Польш-
чу.

Як бачым, спадзяваных 2,691,000 "палякаў" з Заходняй Бела-
русі ня толькі не знайшлося, але выехала толькі 452,176 чала-
век, у ліку якіх было толькі каля 45,000 запраўдных Палякаў,
рэшта Беларусы-каталікі й ацалелыя ад нямецкай экстэрмінацыі
Жыды /каля 10-12,000/.

Гэткія запраўдныя факты ашаломілі навет самых Палякаў, якія
наіўна верылі ў штучныя лікі сваіх статыстыкаў. На другой сэ-
сіі Навуковай Рады для Справаў Здабытых Земляў у сьнежні 1946г.
др. В. Скрыман рабіў даклад аб ходзе перасяленьня, падчыркваю-
чы мізэрныя вынікі, асабліва на Беларусі. Ён стараўся даць не-
каторае апраўданьне на слабы ход перасяленьня, кажучы, быццам
у Віленшчыне і ў іншых беларускіх акругах камісіі рэпатрыяцый-
ныя срога кантралююць кандыдатаў, вымагаючы доказаў ня толькі
польскай мовы, але запраўднага польскага этнічнага паходжаньня,
што стварае вялікія цяжкасьці з прычыны страты ў часе вайны
асабістых дакументаў. Далей ён звальваў адказнасьць на каталіц-
кае духавенства ў Заходняй Беларусі й Украіне, якое пашырала
пастырскія лісты вышэйшых духоўных уладаў, каб насельніцтва
заставалася на месцы і ня выяжджала.⁹⁸

Бязумоўна, тлумачэньні др. Скрымана ня ёсьць дастатковыя
на апраўданьне так параўнальна нізкіх лікаў перасяленьня. Га-

лоўным доказам на "польскасьць" было каталіцтва й гэта было лёгка даказаць. Калі былі якія перашкоды, то толькі адносна права-слаўных, якія хацелі прыкінуцца "Палякамі", каб толькі выехаць. Тады яны павінны былі даказаць дакумэнтальна сваё польскае паходжаньне. 288,769 чалавек у Зах. Беларусі не адкінула перасяленчая камісія, але яны самі зракліся выезду, калі пераканаліся, што Польшча - гэта дзяржава таксама з камуністычным урадам.

Умова аб перасяленьні б. польскіх грамадзянаў з СССР у Польшчу

Апрача вышэй названых умоваў з БССР, УССР і Лет.ССР зь верасьня 1944 году, Польшча падпісала дня 6 ліпеня 1945 г.⁹⁹ аддзельную ўмову з СССР у Маскве аб перасяленьні былых польскіх грамадзянаў з аддаленых акругаў СССР у Польшчу. Гэтая ўмова датычыла Палякаў і Жыдоў, якія былі грамадзянамі б. польскай дзяржавы й якія галоўным чынам былі дэпартаваныя ў розныя аддаленыя акругі СССР у гадох 1939-1941. Умова ў сваёй структуры была зусім падобнай да ўмоваў з паасобнымі рэспублікамі. Яна прадбачыла з другога боку перасяленьне Расейцаў, Украінцаў, Беларусаў, Летувісаў і іншых нацыянальнасьцяў з Польшчы ў СССР на прынцыпе дабравольнасьці. Канчатковы тэрмін перасяленчай акцыі прадбачваўся 15 чэрвеня 1946 г.

Да гэтай умовы польскі амбасадар у Маскве Мадзэлеўскі цераз Маскоўскае радыё /7 ліпеня 1945/¹⁰⁰ даў дадатковыя высььненні, што пад названую перасяленчую ўмову з 6 ліпеня 1945 г. падпадаюць таксама й тыя Палякі ды Жыды, якія служылі ў польскай арміі ў часе вайны на тэрыторыі СССР, або дапамагалі да адбудовы незалежнасьці краіны, ці адзначыліся ў іншы спосаб.

Перасяленчая акцыя пачалася восеньню 1945 году. Вынікі яе наступныя:

1945 г.		22,058
1946 г.		226,140
1947 "		7,964
1948 "		7,251
1949 "		553

		263,966

Нажаль, адсутнічае падзел на этнічнае паходжаньне тых, што вярнуліся з СССР, так што цяжка азначыць, як вялікі працэнт тва-

рылі Беларусы й Украінцы, дэпартаваныя ў сваім часе разам з Палякамі ў глыб СССР. Паводля аблічэнняў Жыдоўскага Інстытуту¹⁰², у ліку вярнуўшыхся з СССР знаходзілася каля 150,000 Жыдоў, якія або былі вывезеныя бальшавікамі 1939-1941 гг., або ўцяклі ў глыб СССР у часе другой сусветнай вайны перад нямецкай экстэрмінацыяй.

Таксама ў ліку Палякаў вярнуўшыхся з Захаду /зв нямецкіх лягераў/ немалая колькасць прыпадае на Беларусаў-каталікоў, якія падпадалі пад перасяленчую ўмову й перасяляліся адразу на пасяляннямецкія землі ў новай Польшчы. З агульнага ліку 1,472324 вярнуўшыхся ў Польшчу з розных нямецкіх лягераў 10 % адносіць Шэхтман¹⁰³ на выхадцаў з-за Бугу.

Такім чынам агулам было пераселена на захад ад "лініі Кэрзона" выхадцаў зь беларускай тэрыторыі:

Беларусаў	469,000
Палякаў	120,000
Жыдоў	85,000

Перасяленне Беларусаў на ўсход ад савецка-польскай мяжы

Міма прапаганднай засьцярогі ў перасяленчых умовах аб "дабравольнасці" перасялення, Палякі ў першай фазе перасялення, за згоды савецкіх перасяленчых камісіяў, стасавалі паліцыйны прымус адносна ўніяцкага й праваслаўнага ўкраінскага й беларускага насельніцтва ў межах сваёй адміністрацыі з мэтай высялення яго на ўсход ад новай савецка-польскай мяжы. Бальшавікі меркавалі ўжо ад 1943 году ліквідаваць існуючыя рэлігійныя й нацыянальныя розніцы ў заходніх акругах Беларусі й Украіны шляхам высялення на захад ад "лініі Кэрзона" рыма-каталіцкага элементу, а на ўсход ад яе перасяліць усіх праваслаўных і вуніятаў. Акцыя гэтая распачалася ўжо ў кастрычніку 1944 году, калі густая сетка перасяленчых камісіяў у Любліне, Грубешаве, Холме, Замосьці, Красныставе, Пярэмыслі, Любартове, Томашове, Беластоку, Белай, Бельску, Ломжы і г.д. камплектавала спіскі беларускага, украінскага й летувіскага насельніцтва на вываз у СССР.¹⁰⁴

Ужо 29 лістапада 1944 г. "Известия" пісалі, што першы транспарт 122 украінскіх сем'яў прыбыў з Польшчы ў Хэрсон. У снежні 1944 г. і першых месяцах 1945 г., інакш кажучы ў перыяд найбольш

шага холаду, твалт перасяленьня ў СССР прыняў жудасныя памеры. Палякі й Саветы меркавалі перасяліць 701,361 Украінцаў, 79267 Беларусаў, 42,343 "Расейцаў" і 8,000 Летувісаў¹⁰⁵, зразумела, супраць іхнай волі, бо ніхто дабравольна не жадаў пакідаць сваю гаспадарку, сваю маемасьць і больш спрыяльныя абставіны дылучыць на высылку ў краіну тэрору, прымусовай і калектыўнай працы. Адказам на высяленчую акцыю Украінцы й Беларусы адказвалі збройным партызанскім супрацівам. На працягу 1945 і 1946 гг. партызанскі рух у раёнах перасяленьня паважна спыняў акцыю. У красавіку 1946 г. украінскія аддзелы "Бандэраўцы" й "Бульбаўцы" ўжо параліжавалі поўнасьцяй савецка-польскі рух у куце між чэхаславацкай граніцай і "лініяй Кэрзона" і гэтым спынілі перасяленьне Ўкраінцаў у СССР.¹⁰⁶

Тое самае дзеілася ў Беласточчыне. Беларуская паўстанчая армія "Чорны Кот", зарганізаваная ў Белаўескай пушчы на пачатку 1945 г. генэралам Вітушкам, атрымала ў гэтым часе вялікае папаўненьне з насельніцтва Беласточчыны, праваслаўнага веравызнаньня, прымусова высялянага ў СССР. Супроць "Чорнага Ката" вясной 1946 г. была кінутая польская дывізія пад камандаваньнем генэрала Пашкевіча, аддзелы "Бясьпекі" й НКВД. Аднак аб'яднаныя пацыфікацыйныя сілы ня здолелі пакараць беларускіх партызанаў і толькі прымусілі іх перасунуцца на тэрыторыю БССР /на ўсход ад савецкай "лініі Кэрзона"/. Непаводжаньне пацыфікацыйнай акцыі з аднаго боку, ды нарастаньне штораза большага супраціву з другога боку, прымусілі ў канцы 1946 году спыніць высылку беларускага праваслаўнага насельніцтва зь Беласточчыны. Агулам перасяленчая акцыя ў СССР выглядала наступна:¹⁰⁷

Да 31 сьнежня 1945 г.	341,715
студзень-красавік 1946 г.	69,095
травень 1946 г.	62,070
чэрвень 1946 г.	43,118
ліпень-сьнежань 1946 г.	2,221

Усяго 518,219

Паказаныя лічбы ахопліваюць усе насельніцтва, выселенае з Польшчы ў СССР. Паводля асьветчаньня віцэ-міністра рэпатрыяцыйных справаў Уладыслава Вольскага¹⁰⁸ з 2 травня 1947 г., у лічбе 518,219 чалавек выселеных у СССР знаходзіцца 483,000 Украінцаў, 30,000 Беларусаў і, рэшта, каля 5,219 чалавек Летувісаў.

З канцом 1946 году перасяленчая акцыя ў СССР была поўнасьцяй спыненая й больш ня была ўзнаўляная. Палякі, каб не папаўняць больш партызанскага руху, каля 218,000 Украінцаў перасялілі ўва Ўсходнюю Прусію, Беларусі праваслаўныя ўвасноўным заставаліся на месцы й лік іх у Беласточчыне выносіў паводля перапісу з 14 лютага 1946 г. 117,000¹⁰⁹. Трэба падчыркнуць характэрнае зьявішча, што ўсё праваслаўнае беларускае насельніцтва, якое падавала сваю нацыянальнасьць як "рускую", ня было насільна прымушанае да выезду ў СССР. Аб гэтым сьветчыць поўная адсутнасьць "расейскай" групы ў ліку перасяленцаў. Палякі, відавочна, баяліся чапаць "пануючай" нацыі, а дабравольна жадаючых перасяліцца ў СССР не знайшлося.

Такім чынам Беларуская Паўстанская Армія ген. Вітушкі, побач іншых заслугаў для сваёй бацькаўшчыны і вызвольнага руху, палажыла нязвычайна вялікую заслугу ў параліжаваньні савецкіх плянаў адарваньня Беласточчыны ад Беларусі і трывалага яе далучэньня да сатэлітнай Польшчы шляхам гвалтоўнага высяленьня адтуль праваслаўнага беларускага насельніцтва ды спалянізаваньня каталіцкага.

Сяньня Беласточчына не зьмяніла свайго нацыянальнага аблічча, захоўваючы сваю беларускую мову, свае звычаі й абычаі, сваю нацыянальную культуру. У выніку гэтага польскі рэжым у 1948 годзе прымушаны быў у Беласточчыне арганізаваць школы зь беларускай мовай навучаньня.¹¹⁰

Лік Беларусаў на захад ад савецка-польскай мяжы

Рассяленьне Беларусаў на захад ад савецкай "лініі Кэрзона" знаходзіцца ў наступных прасторах:

- 1/ Беласточчына /Беластоцкае ваяводзтва/;
- 2/ Пасьлянямецкія акругі на захадзе Польшчы;
- 3/ Пасьлянямецкія землі ўва Ўсходняй Прусіі, далучаныя да Польшчы.

1/ Беласточчына. У Беласточчыне суадносіны этнічныя заставаліся пастарому, за выключэньнем жыдоўскай і нямецкай групы, якія перасталі існаваць. Пасьля вайны Палякам удалося толькі высяліць 30,000 праваслаўных Беларусаў, рэшта 120,000 утрымалася на месцы. У параўнаньні зь перадваенным станам насельніцтва

змяцела ў Беласточчыне на 350,000, з чаго на Жыдоў прыпадае 176,500, на Немцаў 20,000, а рэшта прыблізна 150,000 чалавек - на савецкія і нямецкія дэпартацыі й пацыфікацыі, на засяленне далучаных земляў да Беласточчыны /паветы Эльк, Гольдап і Олецко/ каля 36,000, на эміграцыю на захад ў 1944 годзе каля 10,000, а 30,000 выселена ў СССР у 1945-46 гг.

Агулам у Беласточчыне разам з далучанымі да яе землямі налічваецца на пачатку 1956 году 1,030,735 чалавек, з чаго Беларусаў: ¹¹¹

Праваслаўных	120,000
Каталікоў	558,000
Іншых веравызнанняў	13,000

691,000

2/ Пасяляннямецкія акругі, далучаныя да Польшчы на захадзе

Лік беларускага насельніцтва ў далучаных землях да Польшчы выносіць каля 300,000, з чаго 260,000 перасялілася з заходняй БССР, а рэшта беспасярэдня з заходніх краінаў Эўропы. У ліку перасяліўшыхся ў заходнія землі сатэлітнай Польшчы знаходзіцца каля 25,000 Беларусаў праваслаўных, або іншага веравызнання, якім удалося скарыстаць з перасяленчай умовы. Беларускае насельніцтва рассяяна па ўсім прастору далучаных земляў, найбольшая аднак колькасць знаходзіцца ў акрузе Вроцлаў - каля 60%, далей у акрузе Шчэцін - 20%, Зялёная Горка, Ополе й Шлёнск - 20%.

3/ Пасяляннямецкія землі ўва Ўсходняй Прусіі, далучаныя да Польшчы

Як ужо было раней зацмелена, ува Ўсходнюю Прусію, а таксама Памор'е /Данцыг, Кошалін і Шчэцін/ пераселенае насельніцтва галоўным чынам з Вільні й Віленшчыны ды Украінцы з ваколіцаў Перамысля. У ліку перасяленцаў каля 133,000 прыпадае на Беларусаў каталікоў і каля 2,000 іншых рэлігіяў.

Падсумоўваючы ўсе нашыя вылічэнні, атрымліваем:

Лік Беларусаў на захад ад "лініі Кэрзона"

	1946	1956
У Беласточчыне	632,000	691,000
У заходніх акругах Польшчы..	300,000	350,000
У Прусіі й Памор'і	135,000	150,000
У цэнтральнай Польшчы	15,000	16,500
	----- 1,082,000	----- 1,207,500

Вывады

Абагульняючы агляд перасяленчай акцыі на абодвыя бакі савецка-польскай мяжы пасля другой сусветнай вайны, даходзім да некаторых вывадаў:

1/ Перасяленчая акцыя так званага "польскага" элементу з Заходняй Беларусі ў Польшчу наглядна выявіла ўсю хвальшывасць польскіх даваенных статыстычных дадзеных аб колькасці Палякаў у Зах. Беларусі, якіх было толькі 5,9 % усяго насельніцтва. Каб павялічыць працэнт Палякаў у Заходняй Беларусі, перадаенная польская дзяржава за Палякаў лічыла амаль усіх Беларусаў-каталікоў і вялікі працэнт праваслаўных ды прыналежных да іншых веравызнанняў.

2/ Запраўдныя Палякі, урадженцы й выхадцы з этнічнай Польшчы, а таксама мясцовы актыўны прапольскі элемент быў зьліквідаваны Саветамі яшчэ ў 1939-1941 гадах, ацалелы - здэсэякаваны Немцамі ў часе акупацыі Беларусі й урэшце зноў Саветамі ў 1944 годзе. Пасля адыходу Немцаў і заняцця Зах. Беларусі бальшавікамі, гэта значыць у 1944 г., усіх Палякаў засталася каля 45,000 разам зь Вільняй і Віленшчынай, якія былі пераселеныя ў Польшчу згодна зь перасяленчымі ўмовамі. Такім чынам ад 1947 году на ўсход ад савецкай "лініі Керзона" не засталася амаль зусім Палякаў.

3/ Разам з Палякамі Саветы хацелі пазбыцца Беларусаў рыма-каталікоў, каб рэшту насельніцтва, праваслаўнага веравызнання, звязаць усёцэльна з Масквой так-жа й пры дапамозе рэлігіі. З другога боку самое насельніцтва спадзявалася, перасяліўшыся ў Польшчу, знайсці лепшыя ўмовы жыцця. Вось чаму апрача запраўдных Палякаў каля 400,000 Беларусаў перасялілася ў Польшчу з Заходняй Беларусі.

4/ Аддаўшы Беласточчыну сатэлітнай Польшчы, Саветы й Палякі імкнуліся гэтую частку беларускай зямлі назаўсёды адарваць ад Беларусі шляхам насільнага высялення зь яе усіх праваслаўных ды спаляннізавання Беларусаў каталікоў. Дзякуючы мужнасці Беларускай Паўстанчай Арміі й супраціву самага насельніцтва, гэтыя пляны не ўдаліся. Зь Беласточчыны было выселена толькі 30,000 Беларусаў, рэшта, 691,000 засталася на месцы.

5/ У выніку перасялення сатэлітнай Польшча толькі намінальна сталася быццам чыстай этнічна дзяржавай. У ёй надалей живе 1,207,500 Беларусаў, гэта значыць амаль толькі, колькі налічвала іх польская статystыка ў трыццатых гадох ува ўсёй Заходняй Беларусі. Так як і перад вайной, адносна гэтай беларускай масы стасуецца палітыка палянiзацыі за згодай і пры падтрымцы маскоўскіх валадароў.

6/ Перасяленчая акцыя абсалютна ня была патрэбная, бо апрача шкоды для беларускага і ўкраінскага народаў нічога ня прынесла. Яна спрычынілася да таго, што блізка 460,000 /уклучаючы тых, што вярнуліся з Захаду і СССР/ Беларусаў і каля мільёна ўкраінцаў распылена на ўсёй прасторы Польшчы ды пастаўлены ў умовы нямінучай дэнацыяналізацыі, у той час, калі польскі элемент у Зах. Беларусі і Зах. Украіне не прадстаўляў ніякай сілы і ня мог мець ніякага ўплыву на нацыянальнае жыццё паасобных народаў.

Бібліяграфічныя зацёмкі й заўвагі

1/ Mały Rocznik Statystyczny, Warszawa, 1937; Joseph B. Schechtman, The Polish-Soviet Exchange of Population, "Journal of Central European Affairs", Oct., 1949, b.291.

2/ "Крыніца", Вільня, 17.II.1939.

3/ James T. Shotwell & Max M. Laserson, Poland and Russia, New York, 1945, бащ.23-24.

4/ Галасаваньне 23 кастрычніка 1939 г. мела 5 гэтакіх рэзалюцыяў: 1. Заходняя Беларусь /Украіна/ мае быць пад уладай працоўнай клясы; 2. Заходняя Беларусь /Украіна/ мае быць далучаная да Савецкага Саюзу; 3. Буйная собкасьць мае быць сканфіскаваная; 4. Банкі і індустрыя - нацыяналізаваныя; 5. Заслуга й падзяка - Сталіну.

5/ Concise Statistical Yearbook of Poland 1937.

6/ Уклучна з польскімі наветамі.

7/ Аб гэтым характэрна пісала "Палёнія" з 11 сьнежня 1938: "Гэтая маса нацыянальна нясьведамых "тутэйшых" - сыры матарыял падатны на ўсякі нацыянальны экспэрымэнт... Зразумелі гэта "ра-

шаючыя" дзейнікі і праз школу і праз пазашкольнае выхаваньне перарабляюць на Палякаў "Паляшukoў"...

8/ Беларусаў-каталікоў польская статыстыка ў 1931 г. налічвала ўсяго 79,000 і 3,000 каталікоў усходняга абраду:

9/ Паводля паходжаньня Расейцаў /старавераў/ было ў Зах. Беларусі каля 45,000. Палякі ахвотна залічалі ў лік "рускіх" тых Беларусаў, якія сваю нацыянальнасьць падавалі згодна з сваёй праваслаўнай "рускай" верай.

10/ Уключна з польскімі павэтамі.

11/ M.J.Paprocki, Polska i sprawa mniejszościowa, Warszawa, 1935;

12/ Stanislaus Mornik, Polens Kampf gegen seine nichtpolnischen Volksgruppen, Berlin und Leipzig, 1931, b.18-19.

13/ K.Srokowski, Sprawa narodowościowa na Kresach Wschodnich, Kraków, 1924, b.6.

14/ Rappaport, Die Nationalitätenfrage in Polen, Jahrbuch für Soziologie, III, Karlsruhe, 1927, b.246.

15/ Eugen Freiherr von Engelhardt, Weißruthenien, Volk und Land, Berlin, 1943, b.231.

16/ Dudley Kirk, Europe's Population in the Interwar Years, League of Nations, 1946, bb.224-225.

17/ W.Parker Mauldin & Donald S.Akers, The Population of Poland, US Department of Commerce, Bureau of the Census, Washington, 1954, b.75.

18/ Ibid., b.75.

19/ Пар. Фабіян Ярэміч, Беларусы, іх сучаснае палітычнае становішча і імкненьні, "Natio", Варшава, 1927, № I-2, б.16-24; а таксама Папрэцкі, цыт. праца і Морнік, цыт. праца.

20/ "Крыніца", Вільня, 12.IV.1940.

21/ Zagadnienia demograficzne Polski, Statystyka Polski, Serja C, Nr.4I, Warszawa, 1936; Mały Rocznik Statystyczny, Warszawa, 1938, b.45-46.

22/ Дадзеныя паводля польскага перапісу з 1921 і 1931 гг. бяз войска, што знаходзілася ў казармах і ня было ахопленое перапісам. Заходняя Беларусь тут разам зь Вільняй і Віленшчынай.

23/ Уключна з польскімі павэтамі.

24/ Пар. Західна Украіна, зборнік пад рэд. С.М.Белаўска і О.П.Оглобліна, Кіеў, 1940, б. 87-102.

- 25/ Я.Найдзюк. Беларусь учора і сям'я, Менск, 1943, б.210. Вылічана лік асаднікаў на аснове займанай імі плошчы ў гектарах.
- 26/ За аснову аблічэнняў узята дадзеныя з The Polish Handbook, 1925, by Francis Bauer Czarnomski, b.128.
- 27/ Аблічана на аснове дадзеных з Concise Statistical Yearbook of Poland 1937, b.314.
- 28/ Аблічана на аснове дадзеных з Concise Statistical Yearbook of Poland 1937, b.314.
- 29/ Аблічана на аснове дадзеных стат. з 1937 г. Drugi Powszechny Spis Ludności, Statystyka Polski, Warszawa, 1937.
- 30/ Тое самае
- 31/ Тое самае
- 32/ Аблічана на аснове дадзеных з The Polish Handbook, 1928.
- 33/ Аблічана на аснове дадзеных з Drugi Powszechny Spis Ludności, Statystyka Polski, Serja C, Warszawa, 1937.
- 34/ Аблічана на аснове дадзеных з Drugi Powszechny Spis Ludności, Statystyka Polski, Serja C, Warszawa, 1937.
- 35/ Аблічана на аснове дадзеных з Concise Statistical Yearbook of Poland, 1937, b.312.
- 36/ Дадзеныя з параўнання "Сталыпінскага" перапісу з 1911г. і 1921 г.
- 37/ Без паведаў: Сувалкі, Ломжа, Вострава, Астралэнка і Граева.
- 38/ Гэткія спіскі прыходзілася бачыць аўтару ў часе нямецкай акупацыі Беларусі 1941-1944 гг.
- 39/ "Крыніца" 17 лістапада 1939 і 24 ліст. 1939 падае, як арыштованых і зняволеных: Я.Пазьняк, А.Луцкевіч, А.Трэпка, В.Багдановіч, М.Косьцевіч, А.Астроўская, В.Астроўскі, У.Самойла, В.Грышкевіч, С.Бусел, А.Лекант, Р.Радзюк.
- 40/ Удзельнікаў Слуцкага Паўстання ў 1920 г.
- 41/ Паводля прыблізных аблічэнняў на аснове вывазных спіскаў захопленых нямецкімі акупацыйнымі ўладамі ў 1941-1944 гг., разглядаюцца аўтарам.
- 42/ Аўтарам было апытана 65 асобаў з розных паведаў Зах. Беларусі.
- 43/ Аўтар асабліва праглядаў вывезеныя спіскі сяброў КПЗБ. Партыя гэтая была ў 1938 годзе, як трацкіская, распушчаная,

44/ На аснове правізарычных аблічэнняў у часе нямецкай акупацыі.

45/ Eugene M. Kulisher, Europe on the Move: War and Population Changes, 1948..

46/ Frank Lorimer, The Population of the Soviet Union, History and Prospects, League of Nations, 1946, b.125.

47/ J. Poniatowski, Population of the Intermarium after Second World War. The Eastern Quart., Vol. IV, Nr. 3.

48/ Dangerfield, Beyond the Urals, 1946, b.85.

49/ Henryk Zielinski, Population Changes in Poland 1939-1950, Mid-European Studies Center, b.9.

50/ Без паветаў: Сувалкі, Ломжа, Вострава, Астраленка, Гравеа.

51/ "Крыніца", Вільня, 24.II.1939.

52/ Kazimierz Skarżynski, Katyń i Polski Czerwony Krzyż, "Kultura", Парыж, маі, 1955, b.127.

53/ "Крыніца", Вільня, 28.II.1939.

54/ Institute of Jewish Affairs, New York, 1946, b.45,67.

55/ Пар. Akcje i Przesiedlenia, Dokumenty i fakty, Łódź, 1946.

56/ Асабістыя назіраньні аўтара і сьветчаньні шматлікіх людзей з Зах. Беларусі.

57/ На аснове правізарычных аблічэнняў у часе нямецкай акупацыі Беларускай Нацыянальнай Камітэтам у Вільні і ў Баранавічах.

58/ На аснове звестак Беларускай Самапомачы ў часе нямецкай акупацыі.

59/ На аснове звестак Бел. Самапомачы ў часе нямецкай акупацыі.

60/ Прыблізныя аблічэньні Беларускай Цэнтральнай Рады ў Бэрліне ў 1944 г.

61/ "The Polish Review", June, 24, 1948, падае лічбу 50,000 дэпартаваных у 1944-1945 толькі зь Віленшчыны.

62/ Аўтаравы назіраньні і дасьледваньні натуральнага руху насельніцтва ў Баранавіцкай акрузе ў часе нямецкай акупацыі.

63/ J. Schechtman, The Polish-Soviet Exchange of Population, "Journal of Central European Affairs", Oct. 1949.

64/ The Conference of Malta and Yalta, "The New York Times",

March 17, 1955.

65/ Winston S.Churchill, Triumph and Tragedy, Boston, 1953, b.235 i nastupnyja.

66/ The Population of Poland, Washington, 1954, b.140.

67/ Вымененыя паветы Беластоцкага ваяводства былі перасечаныя новай мяжой; дадзеныя аб насельніцтве й прасторы не датычаць частак, што адышлі да Польшчы.

68/ The Population of Poland, Washington, 1954, b.135.

69/ Насельніцтва ўваходзіць у новаствораныя паветы ў 1945-46 г., якія абымаюць часткі даваенных паветаў, разьдзеленых новай межай.

70/ Joseph Chech, Die Bevölkerung Polens, Breslau, 1932, баč.79.

71/ Winston S.Churchill, Closing the Ring, b.396-397.

72/ Сталін добра ведаў, што запраўдных Палякаў у Заходняй Беларусі, Савецкая Энцыклапедыя /1927 г., тсмУ/ налічвае толькі 4%, так як у сваёй ноце да польскага эгзыльнага ўраду з 11 студзеня 1944 і цяпер пад Палякамі разумее каталікоў.

73/ "The New York Times", Sept.15, 1944; "Washington Post", Sept. 15.1944; "Правда", 25.9.1944.

74/ J.Schechtman, The Polish-Soviet Exchange of Population, "Journal of Central European Affairs", Vol.9, Oct. 1949.

75/ Concise Statistical Yearbook of Poland, Sept. 1939, June 1941, b.9.

76/ Пап. Winston S.Churchill, Triumph and Tragedy, баč. 647-676.

77/ Ibid.

78/ Ibid.

79/ Ibid, b.664.

80/ "The New York Times", Oct.28, 1944.

81/ Henryk Kopeć, Zjawiska Demograficzne towarzyszące zmianom granic Polski, II Sesja Rady Naukowej dla zagadnień Ziemi Odzyskanych, b.19,54.

82/ "Wiadomości Statystyczne", Варшава, люты, 1946, б.19, сакавік, б. 35.

83/ Ibid.

84/ "The New York Times", Dec.13, 1944.

85/ Rocznik Statystyczny, 1947, b.29.

86/ Ведама зь лістоў перасяліўшыхся праваслаўных Беларусаў на адміністравання Польшчай землі.

87/ The Population of Poland, Washington, 1954, b.II7.

88/ "Wiadomości Statystyczne", Warszawa, 20.8.1947, b.242.

89/ The Population of Poland, b.II7.

90/ Падаецца дзеля поўнага вобразу перасяленьня на захад ад "лініі Кэрзона".

91/ З параўнаньня ліку зарэгістраваных на выезд і фактычна выехаўшых выразна відаць прымусовую перасяленчую акцыю Палякаў з Украіны ў Польшчу.

92/ "The Polish Review", June 24, 1948.

93/ "Robotnik", 8.5.1947.

94/ Henryk Zieliński, Population Changes in Poland 1939-1950, Mid-European Studies Center, National Committee for a Free Europe Inc., b.32.

95/ У 1943 г. была праведзеная ў Зах. Беларусі спэцыяльная супраць-польская зьнішчальная акцыя, паводля раней падрыхтаваных сьпіскаў польскага элементу. У ёй зьгінула каля 20,000 Палякаў і апалячаных Беларусаў.

96/ Пап. E.Paukszt, Srebrna ławica, Warszawa, 1953.

97/ Пап. Jerzy Zubrzycki, Przemiany ludnościowe w Europie Wschodniej, "Kultura", Paryż, Nr.7/93-8/94, b.I63.

98/ Schechtman, op.cit., b.3I2.

99/ Ziemie Odzyskane, Poznań, 1947, b.38.

100/ "Kurier Polski", Лёндан, 21.11.1945.

101/ "Wiadomości Statystyczne", 1946 i 1947.

102/ Institute of Jewish Affairs, 1946.

103/ Schechtman, op.cit.; Пап. The settlement of the Recovered Territory, "Western Review", July-August, 1947, b.I08-I09.

104/ Польскае радзьё, 15.10.1944.

105/ Н.Копеć, op.cit., b.2I.

106/ The Ukrainian Rising in Poland in Free Europe, June, 1946, b.I83-I84.

107/ "Wiadomości Statystyczne", 1946 i 1947; Rocznik Statystyczny Polski, 1947, b.30.

108/ Schechtman, op.cit.; Irving Brant, The New Poland,

New York, 1946.

109/ The Population of Poland, b.I47.

110/ Для школьных патрэбаў у 1951 г. былі выдадзеныя дзяржаўным польскім выдавецтвам беларускія падручнікі для пачатковых школаў.

111/ Аблічана на аснове польскага перапісу ў студзені 1956 г. і працэнтавых ранейшых этнічных суадносінаў насельніцтва ў Беласточчыне.

С т. С т а н к е в і ч

КУПАЛА ПРАЎДЗІВЫ І КУПАЛА СХВАЛЬШАВАНЫ

Янка Купала здабыў зусім заслужаную сабе славу найвялікшага беларускага паэты і стваральніка новачаснай беларускай літаратуры ў найшырэйшым і найпоўнейшым значэнні гэтага слова. З гледзішча-ж на ідэйны змест ягонай творчасці ён зьяўляецца агульна вызнаным духовым правадыром беларускага народу і прапрокам ягонага нацыянальнага адраджэння. Гэтая выключная роля і значэнне Купалы ў беларускай літаратуры і выплываючая адсюль ягоная нязвычайна вялікая папулярнасць у народзе і паслужылі галоўнай прычынай, што большавіком нельга было поўнасьцю вычэркнуць Купалы з гісторыі беларускае літаратуры, — як гэта яны зрабілі з многімі іншымі беларускімі паэтамі і пісьменьнікамі — нельга было зьліквідаваць яго, калі ня фізічна ўжо, дык прынамся як паэты, ня гледзячы на тое, што дачыненні Купалы да камунізму і савецкае сыстэмы ўсіх яе пэрыядаў давалі да гэтага дастаткова падставаў. Яшчэ ў сваёй дарэвалюцыйнай творчасці паэта культываваў і разьвіваў нацыянальна-вызвольныя ідэі, ня ўсе зь якіх маглі быць пазьней талераваныя камунізмам. Пасьля кастрычніцкае рэвалюцыі, верна служачы і надалей гэтым ідэям, дачыненні Купалы да камунізму спачатку былі адкрыта негатыўнымі, а навет варожымі, а пазьней, у меру штораз большага завайтэрэння большавіцкага ціску, скрыта варожымі. Хаця ў вапошнім пэрыядзе жыцця і творчасці вымушаюцца на Купале дачыненні да савецкае сыстэмы афіцыйна пазытыўныя, але ёсць многа дадзеных, што гэтая "ідэалёгічная перабудова" паэты была няшчырая і толькі вонкавая.

Гэтак інтэрпрэтуюць ролю ў беларускім нацыянальным жыцці Купалы і другога выдатнага беларускага паэты Якуба Коласа ды

іхнае становішча ў дачыненні да камунізму й вучоныя Захаду, што займаюцца беларускім пытаннем. Адзін зь іх, ведамы знаток падсавецкіх праблемаў Вальтэр Колярц, піша:

"Роля, якую ігралі Колас і Купала ў савецкай Беларусі, ня мае сабе падобных ува ўсім СССР. Ніводзін беларускі бальшавік ніколі ня йграў ролі народнага правадыра Беларусаў, гэтая роля правадырства была ў руках Коласа й Купалы. Замест "адхіліць" двух паэтаў, савецкі ўрад пробваў кіраваць на "добры шлях" іхнюю паэтычную дзейнасць і выкарыстоўваць іх для камуністычнай прапаганды. Колас і Купала былі часта аб'ектамі крытыкі; у пэўных мамэнтах выглядала, што яны ў няласцы, але яны ніколі ня зніклі, як гэта сталася з шматлікімі выдатнымі пісьменьнікамі й паэтамі амаль усіх галаўнейшых народаў Савецкага Саюзу.

Вычышчэнне Коласа і Купалы было б раўназначным з банкруцтвам савецкай культурнай палітыкі ў Беларускай ССР, таму што гэтыя два чалавекі былі ня толькі выдатнымі пэрсанажамі, але, на справе, "ініцыятарамі" культурнымі свайго народу. Беларусь магла абыйсціся без сваіх гісторыкаў і фальклярыстых "нацыянал-дэмакратаў", яна магла абыйсціся без сваіх кіруючых камуністычных палітыкаў, але Колас і Купала былі неабходнымі. Іхны выпадак паказвае, што на ўсё ёсць межы, навет на чысткі ў Савецкім Саюзе. Нельга было пасунуць чыстку на Беларусь аж да таго, каб паставіць пад небяспеку культурныя падставы трэйцяга народу Савецкага Саюзу. Вось чаму Колас і Купала былі ашчаджаемыя, ня гледзячы на іхныя "грахі" і "адхіленні".

Паколькі тады Купала быў пакінуты ў беларускай літаратуры, падобна як і два іншыя беларускія паэты ягонага пакалення - Якуб Колас і Зьмітрок Бядуля /памёр у 1941 г./, бальшавікі ўважалі за неабходнае правесці грунтоўную і толькі ім адным сваяасабліваю апэрацыю зь ягонаю літаратурнай спадчынай, каб у нічым асаблівым яна не разыходзілася з савецкім палітычным курсам. І гэтага яны поўнасьцю дасягнулі ўжо пасля сьмерці паэты /28.6.1942 г./, паслугоўваючыся наступнымі спосабамі ўспомненне апэрацыі: 1. над усёй творчасцю Купалы была праведзеная старанная "чыстка", у выніку якой да выданьняў пасляваенных Купалы ня была ўцягнутая вялікая колькасць ягоных твораў, якія і ў літаратурных працах аб Купале паступова перасталі ўспамінацца; 2. тия творы, якія сяньня перавыдаюцца, тэндэнцыйна інтэрпрэтуюцца савецкай літаратурнай крытыкай у пажаданым ёй кірунку; 3. пэрыяд вымушанай саветызацыі паэты пасля 1930 г., ня гледзя-

чы на параўнаўча мізэрную колькасць і мастацкую ўбогасць напісаных у ім твораў, гэтая-ж крытыка асвятляе, як перыяд найбуйнейшага росквіту паэтычнага таленту Купалы.

Усе гэтыя спосабы хвальшавання мастацкай літаратуры зьяўляюцца ў БССР агульна ведамыя й тарнаваныя да многіх беларускіх паэтаў і пісьменьнікаў. Але ў дачыненні да Купалы гэтая практыка хвальшавання праводзіцца апошнім часам на столькі шырака й бесцэрэмонна, што яна можа служыць нам найбольш вымоўным прыкладам, як абходзяцца ў Савецкім Саюзе зь літаратурным мастацтвам.

Ацэнка Купалы савецкай літаратурнай крытыкай ад момэнту поўнае саветызцыі беларускай літаратуры ў 1930 г. да цяперашняга часу праходзіла цікавую эвалюцыю. Калі ў 1929-30 гг. пачалася першая хваля наважаннага перасьледвання ўсіх праяваў беларускага нацыянальнага жыцця ў БССР і масавыя арышты носьбітаў гэтага нацыянальнага жыцця - г.зв. "нацыянал-дэмакратаў", Купала стаўся аб'ектам асабліва войстрых абвінавачанняў у беларускім нацыяналізьме і варожасьці да савецкага ладу. У наступных гадох абвінавачваньні гэтыя зьмякчаюцца, хаця і тады літаратурная крытыка, адзначаючы "ідэялягічную перабудову" паэты, ніколі не забывалася закінуць дакананьня ім "грахі" як перад рэвалюцыяй, гэтак і ў перыяд паслярэвалюцыйны аж да ўспомненае "ідэялягічнае перабудовы" пасля 1930 г.

У гэткім сьвятле прадстаўляла Купалу савецкая літаратурная крытыка да нядаўнага часу. І толькі ад некалькіх год пачала яна шыбка рэабілітаваць Купалу. Апрача многіх дробных артыкулаў аб творчасьці паэты, з гэтага гледзішча заслугоўваюць на ўвагу тры большыя працы ведамых літаратурных крытыкаў: Е.Мазалькова², А.Кучара³ і В.В.Івашына⁴. У іх Купала ўжо паказаны, як паэта заўсёды прагрэсыўны й рэвалюцыйны, які раней прапагаваў у сваіх творах ідэі, што вялі да большавіцкай кастрычніцкай рэвалюцыі, а пасля перамогі гэтае рэвалюцыі адразу стаўся гарачым энтузіястым і ідэялёгам новага савецкага ладу. Тыя-ж, супярэчныя з гэтымі ідэямі і часта яўна варожыя ім выступленьні Купалы, за якія яго кляйміла савецкая крытыка трыццатых гадоў і не магла яму іх выбачыць пазьней, цяпер выясьняюцца, як вынік часовага незразуменьня Купалам запраўднага пралетарскага сэнсу баль-

шавіцкай рэвалюцыі або як кароткатрывалы ўплыў на яго беларускага рэакцыйнага нацыяналістычнага асяроддзя.

У дапамогу пералічаным тэарэтычным працам аб Купале і як-бы на падмацаванне пададзенай у іх ацэнкі палітычнага аспекту ягонае творчасці Інстытут Літаратуры і Мастацтва Акадэміі Навук Беларускай ССР у 1952-1954 гг. выдаў у шасці томах "Збор твораў" Янкі Купалы.⁵ Ані ў загалоўку выдання, ані ў прадмовах і паясненнях да паасобных яго томаў нідзе ня сказана, што гэты поўны збор твораў Купалы, але нідзе ня сказана таксама, што няпоўны. Судзячы з таго, што выданне было дакананае найвышэйшай навуковай установай БССР, а таксама што яно мае ўсе вонкавыя азнакі навуковага выдання, бо змяшчае на канцы кожнага тому бібліяграфічныя дадзеныя аб кожным творы, а таксама варыянты тэкстаў, у чытача ствараецца ўражанне, што ў гэтым шасцітомным выданні ўвайшла ўся літаратурная спадчына Купалы. Гэтак і адзін з рэцэнзентаў на гэты шасцітомнік У.Юрэвіч сьцьвярджае:

"Выданне поўнага збору твораў Янкі Купалы - важная падзея ў культурным жыцці рэспублікі".⁶

Гэтаксама і ўспамінаючы літаратурны крытык А.Кучар інфармуе, што "цяпер выдаецца поўны збор твораў Купалы" /падчыркнута мною - С.С./⁷. І толькі адзін зь ведамых нам рэцэнзентаў Я.Казека меў адвагу сьцьвердзіць, што ў гэтым выданні "ня трапіла рад вершаў дарэвалюцыйнага і савецкага часу, прычым шырока ведамых па ранейшых зборніках, аднатомніках і анталёгіях".⁸

Мы падрабна затрымаліся над характарам "Збору твораў" Купалы таму, што гэта для далейшых нашых разважанняў будзе мець выходнае значэнне. Справа ў тым, што гэтым выданні, асцярожна і далікатна сугэраванае чытачу, як поўнае выданне твораў Купалы, не змяшчае ў сабе вялікае колькасці ягоных твораў, пры гэтым найважнейшых з гледзішча на ідэялагічнае аблічча паэты і найвартаснейшых зь літаратурна-мастацкага боку. Уся літаратурная прадукцыя паэты да 1930 г., памінаючы пераклады зь іншых моваў, складаецца прыблізна з 730 большых і меншых твораў, зь якіх не ўвайшло ў менаванае выданне каля 150 твораў.⁹

Але гэтыя колькасныя суадносіны недапушчаных сяння ў БССР Купалавых твораў ня могуць раўняцца з суадносінамі якаснымі, калі ўзяць пад увагу, што і ідэялагічны, і мастацкі характар

творчасьці Купалы бязь ненадрукаваных твораў прадстаўляецца ня толькі ў няпоўным, але і ў зусім схвальшаваным сьвятле. При гэтым варта адцеміць, што для ўсіх чыста перакладаў Купалы з чужых моваў, якіх у яго даволі шмат і якія для пазнаньня літаратурнага й ідэялягічнага твару паэты маюць другарадную вартасьць, знайшлося, аднак, месца ў вапошнім "Зборы твораў".

Першы том "Збору твораў" пачынаецца вялікім крытычным артыкулам аб Купале, напісаным В.В.Барысенкам. У аналізе Купалавай творчасьці апушчаныя ў гэтым выданьні творы, апрача аднаго "Малая Беларусь", ужо не ўспамінаюцца. Таксама няма ўжо навет намёку аб ідэялягічных адхіленьнях Купалы ад савецкае лініі ані аб ягоных нацыяналістычных ухілах.

х х х

Першым літаратурным выступам Купалы быў ягоны верш "Мужык", надрукаваны 15 траўня 1905 году ў Менскай расейскай газэце "Северо-западный край", а ўжо ў 1908 годзе Купала зьяўляецца аўтарам першага зборніка сваіх твораў "Жалейка". У 1910 г. выйшаў наступны зборнік Купалы "Гусляр". У тым-жа 1910 г. выходзіць ягоная драматычная паэма "Адвечная песня", а так-жа іншая вялікая драматычная паэма "Сон на кургане".

Усе гэтыя чатыры выданьні, ня гледзячы на шьбыкі рост Купалы ў мастацкім сьнясе ад "Жалейкі" да твораў выдадзеных у 1910г., з гледзішча тэматычнага й ідэялягічнага твораць адну суцэльнасьць і выпаўняюць першы пэрыяд ягонай творчасьці. Гэтыя творы зраділіся пад выразным уплывам рэвалюцыйных падзеяў 1905 году і выражаюць у сабе галоўныя ідэі гэтае рэвалюцыі. На іхную тэматыку галоўным чынам злажыліся цяжкае жыцьцё, нявымоўная беднасьць і сацыяльная несправядлівасьць беларускага сялянства, а іхнай ідэялягічнай тэндэнцыяй ёсьць войстры пратэст супроць сацыяльнай крыўды і дамаганьні вызнаньня людзкай годнасьці для беларускага селяніна і народу.¹⁰

Такім чынам і сацыяльная праблематыка, і ідэйная накіраванасьць гэтых твораў, заплодненых рэвалюцыйнымі ідэямі 1905 году, нічым асаблівым ня супярэчылі ані дарэвалюцыйнаму большавізму, ані сучасным большавіцкім паглядам на дадзены гістарычны пэрыяд. Таму ізь ліку 106 асобных твораў, зьмешчаных у збор-

ніку "Жалейка", толькі 3 вершы не ўвайшлі ў цяпер выдадзены "Збор твораў"; навет найбольш няпрыхільная савецкая літаратурная крытыка пары 1930 году ніколі ня ставіла Купале ў вабвінавачаньне ягонай творчасьці пэрыяду "Жалейкі". Выкінутыя тры вершы з "Жалейкі" становяць сабой як-бы першую прэлюдыю да тых думак і ідэяў, пазьней шырака разьвіваных у Купале, якія сьняня ў Саветах уважаюцца за ўпадніцкія, рэакцыйныя й палітычна шкодныя. Гэта: верш "Адзін", у якім, як паказвае ўжо загаловак, паэта выражае сваю адзіноту і зьнеахвочаньне да ўдзелу ў грамадзкім жыцьці з прычыны неразуменьня яго народам; ідэялізацыя гістарычнай мінуўшчыны беларускага народу, гэты, як пазьней пабачым, цяжкі грэх беларускіх паэтаў дадзенае пары, вырашыла аблёсе верша "Над сваёй айчынай"; напасьледак верш "Любімось, мае суседзі", у якім Купала, адкідаючы прынцып клясавага змаганьня, заклікае ўсе сацыяльныя слаі беларускага народу да згоды й адзінства.

На 72 вершы зборніка "Гусьляр" 7 зь іх не ўвайшло ў "Збор твораў".¹¹ Прычыны гэтага ясныя. Адзін з гэтых вершаў "Гусьлі самаграі" ідэялізуе мінуўшчыню Беларусі з фэадальных часоў удзельных княстваў, а шэсьць іншых: "Як мы з хаты выходзім...", "А як нам зоркі загаснуць", "Бяседа", "К зорам", "Кругаварот", "Мая хата з краю" вызначаюцца глыбокім пэсымізмам і безнадзейнасьцю, пад уплывам якіх паэта стараецца адарвацца ад рэальнага жыцьця й змаганьня. Такія пэсымістычныя настроі, выкліканыя Сталыпінскай рэакцыяй пасля спыненьня рэвалюцыі 1905 году, зьяўляюцца асабліва характэрнымі для зборніка "Гусьляр" і супярэчнымі з камуністычнай дактрынай, якая вымагае ня безнадзейных уцёкаў ад жыцьця, а рэвалюцыйнага ўздому й змаганьня. Дык зразумела, што пералічаныя вершы, як і рад вершаў пазьнейшых з падобнымі настроямі, трэба было цяпер выкасаваць з творчасьці Купалы, каб можна было аб ім пісаць цяпер наступнае:

"У пэрыяд рэакцыі, калі ў творчасьці беларускіх буржуазна-нацыяналістычных пісьменьнікаў узмоцніліся ўпадніцкія, ідэялістычныя тэндэнцыі, амаралізм, містыка, антыдэмакратызм, Купала непахісна прадаўжаў стаяць на рэвалюцыйна-дэмакратычных пазыцыях у літаратуры".¹²

Не дапускаючы сьняня да пашырэння твораў Купалы, у якіх ён пэсымістычна рэагуе на сумную запраўднасьць, бальшавікі штуч-

на зацёрлі адну з важных рысаў Купалавага сьветагляду, якая, праўда, ня была ў яго дамінуючай, але ўсё-ж характэрнай для некаторых найбольш крытычных гадоў ягонае творчасьці.¹³

Што-ж датычыцца астальных вершаў "Жалейкі" і "Гусьляра", што таксама не ўвайшлі ў "Збор твораў", дык думкі і ідэі, выражаныя ў іх, былі яшчэ толькі завязьцю думак і ідэяў, якія пазьней сталіся найбольш вызначальнымі для ідэялёгіі паэты. Таму нельга яшчэ гаварыць, што, вычэркнуўшы цяпер гэтыя творы зь літаратурнае спадчыны Купалы, савецкая літаратурная практыка моцна схвальшавала Купалу. Купала першага пэрыяду сваёй творчасьці ў сьняняшнім савецкім выданьні ягоных твораў і ў савецкай літаратурнай крытыцы ў васьноўным астаўся такім, якім быў у запраўднасьці. Затое ўжо нельга сказаць гэтага аб наступных пэрыядах творчасьці Купалы.

х х х

У сувязі із скасаваньнем у 1905 годзе забароны беларускага друку, якая трывала ад 1867 году, адкрываецца магчымасьць разьвіцьця ў межах царскай Расеі беларускай прэсы і наагул выдавецкай дзейнасьці. Беларусы з гэтай магчымасьці скарысталі, і ўжо 14 верасьня 1906 году пачала выходзіць у Вільні першая беларуская твднёвая газэта "Наша Доля", але ўсе першыя шэсьць нумароў яе былі расейскімі ўладамі сканфіскаваныя і ў выніку гэтага газэта была закрытая. На месца "Нашай Долі" пачала 10 лістапада 1906 году выходзіць у Вільні іншая твднёвая газэта "Наша Ніва", якая, дзякуючы больш умеранаму характару, ператрывала да часу акупацыі Беларусі нямецкай арміяй у 1915 годзе падчас першае сусьветнае вайны. "Наша Ніва" хутка згуртавала вакол сябе ўсіх беларускіх паэтаў і пісьменьнікаў, сталася вогнішчам беларускага нацыянальнага адраджэньня і цэнтрам беларускага літаратурнага руху. Таму гэты пэрыяд беларускае літаратуры атрымаў у гісторыі назоў "нашаніўскага" пэрыяду. Янка Купала, які ў 1908-1909 гг. працаваў у рэдакцыі "Нашае Нівы", а ад 1914 да 1915 г. займаў становішча ейнага рэдактара, быў спаміж усіх іншых паэтаў найцясьней звязаны з гэтай газэтай і ейным ідэялягічным кірункам.

Спачатку "Наша Ніва" разьвівала ідэі рэвалюцыі 1905 году,

ставячы ў цэнтр сваёй увагі, падобна як і Купала ў першых сва-іх творах, ідэю сацыяльнага вызвалення беларускага народу й прывярнення яму людзкай годнасці. Але вельмі хутка пачала "Наша Ніва" перарастаць вузкія сацыяльныя рамкі і стала на шлях усестаронняга нацыянальнага і культурнага адраджэння народу, як поўнаўвартаснай нацыі. Да пераломнага 1930 г. у Саветах пазытыўна ацэньвалі "Нашу Ніву", а ейны ідэялагічны адраджэнскі кірунак уважалі за прагрэсыўны. "Літаратурная Энцыклапедыя" выдання 1929 г. аўтарытэтна цвёрдзіла, што "на яе /"Нашай Нівы"/ ідэялёгіі выходзіла цэлае пакаленне паэтаў і пісьменьнікаў, творчасць каторых надавала аснаўны тон эпосе, дзеля чаго дадзены перыяд у развіцці беларускае літаратуры можна па праву назваць "нашаніўскім" перыядам".¹⁴

У сянняшні-ж момант гэтая газета ўважаецца за рэакцыйную, а выдадзеная ў 1954 г. Інстытутам Гісторыі Акадэміі Навук Беларускай ССР "История Белорусской ССР" назвала яе "ворганам беларускіх буржуазных нацыяналістых".¹⁵ Каб усправядлівіць Купалу за супрацоўніцтва ў гэтым "буржуазна-нацыяналістычным воргане", тая-ж "История Белорусской ССР" піша:

"Наша Ніва" была адзінай газэтай, што выдавалася ў беларускай мове. Дзеля гэтага Цётка, Багдановіч, Бядуля, Купала, Колас і іншыя дэмакратычныя пісьменьнікі змушаныя былі друкаваць у ёй некаторыя свае мастацкія творы. Аднак гэта не мяняла буржуазна-нацыяналістычнага кірунку "Нашай Нівы".¹⁶

Ідэялагічны кругазор Купалы ў гэтым другім перыядзе ягонае творчасці сфармаваўся на ідэях "Нашае Нівы". Гэты перыяд творчасці вымяраецца часова 1910 годам і першай сьветавай вайной, у часе якой Купала піша мала і то толькі ў першыя ваенныя гады. Творы, напісаныя ў гэтым часе, у васнаўным увайшлі ў найвялікшыя ягоны зборнік "Шляхам жыцця", выдадзены ў 1913 годзе, і ў значнай сваёй часці ў выдадзены ў Менску ў 1922 г. зборнік "Спадчына", апрача гэтага напісаная ім у 1913 г. прозай вялікая драма "Раськіданае Гняздо" была выдадзеная ў 1919 г. асобнай кніжкай.

Творы Купалы гэтага перыяду вызначаюцца артыстычнай даспеласцю ягонага таленту, тэхнічнаю граматысцю верша, вялікім багацьцем і разнастайнасцю тэматыкі ды высокім мастацкім узроўнем і паэтычным размахам. Усе гэтыя і многія іншыя літара-

турныя асаблівасці ягоных твораў сьветчаць, што паэта дасягнуў вышыняў артыстычнае дэсканаласці, а вялікая колькасць напісаных у гэтым часе твораў паказвае, што паэта знаходзіўся ў поўным росквіце сваіх творчых сілаў.

Падобна як з гледзішча мастацкага, гэтак і ў галіне ідэйнай праблематыкі, кола зацікаўленняў паэты становіцца вельмі шырокім. Даслоўна ўсе нацыянальныя й сацыяльныя праблемы беларускага народу, асьвятляючы на бачынах "Нашай Нівы", знаходзяць у Купалавай творчасці поўнае адбіццё. Паэта чула рэагуе на ўсе патрэбы беларускага нацыянальнага жыцця і сьвядома прыймае на сябе ролю народнага трыбуна. У гэты час ужо поўнасьцю замацавалася за Купалам справядліва заслужанае ім званьне прарока беларускага нацыянальнага адраджэння і ідэйнага правадыра беларускага народу.

Калі першы перыяд творчасці Купалы разьвіваўся пад знакам сацыяльных праблемаў, дык цяпер ён дае пяршынство і перавагу праблемам нацыянальным. Часта закрананы і цяпер сацыяльныя пытаньні паэта разглядае, як неадлучныя ад пытаньняў нацыянальных, іншымі словамі, надае ім глыбока нацыянальны аспэкт.¹⁷

У сувязі із зваротам Купалы да праблемаў нацыянальных і ягоным сваяцтвам з "Нашай Нівай", лягічна трэба было спадзявацца, што ягоныя творы гэтай пары будуць уважна прасееныя праз цензурнае сіта цяперашніх савецкіх выданняў. Гэтак і сталася. На 217 арыгінальных твораў, надрукаваных у зборніку "Шляхам жыцця", 51 зь іх не ўвайшоў у вапошні "Збор твораў", а із зборніка "Спадчына", які налічвае 162 творы, ня ўнесена ў "Збор твораў" аж 55 вершаў.

х х х

"Наша Ніва", высьцываючы дамаганьне поўнага нацыянальнага адраджэння беларускага народу, мусіла вызначыць свае дачыненні да Расейцаў і Палякаў, бо як адныя, так і другія прэтэндавалі на Беларусь і былі прычынай палітычнага й культурнага заняпаду беларускага народу. Вось-жа з асаблівым націскам трэба падчыркнуць, што "Наша Ніва", войстра выступаючы супроць царскага самадзяржаўя і русифікатарскай палітыкі ведзенай расейскімі рэакцыйнымі нацыяналістычнымі коламі, а з другога боку ста-

ноўка змагаючыся з польскім шавіністычным элеэнтам на Беларусі, ніколі не праяўляла варожасці ні да расейскага, ні да польскага народаў. На такіх-жа пазыцыях стаяў і Купала, якому было чужое пачуццё нацыянальнае ненавісьці. Больш таго, спасярод усіх беларускіх паэтаў дадзенае пары Купала вызначаўся ў найвышэйшай ступені ідэямі шляхотнага гуманітарызму, а ягоная творчасць мела глыбокі этычны падклад.¹⁸ Аб тым, што Купала не адчуваў у сабе ніякай варожасці да расейшчыны або польшчыны, можа, між іншым, сьветчыць факт, што ён захопліваўся літаратурай абодвух народаў і пералажыў на беларускую мову шмат твораў расейскіх і польскіх паэтаў.

Але сучасная савецкая літаратурная крытыка і выдаўцы "Збору твораў" Купалы разумеюць гэта інакш. У "Зборы твораў" Купалы не паявіўся ніводзін з многіх вершаў, у якіх паэта, у той ці іншай форме, выступае супроць нацыянальнага паняволення беларускага народу царскай Расеяй. Яшчэ можна зразумець, што такі лёс спаткаў верш Купалы "Папросту", які заканчваецца славамі: "кіньце нас мучыць, ляхі, маскалі!", або верш "Годзе...", у якім паэта гнеўна абураецца: "Годзе заходняй ці ўсходняй культуры! Для Беларуса цана ім адна, усе вы, панове, аднакай натуры: з сэрца чужога кроў ссалі-б да дна". Але ў цэлым радзе сваіх вершаў Купала не называе па імені прыгнятальнікаў беларускага народу, а дае агульнае ананімнае абазначэнне іх, як "чужак" /вершы "У чужой старане", "Вясна за вясною", "Забраны край"/, "чужынец" /"Для зямлі прадзедаў маіх...", "Ня шукай..."/, "сілы з усходу і захаду мсьцівыя" /"Тае сьнег..."/, "Людзі чужыя" /"Валачобнікі"/, "сусед паганы" /"Як цені"/ і г.п. і г.п. Усе гэтыя вершы, апушчаныя ў "Зборы твораў", відаць, з тае прычыны, што могуць выклікаць у чытача непажаданыя для сяньняшняга палітычнага курсу ў БССР асацыяцыі.

Спатыкаюцца ў "Зборы твораў" і іншыя спосабы ачышчання Купалы ад непажаданых высказванняў, цікавым прыкладам чаго можа добра служыць верш "Шляхам гадоў". Верш гэты ёсць вельмі важны з гледзішча на тое, што ў ім Купала дае характарыстыку сваёй творчасці за дваццаць гадоў, стараючыся папасці ў тон вымаганьняў савецкай крытыкі. Уважаючы за патрэбнае верш гэты памясьціць у "Зборы твораў", выдаўцы бясцэрэмонна выкінулі цэлы

радок "Той за маскоўскім, іншы за варшаўскім раем", зусім не адцёміўшы гэтай цэнзурнай апэрацыі.¹⁹

Вычиркваючы зь літаратурнай спадчыны Купалы ня толькі вершы з антырасейскімі акцэнтамі, але таксама й вершы, у якіх ёсьць вельмі агульныя й нявыразныя намёкі на нацыянальнае перасьледваньне беларускага народу царскім рэжымам або нацыяналістычнымі расейскімі коламі за царскіх часоў, сучасная савецкая літаратурная крытыка, з другога боку, намагаецца поўнасьцю ўзалежніць Купалу, як і ўсю беларускую літаратуру ад расейскай літаратуры, галоўным чынам ад клясыка расейскай савецкай літаратуры Максіма Горкага. Гэтае ўзалежніваньне ня мае мераў; яно пасунутае да такой ступені, што ў сьвятле камэнтараў сучаснай савецкай літаратурнай крытыкі выглядае, быццам уся беларуская літаратура зьяўляецца сатэлітам расейскае літаратуры, а Купала - сатэлітам Горкага. Даём слова найбольш аўтарытэтным прадстаўніком гэтае крытыкі:

Е.Мазалькоў у сваёй манаграфіі аб Купале піша:

"Расейская савецкая літаратура, перадавая, вядучая літаратура Савецкага Саюзу, - на чале зь геніяльным савецкім пісьменьнікам Максімам Горкім, найлепшым, найталенавітшым паэтам савецкай эпохі Уладзімерам Маякоўскім, на чале з А.Толстым, М.Шолахавам, А.Фадзеевам, А.Фурманавам, М.Ісакоўскім, - аказвала і аказвае выключна плённы ўплыў на літаратуру Савецкай Беларусі, як і на ўсю шматнацыянальную савецкую літаратуру".²⁰

А ў іншым месцы сваёй кнігі Мазалькоў цьвердзіць:

"Максім Горкі быў вялікім вучыцелем і заботлівым прыяцелем маладой беларускай літаратуры. Яго несмяротныя рэвалюцыйныя творы, пранікнутыя гарачай ненавісьцю да старога сьвету насільля, ілжы і прыгнечаньня, якія ўмацоўвалі веру ў перамогу сацыяльнай праўды і справядлівасьці, знаходзілі глыбокі водклік у творах беларускіх пісьменьнікаў.

Калі беларуская літаратура змагла дасягнуць запраўднай народнасьці, стацца выражальніцай перадавых, найбольш дабрародных ідэяў свайго часу, дык у гэтым яна ў значнай ступені забавязаная глыбокаму й ажыўляючаму духова ўплыву твораў Максіма Горкага".²¹

А вось высказваньні іншага літаратурнага крытыка, Алеся Кучара:

"... жыватворны ўплыў творчасьці М.Горкага на Янку Купалу садзейнічаў правільнаму разуменьню Ку-

палам задачы, аднавання ў барацьбе беларускага народу зь вялікім рускім народам".²²

"Шмат якія з гэтых лёзунгаў у вабарону чалавека гучаць зусім па-горкаўску. І тут Янка Купала застаецца верным свайму вялікаму саратніку і настаўніку".²³

"... Я.Купала і Я.Колас і іх паэзія набывалі значэнне агульнарасійскае, як верных паслядоўнікаў А.М.Горкага ў вабароне рэалізму, які яны супроцьстаўлялі ўпадніцка-дэкадэнцкім плыням у літаратуры".²⁴

За Кучарам амаль тое самае паўтарае В.Івашын, у якога чытаем:

"Паказ асабістага лёсу гэрояў у сувязі зь гістарычнымі падзеямі, глыбокае псыхалягічнае раскрыццё персанажаў, паэтызацыя ў характары чалавека дзейнага, гэраічнага пачынавання, насычанасць драмы нутраным дзеяннем — усё гэта сьветчыць аб плённа-творчай навуцы Купалы ў Горкага".²⁵

Завяршэннем усіх гэтых рэзэляцыяў зьяўляюцца наступныя словы ў "Истории Белорусской ССР":

"Найбуйнейшую ролю ў разьвіцці навейшай беларускай літаратуры і ў творчасці Янкі Купалы і Якуба Коласа згуляў вялікі расейскі пралетарскі пісьменьнік М.Горкі. Творы М.Горкага абуджалі творчую думку і знаходзілі глыбокі водклік у творчасці абодвух беларускіх паэтаў. М.Горкі памог беларускай літаратуры стацца поўнасьцю народнай, выражальніцай перадавых ідэяў свайго часу. Імя М.Горкага было літаратурным сыцягам для Якуба Коласа і Янкі Купалы. Вялікі пралетарскі пісьменьнік першы звярнуў увагу на маладую літаратуру Беларусаў і радасна яе вітаў. Ён стаўся яе вялікім вучыцелем і прыяцелем".²⁶

Усе гэтыя цвёрджаньні савецкіх жаролаў зьяўляюцца зусім галаслоўнымі. А ўсе тыя супольныя або блізкія ідэі, якія знаходзяць савецкія крытыкі і ў Горкага і ў Купалы, зьяўляюцца настолькі агульнымі й наагул для літаратуры дарэвалюцыйнага пэрыяду тыповыя, што, зусім натуральна, яны маглі паявіцца ў пасобных пісьменьнікаў зусім незалежна ад якіх-небудзь літаратурных уплываў. Характэрна тое, што вышэй прыведзеныя цытаты аб уплыве Горкага на Купалу ня толькі адназгодна паўтараюць тыя самыя цвёрджаньні, але нярэдка паслугоўваюцца тымі самымі фармуляваньнямі і навет выражэньнямі. Гэта яшчэ адзін доказ, што маем тут справу із згары накінутай палітычнай лініяй у дачыненьні да беларускае літаратуры, а не з аб'ектыўнаю праўдаю.

Для аб'ектыўнасьці трэба адцеміць, што Купала з раньняй пары сваёй творчасьці быў у блізкім кантакце з М.Горкім, які першы спасярод расейскіх пісьменьнікаў звярнуў увагу на творчасць пачынаючага тады беларускага паэты, высока яе цаніў і пераклаў на расейскую мову ягоны верш "А хто там ідзе". Яшчэ ў 1911 г. Горкі пісаў:

"Я звяртаю ўвагу сцэптыкаў на маладую літаратуру Беларусаў - найбольш забітага народу ў Расеі, - на працу людзей, згуртаваных вакол газэты "Наша Ніва". Дазволю сабе прывесць песьню, выдадзеную нядаўна "Нашай Нівай", словы напісаныя беларускім паэтам Янкам Купалам /тут прыводзіцца пераклад Горкага верша Купалы "А хто там ідзе" - С.С./.

Каб зразумець глыбокі сэнс гэтай песьні, - якая, можа быць, часова станеца народным гимнам Беларусаў, - чытачу трэба было-б перагледзіць "Нашу Ніву" - яна шмат цікавага скажа яму".²⁷

Купала таксама высока цаніў М.Горкага, а пасля ягонае сьмерці прысьвяціў у 1938 г. ягонай памяці адзін свой верш. Але гэта яшчэ не абазначае, каб Купала быў ягоным вучнем і заўдзячваў яму ўсе свае прагрэсыўныя ідэі. У Купалы, як і наагул бадай ува ўсіх паэтаў, знаходзяцца паасобныя рэмінісцэнцыі з твораў, як вынік часовых імі захапленьняў, якія, аднак, ня былі сталым літаратурным узьдзеяннем. Паводля характару сваёй творчасьці быў Купала паэтам высока арыгінальным.²⁸ Характэрна, што таксама такога пагляду трымаўся й сам Горкі, калі яшчэ ў 1910 г. пісаў да ўкраінскага пісьменьніка М.Кацюбінскага:

"У Беларусі ёсьць два паэты: Якуб Колас і Янка Купала - вельмі цікавыя... проста пішуць, так ласкава, журботна, шчыра. Нашым-бы трохі гэтых якасьцяў. О, Госпадзі! Вось-бы гэта было добра".²⁹

Калі-ж, аднак, гаварыць аб зацікаўленьнях Купалы чужымі літаратурамі, дык найбольшая ягоная ўвага канцэнтравалася на творчасьці блізкага яму ўкраінскага паэты Тараса Шэўчэнкі, далей на дэмакратычных польскіх паэтах і на апошнім месцы стаяла расейская літаратура. Вонкавым гэтага пацьверджаньнем могуць служыць пераклады Купалы з гэтых трох літаратураў суседніх Беларусам народаў. З усіх перакладзеных ім з гэтых літаратураў большых і меншых твораў на польскую літаратуру прыпадае 37 твораў, на ўкраінскую - 25 /выключна Шэўчэнкі/, а на расейскую толькі

х х х

Як "Наша Ніва", гэтак і паэты "нашаніўцы", у тым ліку й Купала, разглядалі беларускі народ, як суцэльны з гледзішча сацыяльнага й ня вырозьнівалі ў ім варожых сацыяльных клясаў - экспляататараў і экспляатаваных. Гэтая тэорыя бяскласавасьці беларускага народу была абгрунтоўваная тым, што экспляататарскія слаі беларускага народу - буйныя землеасобсьнікі, хвабрыканы, купцы і г.д. або былі, у выніку гістарычнага працэсу, эдэнацыяналізаваныя - спаліянізаваныя ці зрусыфікаваныя і тым самым да беларускай нацыі ўжо не належылі, або былі людзьмі нацыянальна чужымі й паводля свайго паходжаньня. Беларускі народ, які захоўваў азнакі сваёй нацыянальнасьці, як мову, беларускую народную традыцыю й культуру і які ў пэрыяд беларускага нацыянальнага адраджэньня пачаў усьведамляцца й нацыянальна, складаўся выключна зь вясковай сялянскай масы. Гэтая маса сацыяльна вельмі мала была здыфэрэнцыяваная, а таму й клясавое змаганьне было ёй чужое. Затое з чужымі нацыянальна экспляататарскімі клясамі на Беларусі вялося інтэнсыўнае клясавое змаганьне, якое, дзякуючы гэтай чужанацыянальнасьці экспляататарскіх клясаў, мела ня толькі сацыяльны, але ў роўнай меры й нацыянальны характар.

Тэорыя бяскласавасьці й сацыяльнага адзінства беларускае нацыі сталася адной з галоўных ідэялягічных асноваў ня толькі беларускага руху "нашаніўскага" пэрыяду. Пасьля абвешчання ў Савецкай Беларусі нэпу гэтую тэорыю беларускія нацыянал-камуністы навет увялі былі ў праграму дзейнасьці камуністычнай партыі Беларусі. Гэтак 5 лістапада 1921 г. КП/б/Б прыняла 13 праграмных тэзаў пад назовам "Нацыянальнае пытаньне й камуністычная партыя". У тэзе 6-ай, у якой падсумоўваліся вынікі Кастрычніцкай рэвалюцыі для Беларусі, было сказана:

"Гэта палітычна-сацыяльнае вызваленьне для Беларусаў стала разам з тым і нацыянальным вызваленьнем, бо клясавы й нацыянальны склад Беларусаў амаль што адпавядаў адзін аднаму. Беларус даўно перастаў быць памешчыкам і купцом, ня быў хвабрыкантам, ня быў навет і кулаком".³⁰

Падчас нацыянальнага пагрому ў БССР у 30-х гадох гэтая тэза сталася прадметам найвайстрэйшае бальшавіцкае атакі. Тым ня

меней, яна вымоўна сьветчыць, на колькі гэтая тэорыя аб бяс-
клясавасьці беларускага народу была сярод Беларусаў папулярнай
і бяссумлеўнай у сваёй правільнасьці.

Янка Купала, які ў сваёй творчасьці верна й поўна адлюст-
роўваў ідэялягічны кірунак беларускага нацыянальнага адраджэнь-
ня, гэтую тэорыю паклаў таксама ў васнову і сваёй ідэялёгіі.
У беларускім народзе ён ніколі ня бачыў сацыяльных розьніцаў.
Гэтак, прыкладам, у вершы "За праўду" ён звяртаецца да ўсіх
Беларусаў:

Кінь сваркі і звадкі, аднэй дзеці маткі -
Мы злучаны думкай аднэй;
Пры згодзе і ладзе ў нас доля засядзе,
Палічаць і нас за людзей.

Сацыяльная варожасьць у творах Купалы была звярнута вык-
лючна супроць нацыянальна чужога элементу, супроць усіх тых
"чужакоў", "чужынцаў", "сілаў з Усходу і Захаду мсьцівых",
"людзей чужых", "суседаў паганых", аб якіх мова была ў папя-
рэдным разьдзеле. Затое даслоўна няма аніводнага верша ў Купа-
лы, у якім-бы паэта паказаў клясавую разрозьненасьць і сацыяль-
ную варожасьць сярод самога беларускага народу.

Такая пазыцыя Купалы прынесла ня мала клопату бальшавіком,
якія, рэабілітуючы Купалу наагул, мусілі нейкім чынам ачысь-
ціць яго і ад гэтага, асабліва цяжкага ў сьвятле камуністычнай
тэорыі грэху.

Наўсуперак аб'ектыўнай праўдзе, сучасная савецкая літара-
турная крытыка ў вадзін голас цьвердзіць, што Купала аднак ба-
чыў клясавое змаганьне ўнутры беларускага народу, а толькі бе-
ларускія рэакцыянеры й буржуазныя нацыяналістыя імкнуліся пе-
раканаць яго аб адваротным і прытупіць клясавое вастрыё ягонае
паэзіі.

Яшчэ ў 1950 г. "Большая Советская Энциклопедия" пісала:

"Ідэялёгі беларускай буржуазіі й кулацтва ім-
кнуліся адвесьці літаратуры ад клясавога змаганьня
працоўных масаў, укараніць у сьведамасьць народу
ілжывую тэорыю аб бясклясавасьці беларускай нацыі,
накіраваць беларускую літаратуру адзіным патокам
толькі на нацыянальнае вызваленьне "бацькаўшчыны". 31

А.Кучар зазначае, што "намаганьні рэакцыйных буржуана-на-
цыяналістычных літаратараў і публіцыстых... адцягнуць увагу
пісьменьнікаў ад тагачаснай клясавай барацьбы" ня мелі ўсьпе-

ху, і Купала й Колас "імкнуліся адлюстравачь клясавае распластананне на Беларусі".³²

Шырэй аб гэтым гаворыць Е.Мазалькоў:

"Беларускія буржуазныя нацыяналісты таксама, як і польскія шавіністы стараліся пераканаць Купалу, што ён стаіць на хвальшывым шляху, што беларуская нацыя прадстаўляе зь сябе "адзінае цэлае", што яна ня ведае войстрых супярэчнасцяў між клясай экспліататараў і экспліатаванымі".³³

Але Купала, паводля Мазалькова, не пайшоў па шляху, паказаным "буржуазнымі нацыяналістамі":

"Кажны нозы верш Купалы, пранікнуты ненавісьцю да прыгнятальнікаў, поўны маладой рэвалюцыйнай энэргіяй, сам па сабе зьяўляўся наглядным запярэчаннем ілжывых цвёрджанняў буржуазных нацыяналістых аб бясклясавасці беларускай нацыі, аб тым, што беларускаму народу чужыя мэты клясавага змаганьня".³⁴

Хвальшаванне Купалаўскай літаратурнай спадчыны шляхам прыпісвання ягонай творчасці наяўнасці ў ёй элементаў клясавага змаганьня ўнутры беларускага народу выйшла найбольш недарэчным і наіўным спасярод усіх іншых хвальшаванняў. Гэтак выдаўцы "Збору твораў" старанна абмінулі ў сваім выданні ўсе вершы Купалы, у якіх, як прыкладам у цытаваных вершах "За праўду" або "Любімось, мае суседзі", Купала станоўча адмаўляе існаванне сярод беларускага народу клясавага падзелу й клясавага змаганьня. Але савецкая літаратурная крытыка не змагла знайсці ў Купалы аніводнага верша, у якім-бы гэты клясавы падзел быў паказаны. Таму ўсе цвёрджанні гэтае крытыкі, падобныя да вышэй зацытаваных, зьяўляюцца або галаслоўнымі, або базуюцца на вершах, у якіх паэта, праўда, выказвае сацыяльную варожасць, але ... толькі ў дачыненні да нацыянальна чужога, небеларускага элементу на Беларусі. Гэтак В.Івашын свае вывады аб тым, што:

"У працілежнасць буржуазным нацыяналістам, якія крывадушна абвяшчалі, што будуць служыць усей беларускай нацыі, ён /Купала - С.С./ паслядоўна праводзіў у сваёй творчасці прынцып рэвалюцыйна-дэмакратычнай палітыкі. У першых-жа вершах паэта сьмела й адкрыта заявіў аб сваіх клясавых симпатых і антыпатых, станоўча й мужа адмежаваў сябе і сваю творчасць ад пануючых клясаў"³⁵,

падмацоўвае вершам Купалы "Я не для вас". Гэтым Івашын якраз запярэчыў самому сабе. Приведзены ім верш "Я не для вас, паны, о не", які ўжо навет паказвае слова "паны", ужыванае ў той час вык-

лючна ў дачыненні да польскіх буйных земляўладальнікаў на Беларусі, выражае непрыязнь паэты не да "беларускіх экспляататараў", а да людзей і сацыяльна, і нацыянальна чужых Беларусам.

Беларуская літаратура "нашаніўскай" пары старалася аднаўляць у памяці народу ягоную гістарычную мінуўшчыню ў выглядзе слаўнай і шчаслівай эпохі ягонага дзяржаўнага й культурнага жыцця. Абразы мінуўшчыны, як легендарнай, гэтак і гістарычнай перыяду незалежных беларускіх удзельных княстваў зь іхным дэмакратычным ладам да XIII стг., а пазьней перыяду Вялікага Княства Літоўскага, у якім задзіночаны беларускі народ дамінаваў над іншымі народамі, у склад гэтага княства ўходзячымі, спасярод усіх "нашаніўскіх" паэтаў найшырэй і найпаўней выступілі ў творчасці Купалы. Купала, як і іншыя паэты ягонага часу, уваскрасаючы абразы мінулай славы беларускага народу, стаўляў перад сабой ня толькі чыста літаратурныя мэты, але й нацыянальныя. Выклікаючы ў народнай сьведамасьці мінулыя вякі магутнасьці й славы ды стаўляючы іх у кантрастовае прыраўнаньне з сумнай сучаснасьцю, паэта хацеў узварухнуць нацыянальнае сумленьне народу, прымусіць яго, каб ён, зачэрпнуўшы сілу зь мінулых вякоў, атросься з прыгонніцкай апатыі і падняўся на змаганьне за вызваленьне. Апрача вершаў сярэдняе мастацкае якасьці, над якімі спыняцца ня будзем, успамінам мінулага Беларусі прысьвяціў Купала адныя з найлепшых і ідэйна наймацнейшых сваіх твораў, як паэма "На куцьцю", вершы "Над Нёманам" і "Свайму народу". Усе гэтыя творы, як і наагул усе тыя, у якіх ёсьць хоць намёк на незалежнае жыцьцё беларускага народу ў мінулыя вякі, не паявіліся ў "Зборы твораў". Аб іх перасталі ўжо ўспамінаць і новыя дасьледавальныя працы аб Купале.

Прычыны гэтай чарговай балючай апэрацыі над творчасцю Купалы зразумелыя. Творы, у якіх паэта прадстаўляў гістарычную мінуўшчыню Беларусі, як шчаслівую эпоху вольнага й незалежнага дзяржаўнага жыцця беларускага народу і высокага разьвіцьця ягонае культуры, войстра супярэчыць асноўным лініям сучаснай савецкай гісторыяграфіі.

Паводля гэтае гісторыяграфіі, усе ўсходняславянскія плямёны на зары гісторыі складалі адзіную "старарускую народнасьць",³⁶ а распадзел гэтай "старарускай народнасьці" на паасобныя княст-

вы, выкліканы эканамічнай іх нясуцэльнасцю³⁷, быў з'явішчам адмоўным і шкодным, якое дало магчымасць літоўскім князём у пачатку XIV стг. заваяваць і падпарадкаваць сабе "заходня-рускія" г.зв. беларускія землі.³⁸ Ніякай, аднак, беларускай нацыянальнай апричонасці, асобнай беларускай мовы і культуры ў тых часы, паводля савецкіх гісторыкаў, яшчэ ня было, бо:

"... сярод шырокіх масаў насельніцтва земляў і княстваў моцна жыла сьвядомасць адзінства Русі. Пры наяўнасці мясцовых дыялектаў насельніцтва гаварыла адной мовай, мела адну культуру, адно сьвецкае і царкоўнае заканадаўства".³⁹

Сучасная савецкая гісторыяграфія цвёрдзіць, што за часоў Вялікага Княства Літоўскага беларускі народ знаходзіўся не на вышыні свайго росквіту, але ў стане культурнага ўпадку і палітычнае няволі.

"Домыслы беларускіх нацыяналістых пра тое, што нібы пад уладай літоўскіх князёў беларускі народ перажываў залаты век сваёй гісторыі, ёсць скажэннем гістарычнай праўды і фальсыфікацыяй гісторыі беларускага народу... Літоўскія фэадалы, з мэтай узмацнення свайго панавання ў васобных вобласцях Беларусі, рабілі часам некаторыя палёгкі беларускім фэадалам і гандлёва-ліхварскай праслойцы гарадскога насельніцтва, але гэтыя палёгкі ў выглядзе абласных прывілеяў і грамат гарадам на г.зв. "магдэбурскае права", не датычылі працоўных масаў беларускага народу і не палепшвалі іхнага палажэння".⁴⁰

Ясна, што ў такім палажэнні беларускаму народу нічога болей не аставалася, як імкнуцца да задзіночання з Расеяй. Гэтае імкненне да задзіночання, наперакор гістарычнай праўдзе, было, паводля цвёрджанняў савецкіх гісторыкаў, надзвычайна моцным на працягу ўсяго беларускага гістарычнага працэсу.⁴¹

У той час, калі ў паэтычнай інтэрпрэтацыі Купалы Беларусь была вольнай і незалежнай, як у фэадальную эпоху ўдзельных княстваў, гэтак і ў складзе Вялікага Княства Літоўскага, у сучасным савецкім асьвятленьні толькі "у выніку зьдзейсьнення мудрай ленінска-сталінскай нацыянальнай палітыкі Беларусь уяршыню ў гісторыі атрымала дзяржаўнасць".⁴²

Дык ясна, што ў сьвятле сучаснай савецкай інтэрпрэтацыі гісторыі Беларусі Купалаўскае прадстаўленьне гістарычнай мінуўшчыні беларускага народу не магло быць у Саветах талераванае.

У "Збор твораў" не ўвайшло многа вершаў, што маюць наагул

яркі нацыянальны характар і ў якіх паэта вылівае глыбокія й шчырыя патрыятычныя пачуцці. Побач з многімі іншымі творамі сярэдняй мастацкай якасці, тут аказаліся вычэрнутымі з літаратурнай спадчыны Купалы запраўдныя перлы ягонае лірыкі, вершы, якія маюць вялікую ўдзельную вагу ў ягонай творчасці і безь якіх раней не абходзілася ніводнае выданьне выбраных твораў Купалы і ніводная анталёгія беларускае паэзіі.

Гэтак не папалі ў "Збор твораў" шырока вядомыя вершы "Маладая Беларусь", "Ужо днее" і "Беларушчына", у якіх паэта радасна сьцьвярджае, што Беларусь, пасля доўгага ўпадку, пачала адраджацца і дамагацца поўнага прывярненьня ей нацыянальнай годнасьці нараўні зь іншымі народамі. Клічам "Занімай, Беларусь, маладая мая свой пачэсны пасады між народамі!" - заканчвае аўтар верш "Маладая Беларусь". Не папалі ў "Збор твораў" таксама шырока вядомыя творы Купалы "Забраны край" і "Прарок", якія раскрываюць трагічнае палажэньне беларускага народу ў умовах нацыянальнага панявольеньня і паказваюць, як яно зьнішчыла ў народнай сьведамасьці пачуцьцё ягонай нацыянальнай і людзкай годнасьці. Апушчаны й вельмі прыгожы верш "Цару неба й зямлі", у якім паэта, выліўшы горка абурэньне за панявольеньне беларускага народу, падносіць магутны кліч: "Вярні нам Бацькаўшчыну нашу, Божа, калі Ты цар і неба, і зямлі!" Такі-ж самы лёс падзяліў і вельмі характэрны верш "Казка аб песьні". У ім аўтар у прыгожых паэтычных вобразах праводзіць думку, што толькі свая родная песьня можа ўплываць на народ, ашчасьліўляць яго і падымачь на вялікія чыны, а песьня чужая ня ў сілах прамовіць да народнай душы. І напасьледак, ня ўведзены ў "Збор твораў" глыбока эмацыянальны верш "Я ад вас далёка". Купала, будучы часова ў Фінляндыі, выказвае тут сваю бязьмежную любоў да Беларусі і глыбокую тугу за родным краем. Верш канчаецца прыгожым лірычным вобразам, што, калі паэта памрэ і будзе пахаваны ў чужой зямлі, дык устане цень ягоны, "на крыж абাপрэцца, і ў той бок глядзеці будзе век нязводна, дзе ляжаць загоны Беларусі роднай".

Вельмі характэрна, што ў "Збор твораў" ня трапілі й тыя вершы, у якіх Купала моцна акцэнтуюе вялізарную ролю ў нацыянальным жыцьці народу ягонае роднае мовы і выступае ў вабароне перад пасяганьнямі на яе заходніх і ўсходніх дэнацыяналізатараў.

Спасрод вершаў гэтае групы асабліва папулярнымі й для поўнай характарыстыкі Купалы важнымі з'яўляюцца вершы "Ворагам беларушчыны" і "Роднае слова".

У вершы першым паэта войстра пратэстуе супроць адмаўляння беларускай мове і беларускай літаратуры праў на існаванне. Цікава тут тое, што ў дадзеным выпадку паэта выступаў ня супроць расейскіх, але супроць польскіх шавіністых. Як засьветчыла жонка Купалы, польскі публіцысты Зенон Пяткевіч у вадным із сваіх артыкулаў імкнуўся давесці, быццам няма ні беларускай літаратуры, ні мовы і што Купала "выдумляе непатрэбную літаратуру..." Я.Купала адказаў на гэтыя шавіністычныя выпадкі вершам "Ворагам беларушчыны".⁴³ Гэтая антыпольская накіраванасьць не ўратавала, аднак, верша Купалы.

Другі ўспомнены верш з'яўляецца натхнёным гимнам роднаму слову, якое, калі народ страціў усё іншае, адно асталося яму "верным, каб вясці з упадку к радасьцям бязмерным". У свой час А.В.Луначарскі пісаў аб вершы "Роднае слова" наступнае:

"Цяжка знайсці лепшае, болей працулае і болей урачыстае пацьверджаньне сілы любові прыгнечанага народу да сваёй мовы".⁴⁴

З асаблівым націскам трэба падчыркнуць, што ў вершах, у якіх Купала парушае беларускія нацыянальныя праблемы і выступае ў вабароне беларускае мовы, абсалютна няма вузкіх нацыяналістычных акцэнтаў і нацыянальнай ненавісьці. Ня гледзячы на гэта, выражаныя ў іх ідэі сяньня ў Саветах, відаць, падпадаюць пад катэгорыю "нацыянальнай абмежаванасьці", якая ўважаецца шкоднай і супярэчнай камуністычнай дактрыне. Яшчэ нядаўна савецкая літаратурная крытыка галаслоўна й тэндэнцыйна даводзіла, што гэтая "нацыянальная абмежаванасьць" была ў Купалы зьявішчам неарганічным, часовым і наносным. Літаратурны крытык А.Кучар яшчэ ў 1953 г. пісаў:

"...калі ў паасобных творах паэты і выяўляліся мэанты нацыянальнай абмежаванасьці, дык гэта было тое наноснае, неарганічнае для Купалы - прапагандыстага братэрства паміж народамі, - тое наноснае, што ішло ад уплыву на яго рэакцыйных нацыяналістычных колаў".⁴⁵

Тое-ж самае паўтараў год пазьней і В.Івашын:

"У некаторых творах паэты спатыкаюцца пэсыміс-

тычныя ноткі, настроі безнадзейнасці, распачы, матывы нацыянальнай абмежаванасці. Але яны з'яўляюцца не арганічнымі для жыццёва-пазытыўнай, рэвалюцыйна-дзейнай Купалаўскай паэзіі і таму ня могуць вызначаць ідэйна-творчага аблічча паэты".⁴⁶

Ня гледзячы аднак, на гэтую "неарганічнасць" і "наноснасць" матываў "нацыянальнай абмежаванасці" ў Купалы, пад якімі трэба разумець ярка выражаныя ў ягоных творах нацыянальныя элементы й патрыятычныя пачуцці, усё-ж такі яны моцна супярэчаць сучаснаму курсу савецкай нацыянальнай палітыкі. Таму, відаць, трэба было як мага аднацыяналізаваць і зынтэрнацыяналізаваць Купалу.

х х х

На Кастрычніцкую рэвалюцыю 1917 г. й будаваную ў выніку яе савецкую імперыю Купала зарэагаваў негатыўна. Пасля ваенных перажыванняў дамаганьне волі свайму народу, моцна акцэнтаванае ў Купалавай творчасці і раней, цяпер вырастае да апошняй сваёй сілы і вайстрыні, выражанай як бясспрэчна гістарычная неабходнасць, якую беларускі народ у хвосце ваеннай завірухі і развалу царскае імперыі павінен цяпер ажыццявіць. Таму Кастрычніцкай пралетарскай рэвалюцыі Купала супроцьпаставіў нацыянальную рэвалюцыю, выражаную ім у паэтычнай візіі "вялікага сходу". Ідэя склікання ўсенароднага "вялікага сходу" паяўлялася і ў шмат ранейшых творах Купалы, але цяпер займае яна месца цэнтральнае й дамінуючае.

З гледзішча на ідэйную глыбіню й сілу мастацкага выражання канцэпцыі "вялікага сходу" найцікавейшымі з'яўляюцца два вершы Купалы: "На сход" і "Свайму народу". Абодвы былі напісаны аднаго й таго самага дня: 29 лістапада 1918 г., і абодвы з'яўляюцца глыбокай і беспасярэдняй рэакцыяй на падзеі часу. Гэта надыход даўно чаканага момэнту, калі на развалінах царскае турмы народаў - "старога быту папалішчы" для многіх, паняволеных дагэтуль, народаў "цвет зацвітае новае зары". Але толькі не для народу беларускага, якога пастарому "крываўляць раскавання рабы" - большавікі ды бацькаўшчыну якога "рэжуць на кускі". Напоўнены трывогай, што гэтыя "ўсясьветных зьмен віхры" могуць абмінуць Беларусь і пакінуць беларускі народ і надалей

у няволі, паэта заканчвае верш "Свайму народу" магутным заклікам паўстаць і будаваць народнае шчасце, "каб пут ня строіў больш сусед". Дык нічога дзіўнага, што абодвы вершы гэтыя не ўвайшлі ў "Збор твораў".

Ідэі, выказаныя ў вершах "Свайму народу" і "На сход", Купала разьвівае і ў многіх іншых вершах перыяду 1918-1919 гг., якія потым былі надрукаваныя ў ягоным наступным зборніку "Безназоўнае". Гэтак негатыўныя дачыненні да бальшавізму войстра зарысаваліся ў вершы "Б'юць на трывогу званы": бальшавіцкая рэвалюцыя ў панурай форме біцця на трывогу званоў, якія, хаця быццам "клічуць да новай вясны" і "к новаму богу завуць", але для народу беларускага "рвуць ...жылы кругом" і "родны раськідалі дом". Антыбальшавіцкая накіраванасць гэтага верша аж надта выразная. Але найбольш войстрым і суровым абвінавачаннем бальшавізму ёсць верш "Крыўда". Тут, падобна як і ў вершы з таго-ж 1918 г. "На сход", Купала называе бальшавікоў "раскаваным рабом", з прычыны якога "ня ўзьнісся ў высь дух чалавечы", а так-жа "нявольнікам", які "пабратаўся з крыўдай і ў помач ёй даў свае плечы". Зразумела, што і гэтыя абодвы вершы выкасаныя цяпер з Купалавай творчасці.

За ідэйны фінал творчасці Купалы гэтага перыяду можна ўважаць два ягоныя вершы: напісаны 28 жніўня 1919 г. верш "Паўстань з народу нашага" і верш "Перад будучыняй", які быў напісаны 24 студзеня 1922 г. Хоць напісаньне гэтых твораў дзеліць між сабою больш чымся два з палавінаю гады часу, яны маюць аднолькавую ідэйную аснову. Ды і аднолькавы лёс спаткаў гэтыя вершы: першы зь іх не ўвайшоў з прычыны бальшавіцкай цэнзуры ў зборнік "Спадчына", а другі, праўда, быў надрукаваны ў № I беларускага літаратурнага часопісу "Адраджэньне" ў 1922 г., але даслоўна на другі дзень быў тэй-жа цэнзурай сканфіскаваны. Пазьней і літаратурная савецкая крытыка зусім перастала ўспамінаць аб гэтых вершах як-бы іх ніколі й ня было.⁴⁷

Выходзячы ізь сьцьверджаньня, што беларускі народ ня меў яшчэ змогі падняць нацыянальнай рэвалюцыі ў такой меры, каб вызваліцца з пад чужога панаваньня, Купала ў вершы першым прызвае па чарзе паўстаць Прарока "зьняць путы бацькаўшчыне", потым Песьняра "збудзіць нябожчыкаў", тады Ваяку "свой край заваяваць" і,

напасьледак, Уладара, на якога "жджэ Беларусь даўно", каб паўстаў "адбудаваць свой збураны пасад".

Гэткае прадстаўленьне Купалам Беларусі, як бацькаўшчыны ў путах, ужо пасля абвешчання бальшавікамі беларускай "незалежнай" дзяржавы ў форме Беларускай ССР, якое мела месца 1 студзеня 1919 г., мае сваю нядвузначную вымову. Нічога тады дзіўнага, што савецкі крытык О.Канакоцін пра верш "Паўстань з народу нашага" пісаў: "Гэткай правакацыі мы ніколі не спадзяваліся, навет ведаючы ўсё цёмнае мінулае паэты".⁴⁸ А ведамы расейскі бальшавіцкі паэта Дзям'ян Бедны зарэагаваў у 1919 г. на верш Купалы наступнымі радкамі:⁴⁹

"Изменил поэт народу,
Заплясал панам в угоду,
Да, в угоду...
Янки посвист соловьиный
Изменился в шип змеиный,
Да, в змеиный..."

Купала прыходзіць цяпер да сумнага сьцьверджаньня, што народ, як і даўней, звоніць усюсяж кайданамі і "забыў, хто гаспадар і хто яго абдёр з каронных шат". Гэты дакор у вершы "Перад будучыняй" пераходзіць у вадкрытае і войстрае нацыянальнае самабічаваньне народу за ягоную абьякавасьць, нацыянальную пасыўнасьць і ідэйную бясхрыбетнасьць. У вершы гэтым паэта ў часы ўжо савецкага панаваньня прадстаўляў Беларусаў, як "заціснутых, задушаных, як мышы", як "аграбленых з гонару й кашулі, з свайго прыпыну выгнанья вон".

Ня перавыдаецца і зьяўляецца асуджанай на поўнае забыцьцё й высокамастацкая сатырычная камэдыя Купалы "Тутэйшыя", закончаная 31 жніўня 1922 г. Будучы пастаўленая на сцэне Менскага тэатру ў 1926 г., ужо на другі дзень, адразу пасля прэм'еры, была зьнятая з рэпэртуару беларускіх тэатраў.⁵⁰ "Тутэйшыя" зьяўляюцца апошнім друкаваным творам Купалы, у якім яму ўдалося заняць выразна і адкрыта нэгатыўную пазыцыю ў дачыненні да бальшавікоў і савецкае ўлады. Дзеянне "Тутэйшых" адбываецца ў пару частых зьменаў акупацыйных арміяў і ўладаў у Беларусі ў пэрыяд 1918-1920 гадоў. У творы ня толькі гаворыцца аб савецкай уладзе, як чужым акупацыйным рэжыме, але навет прадстаўляецца бальшавіцкая акупацыя ў найбольш адмоўным і карыкатурным асьвятленьні між акупацыямі іншымі, польскай і нямецкай.

Гэтак у перыяд 1918-1922 гг. у Купалавых творах прабіваецца сільная ідэя вольнай і незалежнай Беларусі, а ня ідэя твораўнай тады ў розных формах савецкай беларускай рэспублікі, пра якую Купала навет не ўспамінае, уважаючы яе за чужацкую й неадказваючую народным імкненням крэатуру. І бальшавіцкая літаратурная крытыка 30-х гадоў бачыла ў творах гэтага перыяду найвастрэйшае выступленне Купалы супроць бальшавізму й савецкага рэжыму. Казённы бальшавіцкі літаратурны крытык Л.Бэндэ ў 1931г. пісаў:

"У першыя гады мірнага будаўніцтва Купала, асьлеплены буржуазным нацыяналізмам, усё яшчэ актыўна супрацьстаўляецца ў сваёй творчасці пралетарскай дыктатуры. Найбольш характэрным і буйным творам для гэтага часу з'яўляецца яго п'еса "Тутэйшыя" 1922г., а таксама вершаваны твор "Перад будучыняй"..."

"Тутэйшыя", "Перад будучыняй" і іншыя творы Купалы з'явіліся нацыяналістычнай рэакцыяй на пралетарскую дыктатуру ў умовах пераходу да мірнага будаўніцтва, калі надзеі буржуазных і дробна-буржуазных нацыяналістычных элементаў на рэстаўрацыю БНР /г.зн. Беларускай Народнай Рэспублікі, абвешчанай 25 сакавіка 1918 г. - С.С./ узброеным шляхам былі перавернутыя фактам перамогі рабочае клясы".⁵¹

Сяньня, калі настаў час поўнае рэабілітацыі Купалы й прадстаўлення яго, як натхнёнага песняра камунізму й савецкага ладу, такія абвінавачваньні ўжо не паўтараюцца. Праўда, А.Кучар яшчэ адзначае, што Купала й Якуб Колас у гэты час

"не заўсёды яшчэ разумеюць карэннае адрозьненне Кастрычніцкай сацыялістычнай рэвалюцыі ад буржуазна-дэмакратычнай рэвалюцыі і дапускаюць у сваёй творчасці асобныя памылкі. Так, у 1922 г. Янка Купала напісаў памылковую, нацыяналістычную п'есу "Тутэйшыя".⁵²

Але гэты закід пад адрасам Купалы ў прыраўнаньні да выступлення Л.Бэндэ ўжо моцна злагоджаны і прадстаўляе адхіленьні пэты ад бальшавіцкай палітычнай лініі, як нявінныя памылкі, што выніклі зь недастатковага разуменьня сацыялістычнага сэнсу пралетарскай рэвалюцыі. Такое апраўдваньне Купалы дае крытыку магчымасьць зрабіць наступнае падагульненьне: "Тэма савецкага патрыятызму праходзіць як лейтматыў праз усю творчасць Янкі Купалы савецкага перыяду".⁵³

Падобна разьвязвае гэтае пытаньне і В.Івашын. Адцёміўшы, што Купала не разумеў яшчэ ў той час "сацыялістычнай сутнасьці Каст-

рычніцкай рэвалюцыі", і аб'ясняючы гэтым "памылкі і ідэйныя зрывы, што мелі месца ў некаторых творах паэты, напісаных ў перыяд грамадзянскай вайны"⁵⁴, Івашын дае, аднак, наступную ацэнку творчасці Купалы гэтае пары:

"Такім чынам, у 20-ыя гады Купала робіць вялікі і станоўчы шаг у кірунку шырокага адлюстравання савецкай запраўднасці. Ён чутка прыслухоўваецца да голасу новай эпохі, імкнецца з новых, савецкіх пазыцыяў асэнсавачь вялікі гістарычны пералом, зразумець тая вялізарная змена, якія адбыліся ў гістарычным лёсе Беларусі і беларускага народу ў выніку Вялікай Кастрычніцкай сацыялістычнай рэвалюцыі".⁵⁵

х х х

У 1921 г. пачынаецца раптоўны зварот у бальшавіцкай нацыянальнай палітыцы на Беларусі. На сесіі Цэнтральнага Выканаўчага Камітэту БССР і на 3-ім з'ездзе Саветаў /люты 1921 г./ запачаткоўваецца г.зв. "беларусізацыя", якая напачатку датычыла толькі культурнага жыцця, але для многіх Беларусяў давала перспектывы расшырэнняў і пераросту ў нацыянальную незалежнасць беларускага народу. X з'езд РКП/б/, які адбыўся 8-16 сакавіка 1921 г., ставіць у цэнтр сваёй увагі нацыянальнае пытанне нерасейскіх народаў і абвешчае абавязваючы аж да 1929 г. лёзунг: "Вялікадзяржаўны расейскі шавінізм - найвялікшая небяспека на дадзеным этапе". У пачатку таго-ж 1921 г. абвешчаецца нэп, што таксама было прыхільна спатканае Беларусамі.

Янка Купала, які жыў увесь час візіяй вольнай нацыянальна і справядлівай сацыяльна Беларусі, добра разумеў, што новыя абставіны, якія хоць і розніліся моцна ад былай царскай рэчаіснасці, былі аднак далёкімі ад паэтавых лятученняў пра народную волю. Настала нешта сярэдняе між адным і другім, чаму цяжка было даць і адпаведны назоў - "Безназоўнае", як назваў ён цяперашні свой зборнік у адпаведнасці з характарам і настроямі гэтай новай пары, які выйшаў у Менску ў 1925 г.

Ідэйныя пазыцыі Купалы гэтага часу адлюстроўвае напісаны ў 1923 г. верш "О, так! Я - пролетар!" Купала тлумачыцца, што ён можа і хацеў-бы стацца пазытыўным чалавекам для савецкай запраўднасці, "пролетарам" і "ад родных ніў адварнуцца", але тут-жа сьцьвярджае, што ён "ня збыў яшчэ ўсіх бед", бо яму "сьняцца сны аб Беларусі".

Гэтае духоўнае раздваенне паэты, што праходзіць чырвонаю ніткаю праз усю ягоную творчасць гэтага часу, з'яўляецца, на нашу думку, толькі вонкавым апраўданнем, чаму ён, ня гледзячы на сваё шчырае жаданне, ня можа яшчэ стацца запраўдным савецкім паэтам. На самай-жа справе Купала і цяпер знаходзіцца пад непераможным уплывам нацыянальных ідэяў, ёсць антыбальшавіком, а ў многіх творах ня сыціхаюць антысавецкія акцэнты, маскаваныя пад рознымі формамі мастацкай крыптаграфіі.

Калі да 1922 г. паэта меў яшчэ магчымасць нэгаваць савецкую запраўднасць зусім адкрыта, дык вершы пары "безназоўнага" трэба ўжо чытаць між радкамі. Але й гэтакім спосабам іх чытаючы, можна таксама шмат вычытаць. Вершаў, у якіх Купала дае пазытыўную ацэнку сучаснасці, цяпер вельмі мала, ды і ў іх гэтыя пазытыўныя дачыненні датычаць або нацыянальных дасягненняў, адваяваных цяпер Беларусамі ў спрыяльным для гэтага перыядзе "беларусізацыі" або з'яўляюцца анахранічнай ужо рэакцыяй на царскую мінуўшчыну, якая была ўсё-ж антытэзай да як-ні-як лепшай сучаснасці. Такім чынам паэта закранае толькі тыя актуальныя савецкія праблемы, якія не прычылі нацыянальным патрэбам беларускага народу, а былі ім сугучныя.

Сучасная савецкая крытыка змушаная была адзначыць, што "Яшчэ не ўва ўсіх праявах нашага жыцця разабраўся паэта ў гэтай раньняй паэме /"Безназоўнае"/ савецкага перыяду сваёй творчасці".⁵⁶ Таму з усіх 30 вершаў зборніка "Безназоўнае" аж 9 не ўвайшло ў "Збор твораў".⁵⁷

Купала, які ў дасавецкі перыяд быў найбольш плодным спасярод усіх беларускіх паэтаў, цяпер піша вельмі мала. Найбольш творча актыўным быў ён толькі ў 1926 годзе, які быў годам найбольшага ўздыму й размаху беларускага нацыянальнага жыцця ў БССР. У гэтым годзе ён напісаў 21 вершаваны твор на 112 радкоў, тымчасам як у наступных гадох: у 1927 - 6 вершаў на 114 радкоў, у 1928 - 1 верш на 100 радкоў і ў 1929 - 2 вершы на 85 радкоў.⁵⁸

У лістападзе 1929 г. піша ён цікавы верш "Зыходзіш, вёска, зь яснай явы", які з'яўляецца разьвітальнай элегіяй із старой беларускай вёскай, цяпер бязьлітна ператваранай у вёску калгасную. Савецкая літаратурная крытыка ўважае гэты верш за станоўча пазытыўны і цвёрдзіць, што ў ім паэта радасна вітае кал-

гасную сыстэму.⁵⁹ Але беларускія літаратураведы на эміграцыі зусім абаснавана зьяўляюцца адваротнае думкі. Яны ўважаюць верш гэты за апошні верш яшчэ духова вольнага Купалы, за ягоную "лебядзіную песню".⁶⁰

х х х

Першая хваля войстрага пераследвання беларускага нацыянальнага жыцця ў БССР у 1929-30 гг. і першых масавых арыштаў беларускіх культурных дзеячоў г.зв. нацыянальна-дэмакратычнага кірунку, не абмінула й Купалы. Яго абвінавачваюць у беларускім буржуазным нацыяналізме і ў варожасці да большавізму. Каб мець хоць некаторае ўяўленне аб вайстрыні гэтых атакаў, прывядзём некалькі цытатаў з тагачасных савецкіх жаролаў. Гэтак успамінаюць ужо прававерны тады савецкі літаратурны крытык Л.Бэндэ ў 1930 годзе пісаў:

"Будучыня Беларусі ўяўлялася паэту не як сацыялістычная Беларусь, а як дэмакратычная дзяржаўнасць беларускага народу. Ідэял будучыні Беларусі Купалы ня выходзіў з рамак буржуазна-дэмакратычнай дзяржаўнасці ў нацыянальнай ахварбоўцы. Яму хацелася, каб Беларусь заняла свой "пачэсны пасад між народамі".

"...Свае-ж песні аб Беларусі пье адно аб "маці-бацькаўшчыне", аб Беларусі гуртам".⁶¹

У "Літаратурнай Энцыклапедыі" 1931 году чытаем тое-ж самае:

"У першых паслярэвалюцыйных творах Янка Купала ўвесь у палоне беларускага нацыяналізму. Гэты зацяжыны й балючы перыяд у творчасці Купалы завяршыўся актыўна-нацыяналістычнай драмай "Тутэйшыя".⁶²

Загадчык Агітпропу ЦК ВКП/б/ А.І.Дзякаў, у сваёй прамове, прысьвечанай 30-ай гадавіне творчасці Купалы, ужо ў 1935 г. гаварыў:

"Янка Купала адлюстроўваў у сваіх творах ідэялогію дробнага тавара-вытворцы... Купала падпаў пад уплыў беларускага буржуазнага нацыяналізму, апынуўся ў палоне беларускіх буржуазных нацыяналістых, якія зрабілі ўсё магчымае, каб зацягнуць паэту варожым рэвалюцыйні павуціннем, трымаць яго ў сваіх контррэвалюцыйных лапах... Калі паэта звязваецца з буржуазнай рэакцыйна-нацыяналістычнай газэтай "Наша Ніва"... буржуазна-нацыяналістычным элементам удаецца ўзяць паэту пад свой уплыў".⁶³

У 1930 г. Купалу арыштоўваюць. У турме самагубным гаракіры /сталовай лыжкай прапоруе сабе живот/ прабуе ён пакласці ка-

нец сваім духовым мукам і запратэставаць супроць гвалту над ім і беларускім народам.⁶⁴ Адратаванага і вылечанага Купалу бальшавікі пастанаўляюць выкарыстаць для сваіх палітычных мэтаў. Пад настойлівым ціскам і прэсіяй маральнага тэрору вымушваюцца ад Купалы панэгірычныя радкі. Доўгі час не забываючыся яшчэ дакананых Купалам грахоў ды вытыкаючы іх пры кожнай нагодзе, паэту па-ступова рэабілітуюць. У 1939 г. Прэзидыум Вярхоўнага Савету СССР узнагародзіў Купалу ордэнам Леніна, а ў 1941 г. за зборнік вершаў "Ад сэрца" ён атрымаў Сталінскую прэмію.⁶⁵

"Ідэялягічнае перараджэнне" Купалы пасля 1930 г. В.Івашын выясняе наступнымі акалічнасцямі:

"Пад узьдзеяннем ідэяў камуністычнай партыі і савецкай запраўднасці Купала перамог ідэйныя хістаньні і цвёрда стаў на шлях нетхнёнага песняра савецкай эпохі".⁶⁶

Кім быў у душы сваёй Купала пасля няўдалай спробы самагубства ў 1930 г. і якія былі ягоныя запраўдныя дачыненні да камунізму, канчальнае слова зможа сказаць толькі будучая гісторыя, калі стануцца даступнымі ўсе матэрыялы й біяграфічныя дадзеныя аб паэце гэтага апошняга перыяду ягонага жыцця й творчасці. Але адна ўжо толькі аналіза напісаных у гэтым часе твораў дае ўсе падставы зрабіць больш чымся праўдападобныя прыпушчэнні, што ўсё напісанае ў гэтым часе з'яўляецца няшчырым, як адчэпная дань бальшавіцкаму рэжыму, вымушаная на Купале маральным тэрорам.⁶⁷

Перш за ўсё цяперашняя творчасць Купалы ёсць мізэрная колькасна, убогая й бязвартасная з боку мастацкага. Асабліва вершы, прысвечаныя розным канкрэтным падзеям савецкага жыцця, пісаныя паэтам нядбала, з'яўляюцца ня толькі пазбаўленыя характэрнай для Купалы пачуццёвай насычанасці, бязобразнымі й наагул прымітыўнымі, але маюць і паважныя тэхнічныя заганы, чужыя Купалу ў ягонай творчасці ранейшай.

У 1933 г. Купала піша паэму "Над ракой Арэсай", у якой намагаецца адмаляваць сацыялістычную рэканструкцыю беларускае вёскі. Сучасная напісанню гэтага твору й сямнаццацігадовая савецкая літаратурная крытыка не знаходзіць словаў для пахвалы гэтае паэмы, як "першага буйнага твору беларускае паэзіі, у якім дадзенае шырокае і ў той-жа час гістарычна канкрэтнае адбіццё змаганьня ра-

давых савецкіх людзей за пабудову сацыялізму".⁶⁸ На самай справе, аднак, з мастацкага боку гэты твор з'яўляецца настолькі ўбогім і прымітыўным, што ў ніякім выпадку ня можа раўняцца нават з пачаткавымі творамі паэты перыяду "Жалейкі". Ня гледзячы на тое, што гэтыя апошнія часта былі артыстычна яшчэ не даспелымі і тэхнічна шурпатымі, аднак ужо вызначаліся глыбінёй пачуццяў, праўдзівасцю і шчырасцю перажыванняў.

Няма ніякае падставы ўважаць, што ў Купалы наступіў цяпер натуральны заняпад паэтычнага таленту, што нярэдка спатыкаецца ў аўтараў старэйшага веку. Гэтаму прычэпаць ягонныя творы, нязвязаныя з савецкай праблематыкай. Да такіх твораў трэба аднесці прыгожую Купалаву парафразу народнае песні "Лявоніха" і "Юрачка", вытрыманыя ў тоне народнае песні вершы "Алеся" і "Лён", вершы прысвечаныя Грузіі: "Гэнацвале" і "Грузія" ды, напасьледак, напісаную ў 1939 г. у чэсьць улюбленага Купалам украінскага паэты Шэўчэнкі "Тарасава доля". У гэтых нямногіх творах паэтычны талент Купалы праявіўся ў вапошні ўжо раз у поўнай сваёй сіле. З нагоды верша "Лён" А.Кучар пісаў:

"...верш "Лён" побач з другімі выдатнымі творамі савецкай літаратуры адыграў пэўную ролю ў барацьбе рэвалюцыйных пісьменьнікаў Заходняй Беларусі супроць буржуазных нацыяналістых. У вадказ на іх паклёпніцкія сыцьверджанні аб тым, што "Купала піша няшчыра", як выдатны ўзор задушэўнасці і шчырасці побач зь іншымі творамі савецкіх пісьменьнікаў прыводзіўся верш "Лён".⁶⁹

Так, але ў гэтым вершы, у якім паэта перадае любоўныя пачуцці маладой беларускай дзяўчыны, апрача вонкавага калгаснага фону, няма нічога савецкага.

Далей, мы ня знайдзем у Купалы ніводнага твору, які-б даваў шырокае абагульненне новай савецкай запраўднасці або адлюстроўваў непрамінаючыя вартасці камунізму. Амаль усе прасавецкія вершы Купалы - гэта сухое й беспачуццёвае рэагаваньне на розныя актуальныя падзеі й выпадкі ў савецкім жыцці, як камуністычныя гадавіны, выбары, зьезды, судовыя працэсы "ворагаў народу" і г.п. Такая публіцыстычная актуалізацыя Купалавай творчасці гэтага часу можа наводзіць на думку, што была яна партыйным "сацыяльным заказам", які паэта быў змушаны выконваць.

І, напасьледак, для ацэны гэтага перыяду творчасці могуць

добра паслужыць ізноў-жа пераклады Купалы з чужых літаратураў.⁷⁰ У гэтым часе Купала перакладаў шмат, а класіфікацыя гэтых перакладаў паводля характару і часу паўстання перакладаных твораў і іхных аўтараў вымоўна гаворыць аб цяперашніх творчых зацікаўленнях Купалы. Гэтак на 27 перакладзеных Купалам пасля 1930 г. твораў толькі 4 творы належаць да расейскай літаратуры, а зь іх тры прасавецкія, 2 творы з польскай літаратуры і 21 твор Т.Шэўчэнкі, спасярод якіх некаторыя, як паэма "Сон" і "Каўказ" змяшчаюць у сабе вызвольна-нацыянальныя ідэі, ярка супярэчныя сучаснаму бальшавіцкаму палітычнаму курсу. Гэтак, глыбока ангажуючыся ў перакладніцкай творчасьці дарэвалюцыйных аўтараў, паэта ўцякаў ад савецкай запраўднасьці і ў некаторых перакладаных творах актуалізаваў тыя нацыянальныя ідэі, якіх у творах арыгінальных выказаць ня меў ужо магчымасьці.

Што Купала ў гэтым часе адчуваў сябе нявольнікам бальшавіцкага рэжыму й перажываў вялікія духоўныя мукі, могуць сьветчыць і акалічнасьці ягонай яшчэ перадчаснай сьмерці 28 чэрвеня 1942 г., калі паэту споўнілася толькі 60 год. Калі верыць весткам, якія ўдалося пасля апошняе вайны беларускім эмігрантам на Захадзе атрымаць з Савецкага Саюзу, Купала пакончыў самагубствам.⁷¹

х х х

Гэтак, спосабам бяспэрэмоўнага тарнаваньня грубой тэндэнцыйнасьці, усякага роду нацягіваньняў, перакручваньняў і галаслоўнасьці ў інтэрпрэтацыі савецкай літаратурнай крытыкай усяго творчага працэсу Купалы ды стараннага выкасоўваньня зь ягонай літаратурнай спадчыны твораў, што гэтай інтэрпрэтацыі маглі-б перачыць, бальшавікі сяньня прадстаўляюць Купалу зусім ня тым, кім ён быў у запраўднасьці. Хаця гэтая хвальсыфікацыя мела датычыць вылучна ідэйнага зместу твораў паэты, яна балюча адбілася ў роўнай меры і на яе чыста літаратурных якасьнях.

Справа ў тым, што Купала спасярод разнаякіх тэмаў сваёй творчасьці найбольш чула рэагаваў на праблемы нацыянальнага адраджэньня беларускага народу, якія давалі яму найбольшае натхненьне, разьвівалі творчую фантазію, узбуджалі найсільнейшыя пачуцьці. Таму творы Купалы, у якіх ён дае выхад сваім нацыянальным і патрыятычным пачуцьцям, зьяўляюцца з мастацкага боку найлепшымі і

ў найбольшай меры вызначаюць месца Купалы ў беларускай літаратуры. Калі-ж цяпер бальшыня гэтых твораў была вычыркнутая з Купалавае творчасці, дык, пры захаванні ўсіх твораў слабейшых як з пачаткавых пэрыядаў літаратурнае дзейнасці паэты, гэтак і з усім слабым твораў, напісаных пасля 1930 г., Купала выступае перад намі ўжо не як незраўнаны мастак беларускага слова, але ў найлепшым выпадку, як паэта сярэдняй якасці.

Пры дапамозе пералічаных у гэтым артыкуле прыёмаў савецкай літаратурнай практыкі Купала, які быў найвялікшым ідэялёгам беларускага нацыянальнага адраджэння, носбітам ідэяў, войстра супярэчных, навет яўна варожых бальшавіцкаму сьветагляду і ўсімі спосабамі бараніўся перад саветызацыяй сваёй творчасці, паказаны цяпер, як паэта, што ўвесь час паслядоўна ішоў да камунізму, а пасля Кастрычніцкай рэвалюцыі стаўся натхнёным песняром савецкае эпохі.

В ы н а с к и

- 1/ Walter Kolarz. La Russie et ses Colonies. Paris, 1954, бач. 216-217.
- 2/ Б. М о з о л ь к о в. Янка Купала. Жизнь и творчество. Минск, 1952 /першае выданьне выйшла ў 1950 г. і было ўзнагароджанае Сталінскай прэміяй/.
- 3/ А л е с ь К у ч а р. Янка Купала. Літаратурна-крытычныя артыкулы. Менск, 1953.
- 4/ В. В. И в а ш и н. Янка Купала. У калектыўнай працы Очерк Истории Белорусской Советской Литературы. Масква, 1954.
- 5/ Я н к а К у п а л а. "Збор твораў". Інстытут Літаратуры і Мастацтва Акадэміі Навук Беларускай ССР, т.І, Менск, 1954; т.ІІ, Менск, 1952; т.ІІІ, Менск, 1953; т.ІV, Менск, 1953; т.V, Менск, 1954; т.VI, Менск, 1954.
- 6/ У л. Ю р э в і ч. Вялікая спадчына. "Беларусь", №1, Менск, 1955, бач.15.
- 7/ А. К у ч а р. Цыт. праца, бач.11.
- 8/ Я. К а з е к а. Няўміручая спадчына. "Літаратура і мастацтва". №2, Менск, 8.I.1955.
- 9/ Папярэдні, перад цяперашнім, "Збор твораў" Купалы паявіў-

ся ў 6-ці томах у Менску ў 1925-1932 гг., які, паза некалькімі толькі выключэннямі, змяшчаў усе творы паэты, напісаныя да таго часу.

10/ Прыраўнуй: Р. С к л ю т. Уступны артыкул да: Якуб Колас. "Новая зямля." Мюнхэн, 1952, бач. УІ.

11/ Напісаныя ў гэтым перыядзе /1906-1910г./ 69 вершаў, чамусьці ня былі змешчаныя ані ў "Жалейцы", ані ў "Гусьляры"; яны паявіліся ў бальшыні сваёй толькі ў выдадзеным у 1932 г. у Менску 6-ым томе "Збору твораў" Янкі Купалы. Зь іх 8 не ўвайшло ў вапошняе выданьне "Збору твораў".

12/ В. В. И в а ш и н. Янка Купала. Очерк Истории Белорусской Советской Литературы. Масква, 1954, бач. 165.

13/ Зь вершаў, змешчаных у зборніку "Шляхам жыцця", да гэтай катэгорыі трэба аднесці "Гора нядольнае", "Чалавеку" і асабліва "У ночным царстве". Ніводзін зь іх не ўвайшоў у "Збор твораў"

14/ Литературная Энциклопедия. Издательство Коммунистической Академии. Масква, 1929, т.І, бач.413.Прыраўнуй: Е.Мозольков, цыт. праца, бач. 37.

15/ История Белорусской ССР, т.І, Менск, 1954, бач.464.

16/ Там-жа, 464.

17/ З. Ж ы л у н о в і ч. Янка Купала. Крытычна-біяграфічны нарыс. Янка Купала. "Збор твораў," т.І, Менск, 1928, бач.Х і XII

18/ Прыраўнуй: С т. С т а н к е в і ч. Янка Купала. Жыццёвы і творчы шлях паэты ў кнізе: Янка Купала. "Спадчына." Мюнхэн, 1955, бач. LX-LXI.

19/ Я. К а з е к а, там-жа.

20/ Е. М о з о л ь к о в, цыт. праца, III.

21/ Там-жа, 67-68.

22/ А л е с ь К у ч а р. Літаратурна-крытычныя артыкулы. Менск, 1953, бач. 51.

23/ Там-жа, 59.

24/ Там-жа, 64.

25/ В. В. И в а ш и н. Цытаваная праца, бач. 169.

26/ История Белорусской ССР, бач. 458. Прыраўнуй: Міхась Клімковіч. Аб жыватворчым уплыве рускай літаратуры на беларускую літаратуру. Менск, 1955, бач. 79, 83-112.

27/ А. М. Г о р ь к и й. О писателях-самоучках." Современный мир," №2, люты 1911.

28/ Шырэй аб гэтым: С. Станкевіч, цытаваная праца, бач.

LXIII-LXIV.

29/ Журнал "Новый мир", №1, Масква, 1928.

30/ Часапіс "Вольны Сьцяг", №6//, Менск, 25.12.1921, бач. 39.

31/ Б.С.Э., 1950, т.4, бач. 512.

32/ А. К у ч а р, цытаваная праца, 35.

33/ Е. М о з о л ь к о в, цытаваная праца, 61.

34/ Там-жа, 101.

35/ Очерк Истории Белорусской Советской Литературы, Масква, 157.

36/ История Белорусской ССР, 23.

37/ Там-жа, 36.

38/ Там-жа, 42 і 57.

39/ Там-жа, 49.

40/ Б.С.Э., 1950, т.ІУ, бач. 479.

41/ История Белорусской ССР, 82, 155, 173, 192, 193, 205.

42/ А. К у ч а р, цыт. праца, 66.

43/ Я. К а з е к а, цыт. праца.

44/ "Известия", 15 мая 1930 г.

45/ А. К у ч а р, цыт. праца, 30.

46/ В. В. И в а ш и н, цыт. праца, 165.

47/ Гл. Р. С к л ю т у ўступным артыкуле да: Я н к а К у -
п а л а. Тутэйшыя, Мюнхэн, 1, §3, 6, 7, 8.

48/ О. К а н а к о ц і н. Літаратура - зброя клясавай ба-
рацьбы. Менск, 1931, 78. Прыраўнуй: А. Р а в і ч. Янка Купала,
Запісы Беларускага Інстытуту Навукі й Мастацтва, Нью Ёрк, №2,
74-75. і Р. С к л ю т. Мастацкая крыптаграфія ў нашай літарату-
ры, "Конадні", Нью Ёрк, №2, 1954, 87.

49/ Там-жа, 74.

50/ Р. С к л ю т, у ўступным артыкуле да: Янка Купала "Ту-
тэйшыя". Мюнхэн, 1953, бач. 17-18.

51/ Л. Б э н д э. Матэрыялы да нарысаў па гісторыі беларус-
кае літаратуры, "Маладняк", №5, Менск, 1931, 106-107.

52/ А. К у ч а р, цыт. праца, 68.

53/ Там-жа, 70.

54/ В. И в а ш и н, цыт. праца, 171.

55/ Там-жа, 175.

56/ А. К у ч а р, цыт. праца, 70.

57/ Апрача твораў, зьмешчаных у зборніку "Безназоўнае", Купала напісаў яшчэ ў перыядзе 1919-1929 гг. 52 творы, што ў гэты зборнік не ўвайшлі. Зь іх 16 ня трапіла і ў вапошні "Збор твораў" так як у іх Купала заняў выразна негатыўныя пазыцыі ў дачыненні да бальшавізму.

58/ Р. С к л ю т. Зь "Яснай явы" - у "ночнае царства", "Конадні", Нью Ёрк, №1, 1954, 99.

59/ Е. М о з о л ь к о в, цыт. праца, 121.

60/ Р. С к л ю т. Зь "Яснай явы" - у "ночнае царства", 100-103.

61/ Л. Б э н д э ў прадмове да зборніка Я. Купалы "Адцвітаньне", Менск, 1930.

62/ Литературная Энциклопедия, т.У, Масква, 1931, 733.

63/ А. І. Д з я к а ў. 30-цігодзьдзе літаратурнай дзейнасьці народнага паэта БССР Янкі Купалы. 1905-1935, Менск, 1936.

64/ S.Krushinsky. Byelorussian Communism and Nationalism: Personal Recollections, Research Program on the U.S.S.R. New York City, 1953, 30; N.P.Vakar. Belorussia. The making of a Nation. Cambridge, Massachusetts, 1956, 197.

А. Р а в і ч, цыт. праца, 72; Р. С к л ю т. Зь "Яснай явы" у "ночнае царства", 104; Я. Н а й д з ю к. Беларусь учора і сьняня. Менск, 1944, 221; С т. С т а н к е в і ч, цыт. праца, LVII.

65/ А. К у ч а р, цыт. праца, 10.

66/ В. В. И в а ш и н, цыт. праца, 171.

67/ Р. С к л ю т. Зь "Яснай явы" - у "ночнае царства", 104.

68/ Е. М о з о л ь к о в, цыт. праца, 133.

69/ А. К у ч а р, цыт. праца, 87.

70/ Р. С к л ю т. Мастацкая крыптаграфія, 85.

71/ Р. С к л ю т. Зь "Яснай явы" - у "ночнае царства", 104; А. Р а в і ч, цыт. праца, 73.

С. К а б ы ш

УБОРКА, ХЛЕБНАРЫХТОУКІ І ЎРАДЖАЙ 1955 г. У СССР

I

Вясеньняя пасяўная кампанія ў мінулым годзе праходзіла ў умовах змены структуры пасяўных плошчаў. У севазваротах значнае месца заняла кукуруза і ў гэным годзе плошча пасеву яе дасягнула 17,9 млн. гектараў, замест 4,3 млн. гектараў у 1954 годзе.¹ Пашырыліся пасевы яравой пшаніцы, бульбы, лёну даўгунца, цукровых буракоў, а ў паволскіх вобласцях і крупяных культур. Расшырэньне пасяўных плошчаў праводзілася за кошт падняцця цальнягу й заляжалых земляў, а так-жа за кошт выцясьнення г.зв. маляўраджайных культур, да якіх Хрушчоў аднёс авёс, ячмень і навет некаторыя карняплоды. Былі рэзка зьменшаныя плошчы, занятыя кармовымі травамі. Усе гэтыя мерапрыемствы мелі адну мэту - значна павысіць валавы збор збожжа, а галоўна павялічыць хлебнарыхтоўкі на 35-40%, як прапанаваў Хрушчоў на пленуме ЦК КПСС у 1954 годзе. Аднак, як ніжэй пабачым, значнага павялічэння валавога збору дасягнуць не ўдалося з цэлага раду прычын, на якіх мы і задзержымся.

Кліматычныя ўмовы для разьвіцьця палявых культур у мінулым годзе былі не аднолькавыя на ўсёй тэрыторыі СССР. На Украіне, Кубані, у чарназёмнай паласе і часткова на правабярэжным Паволжы пагода спрыяла разьвіцьцю пасеваў. Вясна была зацяжнай у цэнтральнай нечарназёмнай паласе, Беларусі, Прыбалтыцы і паўночна-заходняй часьці краіны. Засуха захапіла Казахстан, часьць Сібіру і навет пранікла ў усходнія раёны Паволжа. У артыкуле "Чаго вучаць вынікі сельскагаспадарскага году" сакратар Растоўскага Абкому КПСС Кісялёў пісаў:

"Усходнія раёны пацярпелі ад засухі, сабралі нявысокі ўраджай".²

Аб суровай засусе ў Казахстане сьветчаць наступныя паведамленьні:

"Год выдаўся ня лёгка. Такой засухі, як цяпер, у Казахстане ня было ўжо 44 годы".3

Такім чынам, можна зрабіць вывад, што кліматычныя ўмовы ў мінулым годзе рэзка зьнізілі ўраджайнасьць зернавых культур у многіх раёнах краіны, што, ясна, адбілася на валавых зборах хлеба ў цэлым СССР.

Расьцягнутыя тэрміны ўборкі былі асноўнай прычынай вялікай затраты збожжа, якая дасягала 20%. Гэтае зьявішча праходзіць чырвонаю ніткаю цераз увесь перыяд існаваньня калгаснай сыстэмы. Уборка цягнулася месяцамі, збожжа перастаівала, асыпалася як на карні, так і падчас уборкі яго. Наколькі вялікія страты ўраджаю пры спозьненым жніве, сьветчаць дадзеныя Інстытуту сельскае гаспадаркі ў Саратаве:

"У выпадку запазьненьня із жнівам жыта на 17 дзён страты выносяць пры касавіцы прасьцейшымі машынамі 24%, пры ўборцы камбайнамі - 19%".4

Для таго, каб унікнуць страты збожжа, з раду вобласцяў на Ўкраіну, Кубань і Паволжа былі перакінуты камбайны з абслугоўваючым персаналам. Аб разьмерах перакідкі машынаў для ўборкі можна судзіць з наступнага паведамленьня:

"Вялікую помач у ўборцы ўраджаю ў Паволжы аказвае дзяржава. Сюды прыбылі із сваімі машынамі камбайнеры Яраслаўскай, Калінінскай, Іванаўскай і іншых вобласцяў краіны. Заводы Саратава, Куйбышава, Тулы накіравалі машына-трактарным станцыям падборшчыкі і іншыя ўладжаньні для ўборкі збожжа".5

Адначасна зь перакідкай сельскагаспадарскіх машын зь іншых раёнаў у калгасы і саўгасы з гарадоў накіраваныя былі тысячы работнікаў на ўборку ўраджаю, а так-жа аўтамашыны для дастаўкі збожжа на нарыхтовачныя пункты.

"Больш двух тысяч аўтамабіляў і звыш трыццаці тысяч работнікаў і служачых прыслаў на помач хлебарабам вобласьці Саратаў", -

зацеміла газета "Сельское хозяйство" 24 верасьня 1955 году.

Для скарачэньня тэрмінаў уборкі была заведзеная гэтак званая разьдзельная ўборка збожжа. Сутнасьць гэтага спосабу палягае ў тым, што няпоўнасьцю насypелае збожжа, якое дасягнула васьковай сypеласьці, скошваецца й зграбаецца ў валкі. Скошанае збожжа дасypавае ў валкох, пасля чаго абмалачваецца на месцы кам-

байнамі і малатарнямі. Такім чынам, уборачная плошча да наступлення поўнага высьпявання збожжа зьмяншаецца. Гэткім спосабам думалі зьменшыць нагрузку на камбайны й скараціць тэрмін уборкі насьпелых пасеваў. Кіраўніцтва сельскай гаспадаркай упорыста па-трабавала ўсюды праводзіць уборку разьдзельным спосабам, цьвер-дзячы, што гэтак павялічваецца збор збожжа.

Аднак, як паказваюць паведамленьні савецкай прэсы, разьдзель-ная ўборка мала скараціла тэрміны і ня выратавала ўраджаю ад значных стратаў. Скошанае збожжа, заляжаўшыся тыднямі ў валкох пападала пад дажджы, прарастала, зярнэ траціла вагу. Былі выпад-кі, калі кіраўнікі калгасаў і саўгасаў не маглі дапільнаваць, што збожжа поўнасьцю пасьпела і ўборка ўжо магчымая простым кам-байняваньнем. У многіх месцах на настойваньне партыйнага кіраў-ніцтва калгасы імкнуліся ў найкарацейшы тэрмін "зваліць збожжа з пня". Асабліва вялікія страты ўраджаю наглядаліся ў валкох скошанага збожжа, якія папаліся пад дождж. Гэтак у Вязаўскім раёне Саратаўскай вобласьці

на палёх тры тыдні ляжала скошанае з двух тысяч гэк-тараў жыта... Вага зярняці, папаўшага пад дождж, зьмяншаецца на 20 працэнтаў".⁸

Такім чынам, спосаб разьдзельнай уборкі ўраджаю, на які ўс-^{ся}кладала шмат надзеі, ня ўсюды і не заўсёды сябе апраўдваў. Пры нястачы малатарняў разьдзельная ўборка павялічвала абцяжваньне камбайнаў; яны павінны былі спачатку скасіць, а потым вярнуцца і абмалаціць збожжа ўжо дасьпелае ў валкох. Атрымалася падвой-ная праца. Значныя страты зерня атрымліваюцца таксама з прычыны недасканаласці савецкіх сельскагаспадарскіх машын. У сувязі з тым, што камбайны савецкага вырабу ўстарэлыя і ня прытарнаваныя да канчальнае ачысткі збожжа, яно з камбайну йдзе на ток для пра-сушэньня й ачысткі і пасья гэтага толькі адпраўляецца для пе-рахоўваньня ў складах і элеватарах. Такі парадак пераапрацоўкі збожжа здзівіў амэрыканскую дэлегацыю падчас наведваньня кал-гасаў і саўгасаў. У Амэрыцы збожжа з камбайнаў накіроўваецца ад-разу ў элеватары і ў канечных выпадках ачышчаецца і сушыцца на элеватарах. Для гэтае мэты там ёсьць на элеватарах першаклясныя машыны і сушылкі. Апрацоўка зерня ў СССР на такіх цягне за са-бой вялізарныя страты сяродкаў, людзкой працы і значна павяліч-вае страты ўраджаю. Да тэрміну ўборкі такоў было пабудавана не-

дастаткова. Усюды такі някрытыя, ня ўсюды маюць сушылкі і зерняачышчальныя машыны. Савецкая прэса паведамляе, што ў саўгасе Ба-
ракульскі Акмалінскай вобласці дырэктар саўгасу і кіраўнік ад-
дзелу:

"дапусцілі страту каля 200 тонаў збожжа. Страты вя-
лікія таму, што такі прыгатаваныя дрэнна, яны навет
ня выраўнаваны і як мае быць ня ўбітыя... На абочы-
нах так-ў у беспарадку зваленыя вялікія калкасы
г.зв. "адходаў", 25-30% якіх складаюць паўнацэннае
зерне". "Адходы" праюць і плясьнеюць".⁹

Толькі ў Кустанайскай вобласці, паводля афіцыйных дадзе-
ных, на такіх калгасаў і саўгасаў сапсута 5.000 тонаў збожжа.¹⁰
А Кустанайская вобласць ніякае выключэнне.

У пачатку году савецкае кіраўніцтва манілася значна расшы-
рыць сетку нарыхтовачных базаў, складаў і элеватараў і прыблі-
жыць іх да месцаў прадукцыі збожжа. Але гэтая будаўляная прагра-
ма, як і заўсёды, ня была выкананая. У Кустанайскай вобласці,
у Кайбагоры плянавалася пабудаваць 13 новых збожжавых складаў
ёмістасцю 3.200 тонаў кожны, а былі пабудаваныя толькі два. З
аддаленых раёнаў збожжа дастаўляецца за 200-250 км. У найбольшы
разгар хлебнарыхтовак з прычыны нястачы складаў прыйшлося адкры-
ваць прыёмовыя пункты на мясцох, але бязь зерняачышчальнага й
сушыльнага ўладжання. У выніку гэтага

"здаванае калгасамі і саўгасамі збожжа ссыпалася ў
бурты, дзе часта псуецца. Толькі ў Прэснагорскаўскіх
глыбінках сапсута 7.400 цэнтнараў збожжа".¹¹

Уборка ўраджаю паказала, што тэхніка на ўборцы, як і перад
гэтым, выкарыстоўваецца дрэнна. Уборка зернавых культур у цэлай
краіне далёка перавысіла ўстаноўленыя дзесяцідзённыя тэрміны.
Яна цягнулася месяцамі.

Зямельная ўправа Іркуцкай вобласці плянавала правесці ўбор-
ку збожжа ў месячны тэрмін. Тымчасам гэты расцягнуты тэрмін
даўно прайшоў, а плян уборкі выкананы быў на 25 верасня толь-
кі на 54%. Частыя паломкі камбайнаў, адсутнасць запасных час-
так, прастой із-за недастачы паліва, неарганізаванасць працы ў
МТС з'яўляюцца аснаўнымі прычынамі спазнення з уборкай ураджаю.
Як прыклад можна прывесці Баяндаеўскую МТС Іркуцкай вобласці,
якая абслугоўвае 8 калгасаў з агульнай плошчай уборкі, перавы-
шаючай 13 тысяч гектараў. У гэтай МТС

"з тэхнічных прычынаў штодзённа не працуе траціна

машынаў. Спачатку ўборкі камбайны прастаялі з прычыны розных паломак і аварыяў у вагульнай суме 1.330 гадзін".¹²

Ня лепей выкарыстоўваецца тэхніка і ў іншых вобласцях. Гэтак, у калгасе імені Леніна Омскай вобласці

"у вадным месцы транспарт стаіць, чакаючы на збожжа, у іншым стаяць камбайны, чакаючы на транспарт... У калгасе імені Леніна за месяц скошана менш палавіны зернавых. Звыш 3.000 гектараў зернавых стаіць яшчэ на пні, асыпаецца. Асабліва вялікія страты ячменю. Ён насыпеў значна раней, чымся пшаніца, але да ўборкі яго яшчэ ня прыступілі. Памылкі, дапушчаныя ў калгасе ім. Леніна, зьяўляюцца ўласцівымі так-жа большасці іншых арцеляў".¹³

Аб нізкіх нормах уборкі камбайнамі сьветчаць факты, падаваныя зь іншых месцаў і раёнаў краіны. Гэтак у Тарнопальскай вобласці Украінскай ССР у калгасе ім. Леніна пяць камбайнаў на працягу месяца ўбралі толькі 250 гектараў каласавых.¹⁴ У Краснаярскім краі выпрацоўка на камбайн ува ўсіх МТС у цэлым краі навет у найбольш пагодныя дні ня перавышае палавіны нормы.¹⁵ Адчуваецца адсутнасць зацікаўленасці калгаснікаў і работнікаў МТС у правядзенні ўборкі ў вызначеныя тэрміны. Калгаснікі ня лічаць уборкі "гарачай парой", калі змагаецца асаблівае напружанне працы. Усюды заклікі камуністычнай прапаганды прыймаюцца калгаснікамі аб'ява і ня выклікаюць працоўнага ўздыху. Вось як працавалі камбайнеры Маршанскай МТС Новасібірскай вобласці:

"На палёх працуе 12 камбайнавых агрэгатаў, але іхныя калектывы ня выконваюць нормы. Замест 150-200 гектараў у калгасе ўбіраюць 50-60 гектараў. Збожжа пачало асыпацца".¹⁶

Іншы прыклад: "Сельское хозяйство" 24.IX.1955 г. паведаміла, што ў калгасе ім. Жданава Краснаярскага краю прыбыло з гораду на ўборку шмат людзей. Аднак у гэтым калгасе

"у другой паляводнай брыгадзе каля 40 калгасніц працавала ў сябе ў вагарадах, а група маладых людзей проста проціў канторы калгасу зарганізавала калектывныя гульні".¹⁷

Дачыненні калгаснікаў да працы ў калгасе яскрава характарызуецца наступным паведамленнем:

"Ужо дзесяць гадзін раніцы, а на ачыстку збожжа ня прышоў яшчэ аніводзін калгаснік. Працавала толькі зернячышчальная машына й сушылка і абслугоўваючыя гараі, гэтае, што прыехалі на помач калгасу. Такое палажэнне на жаль, можна назіраць і на іншых такіх".¹⁸

"У нас ураджай нявысокі, з нас і патрабаваць ня будуць, - разважаюць калгасьнікі".¹⁹

Няма ніякага сумлеву ў тым, што ўборачная кампанія моцна зацягнулася, некаторая часьць ураджаю папала пад сьнег, значная часьць была сабраная зь вялікімі стратамі зерня. У многіх вобласцях краіны ў другой палавіне верасьня стаяла збожжа яшчэ на пні, між тым яшчэ 6 верасьня ў газэце "Сельское хозяйство" было адцёмлена:

"У Заходнім Сібіры холадна, у многіх раёнах падалі дажджы. У Омску і Новасібірску тэрмомэтр днём паказваў 10-12 градусаў. У Табальску і Барнауле 7-8 градусаў. У ноч на 5 верасьня ў многіх раёнах назіраліся замаразкі".

У тэй-жа газэце "Сельское хозяйство" за 28.IX.1955 г. паведамлялася, што

"у Сібіры, а так-жа на поўначы Казахстану холадна: днём 3-4 градусы цяпла, ноччу замаразкі. У многіх раёнах выпадаюць ападкі ў выглядзе сьнегу, мясцамі паўстаў невялікі сьнежны пласт".²⁰

Першыя замаразкі ў Беларусі й Прыбалтыцы зацёмлены 23 верасьня 1955 г.²¹ Ясна, пры такіх умовах пагоды якая-небудзь уборка зернавых культур зусім немагчымая. Несабранае збожжа, што асталася, трэба было ўважаць прапаўшым.

Савецкая прэса старанна скрывала, што Казахстан і часьць Сібіру былі наведаныя засухай. Толькі ў часе ўборкі паявіліся шматлікія зацёмкі аб засусе і з трывогай за лёс ураджаю. "Правда" 3 верасьня 1955 г. упяршыню адцёміла:

"Сухая, без дажджоў вясна, гарачае і з сухімі вятрамі лета стаяць цяпер на цальняговых землях Казахстану... Ураджаі збожжа ня так вялікія й шчодрія, як яны былі ў мінулым годзе".

Больш шчырай была "Комсомольская правда" за 27.6.1955 г., якая паведамляла:

"Кароткая ноч зьмяняецца бязьлітасна ўпальным днём. Стэп за ноч астывае і ўзніў нагараецца. З раніцы тэмпература 43 градусы. У кабінцы трактару запраўднае пекла. Зямля сохне, камянее".

На засохлай і скамянелай зямлі цяжка вырасьціць і сабраць нармальны ўраджай. Усім ведама, што каласавыя культуры пасяля іх пасеву на вялікіх прасторах немагчыма абараніць ад засухі. Аднак савецкая прэса цьвердзіць:

"... І ў тых раёнах, дзе была вялікая засуха, пе-

радавыя калгасы, МТС і саўгасы пасьпяхова перамаглі цяжкасьці і цяпер збіраюць нядрэнны ўраджай".²²

Сакрэту "пасьпяховага перамаганьня цяжкасьцяў" газэта не адкрывае.

Дзеля таго, каб зьменшыць вынікі засухі, ужываліся меры прыспасабляць машыны да збору недаразьвітага зерня. Газэта "Сельское хозяйство" за 9.8.1955 г. паведаміла, што

"на вялікіх масывах збожжа ўрадзіла нізкарослае, ка-сіць яго трэба на вышыні ня болей 7-10 цэнтымэтраў... Наліў зерня нізкарослага збожжа цяпер нераўнамерны, нямала трапляецца й слабаразьвітага зерня... Камбайнавыя аґрэгаты ня прытарнаваныя для ўборкі нізкарослага збожжа. Страты дасягаюць 20-25% ураджаю".²³

У артыкуле рэкамендуецца прытарнаваць камбайны так, каб лёгкае зерне было выкарыстанае так, як і нармальнае.

Аб нядрэнных ураджаях на цальнягох у мінулым годзе пераконваў замежных дыпляматаў міністар саўгасаў Бэнэдыктаў на лекцыі, прачытанай ім у Міністэрстве вонкавых справаў СССР. Бэнэдыктаў паінфармаваў, што ў 1954 г. сярэдні ўраджай на цальнягох быў 10 цэнтнараў, а ў 1955 г. ураджай трохі ніжэйшы і хістаецца ад пяцёх да пятнаццацёх цэнтнараў з гэктара.²⁴ Такім няясным паведамленьнем Бэнэдыктаў стараўся затушаваць запраўдны стан ураджаю ў Сібіры й Казахстане.

II

Украінская ССР у мінулым годзе датэрмінова першай выканала хлебнарыхтоўкі, аб чым і было паведамлена ў савецкай прэсе 21 жніўня 1955 г. У паведамленьні гаварылася, што працаўнікі сельскае гаспадаркі Ўкраіны паставілі здаць дзяржаве звыш пляну 150 мільёнаў пудоў збожжа.²⁵ Яшчэ да гэтага паведамленьня з 9 да 19 жніўня ў газэтах былі зьмешчаны весткі аб датэрміновым выкананьні пляну хлебнарыхтовак 9-цю вобласьцямі Ўкраіны. Усе гэтыя вобласьці ўзялі забавязаньне здаць звыш пляну агульнай колькасьцю 124,3 мільёнаў пудоў збожжа. Аб выкананьні хлебнарыхтовак іншымі вобласьцямі Ўкраіны ніякіх паведамленьняў у прэсе ня было. Толькі ў канцы верасьня было адцёмлена аб датэрміновым і пасьпяховым выкананьні нарыхтовак збожжа Крымскай вобласьцю.²⁶ Канчальныя вынікі хлебнарыхтовак Украінай былі апублікаваныя 27 лістапада 1955 г. Паведамлялася, што плян хлебнарых-

товак датэрмінова быў выкананы разам з кукурузай.

"Здадзена і прыдадзена дзяржаве зверху пляну, у вадпаведнасці з узятымі забавязаннямі, 153,4 млн. пудоў збожжа".

Такая паспяховасць хлебнарыхтовак прыпісвалася рэзультатам сацыялістычнага спаборніцтва "за дастойнае спатканьне XX зьезду камуністычнай партыі Савецкага Саюзу".²⁷ Перадавыя вобласці Украіны, што датэрмінова і звышплянава здалі збожжа, паложаныя на паўдзённым усходзе рэспублікі. У 1954 г. гэтыя вобласці больш за ўсё пацярпелі ад неўраджаяў. Аб цяжкім палажэнні паўдзённых вобласцяў сакратар ЦК КП Украіны Кірычэнка пісаў:

"Звыш 200 тысяч галоў жывёлы з паўдзённых вобласцяў было перавезена на зімоўку ў калгасы заходніх вобласцяў, дзе справа з кормам стаяла трохі лепей. Праводзілася перакідка корму ўнутры рэспублікі. Перамогшы вялізарныя цяжкасці, калгасы й саўгасы правялі зімоўку лепш, чымся ў мінулыя, больш удачныя гады і дабіліся скарачэння адходу жывёлы".²⁸

Трэба думаць, што наведаныя ў 1954 г. неўраджаем вобласці пазбавіліся значнай колькасці жывёлы. Калгасныя статкі да гэтага часу, відаць, ня былі даведзеныя да ранейшага стану. Нядрэнны ўраджай у мінулым годзе й змяншэнне запатрабавання на збожжа гэтых 9 вобласцяў і далі магчымасць нарыхтоўшчыкам забраць найвялікшую колькасць збожжа ў калгасах. Між тым, у звычайных умовах удзельная вага зернявых у пасевах была вышэйшая ў заходніх вобласцях Украіны, чымся на паўдзённым усходзе.²⁹

Аднак, ня гледзячы на добры ўраджай і перавыкананне плянаў хлебнарыхтовак, ня былі дасягнутыя асаблівыя ўдачы ў сельскай гаспадарцы Украіны.

"Пленум ЦК КП Украіны ўскрыў сур'ёзныя недахопы ў галіне кіраўніцтва сельскай гаспадаркай і намеріў меры дзеля іх хутчэйшае ліквідацыі", - 30

адцэмлена ў паведамленні аб адбытым пленуме.

У сакавіку і красавіку мінулага году былі праведзеныя занальныя нарады працаўнікоў сельскае гаспадаркі, на якіх прыймаў удзел М. Хрушчоў. На гэтых нарадах вобласцям цэнтральнай чарназёмнай паласы і вобласцям паўдзённа-заходнім ставілася ў забавязак усімі спосабамі развіваць вытворчасць збожжа. Судзячы на падставе выканання плянаў хлебнарыхтовак, заданне вытворчасці збожжа гэтымі вобласцямі выкананае так:

Т а б л і ц а I

В о б л а с ь ц і	Здадзена збож- жа згодна выка- наньня плянаў у млн. пудоў	Звышпляна- выя заба- вязаньні ў млн. пудоў	Фактычнае вы- кананьне заба- вязаньняў у млн. пудоў
-------------------	--	---	--

Цэнтральна-чарназёмныя вобласьці

1. Варонеская	30,7	14	15
2. Белгародзкая	19,3	11	12,9
3. Арлоўская	13,7	3	няма вестак
4. Курская	22,7	5	5
5. Тамбоўская	няма вестак	4,5	5,2
6. Ліпецкая	няма вестак	3	няма вестак

Усяго:

40,5

38,1

Паўдзённа-ўсходнія вобласьці

1. Сталінградзкая	80 млн.	у два разы зьверху пляну	
2. Пензенская	няма вестак	3,6	1,3
3. Ульянаўская	няма вестак	няма вестак	1,1

31/

Такім чынам усе шэсьць вобласьцяў цэнтральнай чарназёмнай паласы плян хлебнарыхтовак выканалі і ўзялі на сябе забавязаньні дадатковую колькасьць збожжа здаць дзяржаве звыш пляну. З 9 вобласьцяў паўдзённа-ўсходніх толькі тры вобласьці выканалі плян. Ніякіх вестак аб выкананьні пляну Саратаўскай, Куйбышаўскай, Чкалаўскай, Балашоўскай і Астраханскай вобласьці няма.

З усходніх паўдзённа-ўсходніх вобласьцяў нязвычайна пасьпяхова праведзеныя хлебнарыхтоўкі толькі ў Сталінградзкай вобласьці. У афіцыйным паведамленьні гэтыя посьпехі аб'ясьняюцца тым, што калгасы і саўгасы

"расшырылі ў бягучым годзе пасевы зернявых культур на 700 тысяч га, у тым ліку кукурузы на 200 тыс.га, проса на 450 га.

Валавы збор збожжа павялічыўся ў параўнаньні зь мінулым годам больш, чымся ў тры разы, што дазволіла калгасам і саўгасам вобласьці паводля стану на 10 верасьня здаць і прадаць дзяржаве 74 млн. пудоў збожжа, замест прадугледжаных у гадавым пляне 40млн. пудоў... Здадзена і прададзена дзяржаве важнай харчовай культуры - пшаніцы 42 млн. пудоў, проса - 3 млн. пудоў. Падлічыўшы свае магчымасьці, калгасы й саўгасы паставілі здаць і прадаць дзяржаве яшчэ ня менш 5 млн. пудоў збожжа". 32/

Прааналізуем вытворчасць збожжа ў Сталінградзкай вобласці за рад гадоў, з тым, каб устанавіць прычыны вымушэння такіх высокіх хлебнарыхтовак у мінулым годзе ў гэтай вобласці. Падаем дадзеныя аб ураджаях у Сталінградзкай вобласці.³³

Т а б л і ц а 2

Г а д ы:	1928	1933	1937	1940	1955
Пасеўная плошча зернавых у тыс.га	2133,6	3231,5	3327,1	3243	2700
Зернявых ў працэнтах у параўнанні з усімі пасевамі	86	86,6	82,3	80	83
Увесь збор зернявых у тыс. цэнтнараў	11278,6	19589	21692	21179,5	19300
Ураджайнасць у цэнтнарах з га	5,2	6	6,2	6,5	7/9 ^{x/}

x/Заўвага: ураджайнасць 200 тыс. гектараў кукурузы вылічаная ў 9 цэнтнараў з гектара.

Пасеўная плошча ў 1955 г. была зьменшаная ў параўнанні з 1940 годам у сувязі з тым, што 12 заходніх ураджайных раёнаў Сталінградзкай вобласці ўвайшлі ў склад нова зарганізаваных у 1954 г. Каменскай і Балашоўскай вобласцяў.³⁴

Кліматычныя ўмовы Сталінградзкай вобласці не заўсёды спрыяльныя для разьвіцця зернявых культур.

"Вобласць ляжыць у зоне дзеяння сухавеяў, якія ў мінулым часта нішчылі пасевы і натуральныя кармавыя рэсурсы", - 35/

так характарызуе Сталінградзкую вобласць Большая Савецкая Эцыклапедыя.

Відаць і ў мінулым годзе сухавеі з Казахстану ў большай меры пранікалі ў Сталінградзкую й Астраханскую вобласці, чымся ў іншыя вобласці Ўсходу. Таму мімаволі ўзьнікае пытаньне, чаму нічога ў прэсе не паведамлялася аб пасьпяховым выкананні хлебнарыхтовак у ўраджайных і больш спрыяльных у кліматычных дачыненьнях Балашоўскай, Саратаўскай, Куйбышаўскай вобласцях? Сталінградзкая вобласць большыню нарыхтовак выканала пшаніцай, а проса было здадзена ўсяго толькі 3 млн. пудоў. Між тым, проса было засеена 450 тысяч га. Навет пры нізкім ураджаі агульны збор проса ў вобласці становіць ня менш 30 млн. пудоў, а ў

лік збожжанарыхтовак прынята толькі каля 9 працэнтаў агульнага збору. Пшаніца і іншыя культуры ў хлебанарыхтоўках складаюць звыш 70% агульнага збору. Прыпамінаецца выступленне сакратара Сталінградзкага абкому Грышына, які запэўніваў Хрушчова на нарадзе работнікаў сельскае гаспадаркі ў Саратаве ў сакавіку мінулага году, што вобласць займе пачэснае месца ў галіне вытворчасці збожжа.³⁶ Для выканання ўзятага забавязання партыйнае кіраўніцтва вобласці ў часе збожжанарыхтовак пакінула калгаснікам на працадні проса й кукурузу, а пшаніцу й іншыя зернявыя культуры накіравала на нарыхтовачныя пункты. Гэтым і аб'ясняюцца "посыпехі" Сталінградзкай вобласці.

Некалькі словаў аб выкананні збожжанарыхтовак 14 вобласцямі і 4 АССР г.эв. цэнтральнай нечарназёмнай зоны. Як ведама, гэтая зона прызначаная для вытворчасці прадуктаў жывёлагадоўлі. За выключэннем Кастромскай вобласці і Татарскай АССР, у зоне датэрмінова выканання збожжанарыхтоўкі і ўзятыя забавязанні для звышплянавай здачы хлеба. Збожжанарыхтоўкі ў нечарназёмнай зоне характарызуюцца наступнымі дадзенымі.

Т а б л і ц а 3

В о б л а с ь ц і		Весткі аб выкананні пляну	Звышплянавыя забавязанні ў млн. пудоў	Фактычнае выкананне забавяз. ў млн. пудоў	калі
Разанская	выкананы	4,00	вестак няма	30.8.55	
Маскоўская	выкананы на 105,3%	1,50	" "	2.9.55	
Арзамаская	выкананы	2,00	" "	6.9.55	
Бладзімірская	"	1,40	" "	7.9.55	
Тульская	"	1,20	" "	8.9.55	
Горкаўская	"	2,00	1	17.9.55	
Іванаўская	"	1,80	вестак няма	17.9.55	
Бранская	"	1,50	" "	17.9.55	
Кіраўская	"	2,60	" "	20.9.55	
Калуская	"	2,20	2,2	9.10.55	
Яраслаўская	"	0,40	вестак няма	1.11.55	
Калінінская	"	1,00	1	2.11.55	
Смаленская	"	1,24	1,24	3.11.55	
Мардоўская АССР	100,7 %	2,50	вестак няма	3.11.55	
Чуваская	выкананы	1,00	" "	10.9.55	
Марыйская	"	0,67	" "	16.9.55	

З табліцы відаць, што толькі з чатырох вобласцяў ёсць весткі аб выкананні ўзятых звыш пляну забавязанняў здачы збожжа.

Астальныя вобласці і АССР забавязаны ўзялі, але як яны іх выканалі, нічога ня ведама.

Выкананне пляну збожжанарыхтовак у цэласці ў СССР відаць із наступнай тавліцы.³⁷

Т а б л і ц а 4

Р э с п у б л і к і	Выкананне пляну	Звышплянавыя забавязаны ў млн. пудоў	Выкананне звышплянавых забавязанняў у млн. пудоў
РСФСР	у цэласці ў рэспубліцы	плян	выкананы
Украінская	выкананы	150	153,4
Малдаўская	"	4,7	5,5
Беларуская	"	3	1,24
Грузінская	"	1	1,16
Азербайджанская	"	0,73	няма вестак
Туркменская	выкананы на 102%	няма вест.	" "
Латыская	выкананы	забавязаны	ня ўзятыя
Эстонская	"	"	"
Кіргіская	"	"	"
Армянская	"	"	"
Таджыская	"	"	"
Узбэцкая	"	"	"
Казахская	П л я н н я в ы к а н а н ы		
Летувіская	"	"	"
Карэла-Фінская	"	"	"

Некалькі заўваг аб асаблівасцях выканання хлебнарыхтовак асобнымі рэспублікамі. Аб датэрміновым выкананні пляну Беларускай паведамлялася, што "падлічыўшы свае магчымасці, калгасы рэспублікі забавязаліся здаць і прадаць дзяржаве звыш пляну тры мільёны пудоў хлеба".³⁸ Зразумела, ніводзін з калгасаў не падлічваў магчымасцяў, колькі можна здаць дзяржаве хлеба звыш пляну. Тыя, што рэдагавалі паведамленне аб датэрміновым выкананні збожжанарыхтовак, разьлічвалі, што тры мільёны пудоў хлеба звыш пляну будзе ўзята з калгасаў. Аднак, пасьпяховая заява ня была выкананая. Толькі 21.12.1955 г. у паведамленні аб выкананні Беларускай нарыхтовак і закупаў бульбы было сыціпла адцемлена, што "калгасы рэспублікі здалі звыш пляну 1 264 тысяч пудоў хлеба".³⁹ Гэта дае падставы цьвердзіць, што і ў іншых рэспубліках узятыя забавязаны для звышплянавай здачы збсджа ня ўсюды былі выкананыя.

Ня лішнім будзе прыпомніць, што ў 1954 г. калгасы й саўгасы Беларусі таксама датэрмінова выканалі плян збожжанарыхтовак.

Было здадзена дзяржаве на 4 млн. 78 тысяч пудоў болей, чымся ў папярэднім годзе, - паведамлялася ў савецкай прэсе.

Церазьмернае выпампоўванне збожжа плянавымі і звышплянавымі нарыхтоўкамі ня толькі абясцэньвае натуральную аплату працадзён, але ў многіх калгасах адмоўна ўплывае на ўраджай наступнага году. Гэтак у перадавым артыкуле "За круты ўздым сельскае гаспадаркі" ў "Советской Белоруссии" за 20.1.1956 г., побач з захапленнямі аб "гэніяльных намерах" у дырэктывах XX з'езду КПСС у шостым пяцігоднім пляне, пісалася:

"Сур'ёзную трывогу выклікае й ход засыпкі насення яравых культур. У радзе сельгасарцеляў не хапае значнае колькасці насення зернявых, тэхнічных культур, бульбы і траваў".

Але алярмы газэт мала памагаюць калгасам. Сакратар ЦК камуністычнай партыі Беларусі Патолічаў на XXII з'ездзе партыі БССР сказаў:

"Усім калгасам, у якіх не хапае насення, неабходна яго знайсці". 40/

Летува плян хлебнарыхтовак хаця і выканала, але ніякіх забавязанняў звышплянавай здачы не ўзяла. Латвія таксама хлебнарыхтоўкі выканала, але спосабам дагэтуль у практыцы не тарнаваным. У паведамленні пляну сказана:

"Калгасамі рэспублікі ў лік пляну нарыхтовак зерня згодна з пастановай ураду здадзена значную колькасць прадуктаў жывёлагадсўлі. Здача хлеба прадужаецца". 41/

Аб засухах на цальнягох ужо дастаткова прыводзілася фактаў. Аднак да апошняга часу ў савецкай прэсе страта ўраджаю прыхоўваецца дрэнным даглядам пасеваў, недастатковым захоўваннем вільгаці вясной на палёх, не сваячасовым ворывам і іншымі прычынамі. Паранейшаму настойліва прапагуецца, што цальняговыя землі здольныя прыносіць высокія ўраджаі зернявых культур.

"Усё лета стэп наведвалі сухавеі, земляныя буры агалялі пшанічныя карэньні, бездажджоўе цягнулася да канца ліпеня. Трава ад сьпёкі пасохла, зацвярдзела як дрот, а збожжа на паднятым цальнягу выжыла"⁴²

Зразумела, сям-там збожжа магло выжыць, але ўраджаяў даць не магло. Больш аб'ектыўнае азначэнне якасці цальняговых земляў даў заслужаны дзеяч навукі Казахскай ССР М. Баранаў у артыкуле "Шляхі павышэння ўраджайнасці цальняговых земляў". Ён цвёрдзіць:

"Усім ім /вобласьцям асваення цальняговых земляў Казахстану/ у большай або меншай меры свая адна супольная законамернасць - недахоп на працягу вегетацыйнага перыяду вільгаці ў глебе для атрымання сталага ўраджаю зернявых культур... Гэтая законамернасць, але толькі з большай сілай, дала аб сабе знаць у бягучым годзе".⁴³

Паводля цвёрджання М.Баранава, ураджаі на цальнягу былі ў мінулым годзе ад 2 да 2,5 цнт. з гектара. Прычынай неўраджаю ў Казахстане была засуха. Аднак нявыкананне звышплянавай здачы збожжа ў радзе вобласцяў сьветчыць, што ў эўрапейскай часці краіны ўраджаі зернявых быў ніжэй нармальнага.

Вось некалькі фактаў. На Камышынскай сэлекцыйнай станцыі Сталінградзкай вобласці ў 1955 годзе з 320 гектараў яравой пшаніцы знята па 9,9 цэнтнара з гектара, а з 143 гектараў атрымана 8,3 цнт. зімавой пшаніцы.⁴⁴ Ясна, умовы для атрымання ўраджаю на сэлекцыйнай станцыі непараўнальна лепшыя, чымся ў калгасах. Аб гэтым сьветчыць ураджаі у калгасе ім. Горкага Сярэдня-Ахтубінскага раёну Сталінградзкай вобласці. Там ураджаі пшаніцы даў 8 цнт. з га.⁴⁵

Тамбоўская вобласць, як ведама, ня толькі выканала плян хлебанарыхтовак, але й перавыканала забавязанні звыш плянавай здачы хлеба. Але заступнік старшыні аблвыканкому ў сваім артыкуле змушаны быў прызнацца, што

"ў такіх раёнах, як Пакрова-Марфінскі, Знаменскі, Уліцкі, Інжавінскі і Гаўрылаўскі ўраджаі быў сабраны ад 8 да 11 цнт. з га".⁴⁶

Яшчэ больш нізкія ўраджаі зернявых культур былі ў іншых частках Савецкага Саюзу. У Беларусі сакратар Маладэчанскага аблвыканкому на абласной партыйнай канфэрэнцыі сказаў:

"Ураджаінасьць зернявых культур у 1955 годзе аказалася ніжэйшай, чымся ў 1953 г." ⁴⁷

У калгасе імя Сталіна Сьвяцілавіцкага раёну Гомельскай вобласці ўраджаі зернявых культур складаў 3-4 цнт. з гектара.⁴⁸ Яшчэ ніжэйшыя ўраджаі былі ў Горадзенскай вобласці. На сходзе калгаснікаў старшыня калгасу "Свабода" Іўеўскага раёну паведаміў, што сярэдні ўраджаі зернявых культур выносіць 2 цнт. з гектара.⁴⁹

Нізкія ўраджаі яравых культур у сярэднім поясе аб'ясняюцца значным расшырэньнем пасеваў кукурузы. Пад пасевы кукурузы былі

адведзеныя ўраджайныя землі, якія раней засеіваліся ячменям, яравой пшаніцай, аўсом. Пад кукурузу тасам было выкарыстанае дэфіцытнае натуральнае ўгнаенне, безь якога ў сярэднім поясе пасевы не даюць нармальных ураджаяў за выняткам грэчкі. У выніку хрушчоўскіх эксперыментаў ураджай яравых культур і бульбы ў мінулым годзе быў нізкі, а кукуруза дала яшчэ горшыя рэзультаты. Гэта пацвердзіў і міністар сельскай гаспадаркі СССР Мацкевіч на нарадзе авечкаводаў. Ён сказаў:

"У некаторых калгасах, дзе кукурузу пачалі культываваць нядаўна, былі дапушчаныя сур'ёзныя недахопы ў разводжанні гэтай культуры, у выніку чаго тут сабраны нізкі ўраджай. Асабліва дрэнна было пастаўленае разводжанне кукурузы ў многіх калгасах Узбэцкай, Летувіскай, Латыскай, Кіргіскай і Эстонскай рэспубліках, а так-жа ў радзе вобласцяў Расейскай Федэрацыі".⁵⁰

На абласной нарадзе ў Разані дзеля падагульнення дасвятчанняў у галіне разьвядзеньня кукурузы выявілася, што вобласць у цэласьці далёка ня выканала сваіх забавязаньняў па ўраджайнасьці кукурузы. У Караблінскім і Шэлухоўскім раёнах была атрыманая толькі зьлёная маса па 32 цнт. з га.⁵¹ Навет у Растоўскай вобласьці ў Весялоўскім раёне сярэдні ўраджай кукурузы выносіў усяго толькі 9,2 цнт. з га.⁵²

У Новасібірскай вобласьці пасеяна 204 гэктары кукурузы. Збор зьлёнай масы кукурузы аказаўся зусім нізкі, а кіяхі малочна-васковай сьпеласьці вырасьцілі толькі нямногія калгасы і саўгасы.⁵³

Нязьдзеісьненыя надзеі на атрыманьне зерня з цальняговых земляў і няўдалы эксперымэнт з кукурузай не апраўдалі разьлікаў савецкага ўраду. Да часу хлебнарыхтовак прыйшлося прыняць вынятковыя меры дзеля атрыманьня хлеба. Аднай з такіх мераў было дадатковае выпампоўваньне хлеба згодна гэтак званых забавязаньняў калгасаў здаць збсжжа звыш пляну. Былі так-жа ўжытыя захады, як можна хутчэй правесьці нарыхтоўкі ў вобласьцях высокіх ураджаяў, прыкладам на Украіне і ў цэнтральным чарназёмным поясе.

Для гэтай мэты на хлебнарыхтоўкі былі накіраваныя з гарадоў тысячы работнікаў і чыноўнікаў. Зусім ня прыпадкова ў паведамленьнях аб выкананьні хлебнарыхтовак гаварылася:

"Калгасьнікі, работнікі МТС і саўгасаў Пензенскай вобласьці пры актыўнай помачы работнікаў, інжынера-тэхнічных работнікаў і чыноўнікаў гарадоў і

раённых цэнтраў, выконваючы гістарычныя пастановы пленумаў ЦК КПСС дзеля далейшага ўздыму сельскае гаспадаркі, шырока разгарнуўшы сацыялістычнае спаборніцтва за дастойнае спатканьне XX зьезду камуністычнай партыі, датэрмінова выканалі дзяржаўны плян хлебнарыхтовак". 54

Значная роля ў хлебнарыхтоўках адведзеная так-жа работнікам і служачым прадпрыемстваў гарадоў у Сталінскай і Ульянаўскай вобласцях. Значыцца, хлебнарыхтоўкі ў мінулым годзе праходзілі зь вялікімі цяжкасьцямі. У дапамогу камуністам у калгасах партыя была змушаная здымаць работнікаў з прадпрыемстваў, каб хутчэй накіраваць збожжа на нарыхтовачныя пункты.

III

У савецкай прэсе часта зьмяшчаюцца вялікія артыкулы аб посьпехах асобных перадавых калгасаў. У артыкулах прыводзяцца лічбы дадзеныя аб павялічэньні валавых збораў зерня за кошт кукурузы. Паведамляецца аб мільённых даходах калгасаў, атрыманых за здадзеную дзяржаве прадукцыю. Аднак сярод гэтых посьпехаў рэдка падаюцца весткі аб аплаце працадзён. Усюды і заўсёды канкрэтныя лічбы заменьваюцца агульнай фразай "значнага павышэньня аплаты працадня". Нізкая аплата працадзён у калгасах зьяўляецца вынікам церазьмерна вялікіх нормаў хлебнарыхтовак. Прывядзём некалькі прыкладаў. У калгасе ім. Молатава Сквірскага раёну Кіеўскай вобласці збор зернявых культур выносіў 18 цнт. з га. Калгасам здадзена дзяржаве 5.200 цнт. збожжа, 5.600 было адведзена на корм скаціне. Калгаснікам было выдана толькі па 2,5 кіляграмаў збожжа. 55

У ўраджайнай Палтаўскай вобласці ў калгасах ім. Калініна Карлаўскага раёну калгас мільянэр, здаўшы дзяржаве 12.480 цнт. збожжа, аплаціў калгаснікам працадзень па 3 кіляграмы збожжа і па 5 рублёў. 56 Гэта аплата працадня ў газэце была адцёмленая, як вынятковая высокая.

Перадавы калгас цэнтральнага чарнэзёмнага пояса "Шлях да камунізму" Мцэнскага раёну Арлоўскай вобласці мае 5.100 га ворнай зямлі і сенажацяў. Валавы збор збожжа ў калгасе выносіў 27.278 цнт. Яшчэ вясной, зразумела не бяз націску кіраўнікоў калгасу, для атрымання высокага ўраджаю кананпель

"калгасьнікі шостаі брыгады аддалі пад канапляньнікі свае прысялібныя вучасткі, а іхныя агароды былі перанесены на іншыя землі. У вастальных сямёх брыгадах пад канапляньнікі выкарыстання былі адрэзкі ад прысялібных вучасткаў". 57

Пэралічыўшы дасягненьні калгасу і адцеміўшы высокую сьведасьць калгасьнікаў, артыкул аб калгасе "Шлях да камунізму" заканчваецца паведамленьнем:

"Павялічыліся выдачы прадуктаў і грошаў на працадзень, за 1955 год /калгасьнікам/ будзе выдана па 2 кіляграмы збожжа і па 3 рублі". 58.

Няма патрэбы пераконваць аб мізэрнасьці аплаты працадзя.

Яшчэ бяднейшая аплата працадзя ў калгасах нечарназёмнага поясу. Гэтак у калгасе "Шлях сацыялізму" Дабрускага раёну Гомельскай вобласьці

"калгасьнікі атрымалі ў гэтым годзе на кожны працадзень па кіляграму збожжа, рубель грашыма, тры кіляграмы бульбы", -

не бяз гордасьці заявіў старшыня калгасу на рэспубліканскай нарадзе калгасаў. 59

Калгас "Расьсьвет" Дрыбінскага раёну Магілёўскай вобласьці адзін зь першых выканаў хлебнарыхтоўкі. Як паведамляе газэта, у гэтым калгасе

"У бягучым годзе на кожны працадзень арцель выдае па 3 кіляграмы збожжа, па 12 кдг. сілосу з кукурузы, па 2 кіляграмы кансэрваванах кіяхоў і па 16 рублёў грашыма... Сярэдні заробтак калгасьніка арцелі сяла Калінаўка ў 1955 г. выносіў: 8 тысяч рублёў грашыма, 1.500 кдг. збожжа, 6 тонаў кукурузнага сілосу і адна тона кансэрваванах кіяхоў". 60

Паведамленьне аб такой высокай аплаце працадзя ў газэце было надрукаванае тоўстым шрыфтам.

Дасягненьням калгасу вёскі Калінаўка "Правда" за 4 лістапада 1955 г. прысьвяціла спэцыяльны ўкладны ліст. У артыкуле "Пэрспэктыўны плян ператвараецца ў жыцьцё" вельмі падрабна пералічаліся дасягненьні калгасу і прыводзіліся параўнаньні з папярэднімі гадамі. Настойліва праводзілася думка, што калгас дасягнуў такіх посьпехаў у выніку значнага расшырэньня пасеваў кукурузы. Грашовы даход калгасу вынясе 4,5-5 мільёнаў рублёў. "Правда" не абыйшла моўчкі і аплаты працадзя ў калгасе.

"У гэтым годзе на кожны працадзень будзе выдана 2,5 кдг. збожжа. Даходы арцелі дазваляюць так-жа выдаць 16-18 рублёў грашыма".

Але трохі ніжэй "Правда" паведамляе, што калгасьнікі абмяркоўваюць "цікавыя прапановы распадзелу даходаў".

"Думкі многіх калгаснікаў зводзяцца да таго, каб выдаць на працадзень не 16-18, а 8-10 рублёў, а за кошт астальных сяродкаў стварыць фонд для перабудоўкі сяла, прыкладам, у вышыні мільёну рублёў".

Такім чынам, менш чымся церазь месяц аплата працадня калгаснікам значна зьмянілася: зьменшаная выдача збожжа, кукурузны сілос выключаны з аплаты, а грашовая аплата абніжаная на палавіну. Праўда, калгас сяла Калінаўка стаўся вельмі папулярным. Ён ня зыходзіць з бачынаў газэт. Аб калгасе гаварыў і Хрушчоў на нарадзе работнікаў сельскае гаспадаркі ў Ташкенцыце.⁶¹

Усюды нізкая аплата працы навет у перадавых калгасах сьветчыць, што партыя і ўрад СССР для павялічэньня збожжанарыхтовак ня лічыліся з устанавленымі нормаў нарыхтовак і закупаў збожжа. Шляхам сыстэмы забавязаньняў звыш плянавай здачы збожжа дзяржаве моцна абнізілася аплата працадня.

Аб разьмерах ураджаю ў 1955 г. упершыню было заяўлена Л. Кановічам у ягоным дакладзе на ўрачыстым паседжаньні Маскоўскага савету 6 лістапада 1955 г. Ён сказаў:

"У гэтым, 1955 годзе, ня гледзячы на няспрыяльныя кліматычныя ўмовы, асабліва ў Казахстане, збор ураджаю ў цэлым у дзяржаве больш высокі, чымся ў мінулым годзе, - збожжа нарыхтована на 1 лістапада больш, чымся ў 1954 годзе, на 129 мільёнаў пудоў".⁶²

Церазь месяц "Сельское хозяйство" ў перадавічым артыкуле "Ўсебакова падвесьці вынікі сельскагаспадарскага году" паведамляла:

"Ня гледзячы на няспрыяльныя ўмовы пагоды, у Казахстане і некаторых іншых раёнах, у цэласьці ў краіне ўжо нарыхтована збожжа на 135 млн. пудоў болей, чымся ў 1954 годзе".⁶³

Паведамленьня вышэй нязначныя посьпехі збожжанарыхтовак у параўнаньні з 1954 годам ня вельмі пераконваюць, што "збор ураджаю ў цэласьці ў краіне болей высокі, чымся ў мінулым годзе". Збожжанарыхтоўкі ў мінулым годзе ня былі ўв'язваныя з валавым зборам збожжа, а выконваліся згодна зь дзяржаўнымі плянавымі патрэбамі ў хлебных рэсурсах.

Для ўстанаўленьня валавога збору збожжа ў Савецкім Саюзе часткова кідаюць сьвятло лічбовыя дадзеньня, якія падаў міністар саўгасаў СССР І. Бэнэдыктаў амэрыканскай сельскагаспадарскай дэ-

легацыі ў жніўні мінулага году. На запытаньне Амэрыканцаў, які чакаецца валавы збор збожжа ў 1955 годзе, Бэнэдыктаў заявіў, што пляны, устаноўленыя пры Сталіне ў пачатку пяцігодкі на атрымання 8 мільярдаў /130 млн. тон/, перагледжаныя. Ураджай збожжа ў 1954 годзе быў вышэй 6 мільярдаў пудоў /97,9 млн. тон/. Зьніжаны плян валавога збору збожжа на 1955 г. сабраць 7 мільярдаў пудоў /114 млн. тон/ ня будзе дасягнуты⁶⁴, - сказаў Бэнэдыктаў амэрыканскай сельскагаспадарскай дэлегацыі. У савецкай прэсе аб гутарцы Бэнэдыктава з амэрыканскай дэлегацыяй паведамлялася. Гутарка адбылася 20 жніўня 1955 г., аднак, ніякія лічбовыя дадзеныя, паведамленыя Бэнэдыктавым, у савецкай прэсе ня былі апублікаваныя.

Трэба думаць, што Бэнэдыктаў, паведамляючы амэрыканскай дэлегацыі аб валавых зборах збожжа ў 1954 годзе і аб чаканым зборы ў 1955 г., быў вельмі асьцярожны. Ён толькі часткова паведаміў аб нізкім стане вытворчасці збожжа ў СССР. Засуха на цальнягу і ў іншых мясцовасьцях, нізкая ўраджайнасьць зернявых у калгасах, няўдалы ўсесаюзны экспэрымэнт з пасевамі кукурузы, новыя прыёмы для павялічэньня хлебнарыхтовак у 1955 годзе, а таксама паддзеньня лічбы Бэнэдыктавым даюць падставы ўгадываць, што валавы збор збожжа ў СССР у мінулым годзе выносіў 6,3-6,5 мільярдаў пудоў /103,28-106,56 млн. тон/. Павялічэньне нарыхтовак збожжа ў калгасах у параўнаньні з 1954 годам было праведзенае за кошт зьмяншэньня натуральнай аплаты працадзя.

Магчыма, што ў афіцыйным паведамленьні будзе паказаны больш высокі валавы збор збожжа. Для гэтага цяпер праводзіцца адпаведная падрыхтоўка для ўключэньня ў валавы збор і сілосу зь недаспелых кукурузных кіяхоў. Ня выпадкова газэта "Сельское хозяйство" 18-верасьня 1955 г. у артыкуле "Новы парадак плянаваньня ў дзеяньні" зазначае:

"Апрача таго, кансэрвуюцца вялікая колькасьць кіяхоў, кажны гэктар у пераводзе на сухое зерне дае цяпер па сорок цэнтнараў зерня кукурузы".

Г. Маленкаў ў справаздаўчым дакладзе XIX зьезду партыі аб дзейнасьці ЦК ВКП/б/ 5 сьнежня 1952 году сказаў:

"Прадукцыя збожжа была даведзеная да даваеннага ўзроўня на трэці год пасля заканчэньня вайны і ў наступных гадох павялічвалася пры адначасным росьце таварнага збожжа. У бягучым 1952 годзе валавы ўра-

джай збожжа вынес 8 мільярдаў пудоў... Такім чынам, збожжавая праблема, якая ўважалася найбольш войстрай і сур'ёзнай праблемай, разьвязаная пасьпяхова, разьвязаная канчальна й беспаваротна".65

Цьверджаньні Маленкава на XIX зьездзе партыі не адказваюць запраўднасьці. Не апраўдаліся разьлікі і Хрушчова, які на пленуме ЦК КПСС 23 лютага 1954 году патрабаваў:

"каб ужо ў 1954 і 1955 гадох значна павысіць валавы збор збожжа, а дзяржаўныя нарыхтоўкі і закупы збожжа - ўвялічыць прынамся на 35-40 % у параўнаньні з 1953 годам".66

Абвешчаны 15 студзеня 1956 году праект дырэктываў XX зьезду КПСС у шостым пяцігодным пляне разьвіцьця народнае гаспадаркі СССР на 1956-1960 гады прадугледжвае:

"давесьці да 1960 году валавы збор збожжа да 180 млн. тон - 11 мільярдаў пудоў".67

Такое заданьне за адну пяцігодку амаль нявыканальнае. Пятая пяцігодка ня прынесла спадзяванага павялічэньня збору збожжа, хаця камуністычная партыя на працягу апошніх трох год зьвяртала на сельскую гаспадарку асабліваю ўвагу.

Рэзультаты валавых збораў збожжа толькі за апошнія гады даюць падставы цьвердзіць, што:

1. Калгасна-саўгасная сельская гаспадарка СССР пакуль што ня мае адзнакаў перамагчы існуючага крызысу. Яна паранейшаму не забясьпечвае насельніцтва прадуктамі выжыўленьня, а прамысловасьці сыравінай.

2. Затраты працы й матэрыяльных цэннасьцяў на ўключэньне цалнавых земляў у гаспадарскую апрацоўку не ўдаліся. Кліматычныя асаблівасьці ў мясцох асваеньня цальнягу не даюць моцных абаснаваньняў на атрыманьне цьвёрдых і сталых ураджаяў.

3. Практыка масавага разьвядзеньня кукурузы ў зонах зь няспрыяльным кліматам для разьвіцьця гэтае культуры не дала чаканых вынікаў.

4. Масавае пасыланьне работнікаў, служачых і студэнтаў на сезонныя працы ў калгасах не апраўдваеца і павышэньню прадуктыўнасьці працы ў калгасах не памагае.

5. Поўнае падпарадкаваньне калгасаў інтарэсам савецкае дзяржавы, мізэрная аплата працы калгаснікаў яшчэ больш узмоцнілі пасыўны супраціў арцельнай форме землякарыстаньня.

Бібліографічні записки

1. Социалистическое сельское хозяйство, 1955, №5, бач.13.
2. Киселев Н. Чему учат итоги сельскохозяйственного года.
"Партийная жизнь", 1955, сентябрь, №17, бач.11.
3. "Комсомольская правда", 20.VIII.1955.
4. "Сельское хозяйство", 6.VIII.1955.
5. "Правда", 13.IX.1955.
6. "Сельское хозяйство", 6.VIII.1955.
7. "Известия", 6.VIII. 1955.
8. "Сельское хозяйство", 6.VIII.1955.
9. "Сельское хозяйство", 18.IX.1955.
10. "Сельское хозяйство", 27.IX.1955.
11. Там-жа.
12. "Советская Эстония", 28.IX.1955.
13. "Советская Эстония", 15.IX.1955.
14. "Правда Украины", 27.VIII.1955.
15. "Сельское хозяйство", 16.IX.1955.
16. "Сельское хозяйство", 6.IX.1955.
17. "Сельское хозяйство", 24.IX.1955.
18. "Сельское хозяйство", 16.IX.1955.
19. "Казакстанская Правда", 6.IX.1955.
20. "Сельское хозяйство", 28.IX.1955.
21. "Советская Белоруссия", 23.IX.1955.
22. "Сельское хозяйство", 22.IX.1955.
23. "Сельское хозяйство", 9.VIII.1955.
24. "Neue Züricher Zeitung", 4.X.1955.
25. "Сельское хозяйство", 21.VIII.1955.
26. "Правда Украины", 23.IX.1955.
27. "Сельское хозяйство", 27.XI.1955.
28. "Правда", 27.XI.1955.
29. "Экономическая география СССР", Москва, 1954, бач.53.
30. "Сельское хозяйство", 23.VIII.1955.
31. Таблиця, апрацьована згодна наведанимленью савецкай прэсы.
32. "Сельское хозяйство", 5.IX.1955.
33. Лічбовыя дадзеныя за 1928, 1933 і 1937 гады ўзяты із

"Сельскохозяйственной Энциклопедии СССР", Москва, 1940, т.2, б. 102. Пашеўная плошча за 1940 год узятая із БСЭ, Москва, 1947, том 52, бач.635.

34. "Указ прэзидиума Вярховнага Савета", 6.I.1954.

35. БСЭ, Москва, 1947, том 52, бач. 632.

36. "Сельское хозяйство", 18.III.1955.

37. Табліца, апрацаваная згодна прэсавых паведамленьняў.

38. "Сельское хозяйство", 28.IX. 1955.

39. "Сельское хозяйство", 21.XII.1955.

40. "Звязда", 26.I.1956.

41. "Сельское хозяйство", 19.X.1955.

42. "Казахская правда", 6.IX.1955.

43. "Казахская правда", 21.IX.1955.

44. "Сельское хозяйство", 17.XII.1955.

45. "Сельское хозяйство", 17.XII.1955.

46. "Сельское хозяйство", 20.XII.1955.

47. "Советская Белоруссия", 24.XII.1955.

48. "Советская Белоруссия", 20.XI.1955.

49. "Советская Белоруссия", 17.XII.1955.

50. "Советская Белоруссия", 19.XI.1955.

51. "Сельское хозяйство", 4.XII.1955.

52. Там-жа.

53. "Сельское хозяйство", 18.XII.1955.

54. "Сельское хозяйство", 16.IX.1955.

55. "Сельское хозяйство", 5.IX.1955.

56. "Правда Украины", 22.X.1955.

57. "Сельское хозяйство", 11.XII.1955.

58. Там-жа.

59. "Звязда", 29.XI.1955.

60. "Советская Белоруссия", 22.XI.1955.

61. "Сельское хозяйство", 21.XII.1955.

62. "Правда", 7.XI.1955.

63. "Сельское хозяйство", 2.XII.1955.

64. "The New York Times", 21.VIII.1955; Паведамленьне спецыяльнага карэспандэнта Масквы W. Hangelal.

65. Маленк^{аў} Г. Справаздачны даклад XIX зьезду партыі аб працы Цэнтральнага Камітэту ВКП/б/, Масква, 1952, бач.48.

66. "Правда", 21.III.1954.

67. "Правда", 15.I.1956.

Т. Д а ў л е ч ы н

САВЕЦКІЯ МЭТАДЫ ЗМАГАНЬНЯ ЗА ДЫСЦЫПЛІНУ ПРАЦЫ

ДА XX ЗЬЕЗДУ КПСС

Сярод мэтадаў, якімі карыстаецца савецкі рэжым для павышэньня інтэнсыўнасьці працы работнікаў і служачых, вырашальную ролю іграе беспасярэдны адміністрацыйны ціск, накіраваны на ламаньне ў корані ўсякага супраціву з боку працоўных супраць аднабока накінутых ім умоваў працы. Эканамічны ціск, які выражаецца ў шырокім тарнаваньні выпрацоўнай сыстэмы, сыстэмы аплаты працы¹, часта ў яе найбольш жорсткай форме - прагрэсыўнай выпрацоўкі, дзеля раду прыкладаў, уласцівых савецкай гаспадарскай сыстэме, не дае жаданага ад яго эфэкту. У выніку гэтага савецкі ўрад хапаецца за найбольш даступную для яго зброю - за адміністрацыйна-судовы прымус працы. Пры гэтым, дыктатарскі рэжым, які адхіляе ўсякі ўдзел працоўных у вырашэньнях пытаньняў працы, карыстаецца манаполіяй у выбары дзяржаўнага прымусу; граніцай для яго зьяўляецца толькі магчымасьць практычнага ажыццяўленьня мерапрыемстваў, але ня публічная апінія або маральна-этычныя меркаваньні. Савецкія-ж прафсаюзы, зь неабмежаваным угодніцтвам выконваючы волю камуністычнай партыі, пакрываюць сабой антысацыяльныя мерапрыемствы савецкага ўраду і, тым самым, адкрыта здраджваюць інтарэсы працоўных. Дастаткова паказаць на тое, што звычайна найбольш жорсткія меры савецкага ўраду супраць работнікаў і служачых праводзяцца зь ініцыятывы савецкіх прафсаюзаў.²

Ня лішнім будзе адцеміць тут адно непаразуменьне што да пабуджальных матываў, якія ляжаць у васьнове дзяржаўных мераў прымусу ў працы ў СССР. У заходня-эўрапейскай прэсе, беспасярэдна або пасярэдна, выказваўся пагляд, што гэтыя меры падыктаваныя

асабліва сьцямі характару расейскага і іншых народаў СССР, якія, быццам, схільныя да лёгкадумных дачыненняў да працы. Не задзежываючыся на пытаньні психалёгіі і культуры працы насельніцтва Савецкага Саюзу, зьвернем увагу толькі на тое, што гады панаваньня камуністычнага рэжыму ў г.зв. народна-дэмакратычных краінах паказалі няправільнасьць меркаваньняў, якія прабуюць апраўдваць савецкія мерапрыемствы ў галіне працы працоўнай психалёгіяй савецкага насельніцтва; у гэтых краінах уведзенае таксама "перадавое працоўнае законодаўства" і вядзецца сыстэматычная кампанія ў кірунку інтэнсыфікацыі працы і ўмацаваньня працоўнай дыцыпліны, хаця яшчэ толькі ў пачаткавых формах. Не пападаюць у мэту таксама цьверджаньні савецкіх спэцыялістых у пытаньнях працоўнага права аб тым, што савецкая дзяржава хапалася за суровыя меры ў галіне працы работнікаў і служачых выключна з надзвычайных меркаваньняў, прыкладам, у выпадку ваеннай небясьпекі.³ У запраўднасьці гэтыя мерапрыемствы савецкага ўраду выплываюць із сутнасьці камуністычнага рэжыму, і гісторыя савецкага працоўнага законодаўства ёсьць гісторыяй паступсвага наступу на працоўныя правы работнікаў і служачых.

Зьілюструем гэта на некаторых прыкладах: прыняты ў 1922 г. кодэкс законаў аб працы РСФСР і адпаведныя кодэксы іншых саюзных рэспублік дапускалі званьненьне работніка і служачага за незьяўленьне на працу звыш 6 дзён у месяц агульнай сумы або звыш 3 дзён падрад⁴; але ў 1927 г. быў заведзены парадак, згодна якога званьненьне тарнавалася ўжо за незьяўленьне на працу на працягу 3 дзён у месяц агульнай сумы; хутка пасля гэтага пастанова СНК СССР з 6 сакавіка 1929 г. давала права дырэктарам прадпрыемстваў звальняць работнікаў і служачых на падставе собскага распараджэньня бяз санкцыі Расцэнна-канфліктнай камісіі, якая да гэтага часу была абавязковай; пастанова СНК СССР з 15 лістапада 1932 году прадугледжвала званьненьне работніка або служачага з высяленьнем з памешканьня ў доме прадпрыемства або ўстанова за пропуск аднаго толькі працоўнага дня ў працягу месяца; і, напаследак, загад Прэзыдыюму Вярхоўнага Савету з 26 чэрвеня 1940 г. спазьненьне на працу, таксама як і самавольны пераход на іншае месца працы абвесьціў крываўна-караўнай дзейнасьцю.⁵ Раўналежна з гэтым ішло і павялічэньне працоўнага дня.

Да 1940 г. раўналежна з 8-мі гадзінным працоўным днём, які быў тарнаваны ў бальшыні прадпрыемстваў у СССР, былі яшчэ прадпрыемствы з 6-ці і 7-мі гадзінным працоўным днём. У 1940 годзе шасьцігадзінны працоўны дзень на прадпрыемствах быў заменены сямігадзінным, 7-мі гадзінны - 8-мі гадзінным працоўным днём; для моладзі ад 16 да 18 год 6-ці гадзінны працоўны дзень быў заменены 8-мі гадзінным, для служачых быў уведзены, замест абавязваючага ад Кастрычніцкай рэвалюцыі 6-ці гадзіннага працоўнага дня, 8-мі гадзінны працоўны дзень.

Трэба сказаць, што гісторыя савецкага працоўнага законодаўства зьмяшчае ў сабе мноства фактаў, якія сьведчаць аб эксплятатарскім характары бальшавіцкага рэжыму. Але гэты артыкул мае за заданьне асьвятленьне цяпер дзеючага палажэньня і ўглыбляцца ў гісторыю, нажаль, ня можа.

Адміністрацыйныя меры прымусу да працы

У цяперашні час у Савецкім Саюзе адміністрацыйныя меры ўжываюцца як для прымусу ўступаньня ў працоўныя праваданыненьні, гэтак і для падтрыманьня ўстаноўленага працоўнага рэжыму на прадпрыемствах і ў установах.

Савецкая дзяржава цэлы рад катэгорыяў насельніцтва ў законодаўчым парадку прыцягвае да працы і забавязвае кожнага працаваць там, дзе яму вызначаць дзяржаўныя органы. Гэта датычыць, папершае, вучняў г.зв. школаў працоўных рэзэрваў. Паводля існуючага законодаўства⁶, падросьці пачынаючы з 14-гадовага веку мабілізуюцца для абвучэньня іх у школах працоўных рэзэрваў - рамесьніцкіх школах, чыгуначных школах і школах хвабрычна-завадскога абвучэньня. Гэтыя людзі на працягу двух год у рамесьніцкіх і чыгуначных школах і на працягу 6-ці месяцаў у школах хвабрычна-завадскога абвучэньня прымусова вывучаюць тыя прафэсіі, якія для іх выбяруць органы ўлады, а пасля заканчэньня абвучэньня абавязаныя працаваць 4 гады падрад узноў такія паводля накіраваньня адпаведных дзяржаўных органаў. На сыстэму абвучэньня, тарнаваную ў рамесьніцкіх школах у прамысловасьці, у 1953 г. пераведзенае таксама прыгатаваньне кваліфікаваных мэханізатарскіх кадраў для МТС. Існуючыя да таго часу школы мэханізацыі былі рэарганізаваныя ў школы ФЗО мэханізацыі сельскае гаспадаркі

з шасцімесячным і аднагадовым тэрмінам абвучання. Асобы, якія скончылі гэтыя школы, забавязаныя былі працаваць у МТС і саўгасах ня менш двух год.⁷

Падругое, асобы, што скончылі вышэйшыя і сярэднія спецыяльныя навучальныя ўстановы, забавязаныя былі працаваць у вызначаных месцах згодна распараджэнняў адпаведных міністэрстваў або падпарадкаваных ім уладаў ня менш трох год.⁸ Неабходна падчыркнуць, што ў запраўднасьці тэрмін абавязкавай працы гэтых людзей зьяўляецца неабмежаваным. На іх, як і на ўсіх работнікаў і служачых, пашыраецца загад з 26 чэрвеня 1940 г., забараняючы пакідаць працу на прадпрыемстве ці ўстанове без дазволу адміністрацыі. Адбыццё чатырохгадовага тэрміну працы для скончўшых школы працоўных рэзерваў і трохгадовага - для спецыялістых, скончўшых вышэйшыя і сярэднія спецыяльныя навучальныя ўстановы, падставай для пакідання працы службы ня можа.

Усе гэтыя тэрміны маюць толькі тое значэнне, што на працягу гэтага часу спецыялісты з вышэйшай і сярэдняй асьветаю і маладыя кваліфікаваныя работнікі знаходзяцца ў спецыяльным працоўным палажэнні ў параўнаньні зь іншымі работнікамі і служачымі. Прыкладам, асобы, што скончылі школы працоўных рэзерваў, на працягу чатырох год уважаюцца змабілізаванымі і знаходзяцца на асобным уліку дзяржаўных працоўных рэзерваў; яны могуць быць пераведзены на любое іншае прадпрыемства і на любой падставе; асобы, што скончылі вышэйшыя і сярэднія навучальныя ўстановы, на працягу трох год ня могуць паступіць на іншую працу паводля свайго выбару у тым выпадку, калі яны былі звольненыя з прадпрыемства або ўстановы, у якіх працавалі, незалежна ад прычыны звальнення - на падставе скарачэння штатаў, ліквідацыі прадпрыемства або цэху і г.д., і ў такім выпадку яны мусяць працаваць там, куды іх накіруе ворган, у распараджэнні якога яны знаходзяцца.

Патрэўнае, шырокага кола спецыялістых, кваліфікаваных работнікаў і служачых датычыць загад Прэзідыюму Вярхоўнага Савету СССР з 19 кастрычніка 1940 г.⁹ аб абавязковым пераводзе работнікаў з адных прадпрыемстваў і ўстановаў у іншыя. Згодна гэтага загаду могуць быць пераведзеныя ў вабавязковым парадку інжынеры, канструктары, тэхнікі, майстры, эканамісты, фінансавыя і плянавыя працаўнікі, а так-жа кваліфікаваныя работнікі, пачынаючы з 6-ае

групы і вышэй. Правам пераводу карыстаюцца міністры СССР, міністры топліўнай прамысловасці РСФСР, УССР, БССР, міністар лясной прамысловасці РСФСР, міністар камунальнае гаспадаркі РСФСР, міністар жыллёва-грамадзкага будаўніцтва РСФСР, начальнік Галоўпоўначморшляху, старшыня Камітэту ў справах архітэктуры пры Савеце Міністраў СССР. Пералічаныя міністры і кіраўнікі ведамстваў могуць карыстацца правам пераводу спецыялістых, работнікаў і служачых незалежна ад тэрытарыяльнага палажэння прадпрыемстваў і ўстановаў.

Калі мець наўвеце, што ў 1954 годзе школы працоўных рэзерваў у прамысловасці, транспарце і сельскай гаспадарцы скончыла каля 700 000 чалавек¹⁰, а вышэйшыя і сярэднія спецыяльныя навучальныя ўстановы - 560 000 маладых спецыялістых¹¹, дык кантынгент працоўных, што ўвайшлі ў працоўны працэс у сілу аднабаковага акту дзяржаўнай улады, выносіць большую часць кажнагадовага прыросту работнікаў і служачых, які за 1954 г. раўняўся двум мільёнам чалавек. З гэтага выплывае, што спосабы савецкіх юрыстых ставіць на першае месца працоўную ўмову ў якасці абаснавання паўстання працоўных правадачыненьняў і толькі на другое месца - акты дзяржаўнага прымусу, ня вытрымліваюць крытыкі.¹² У запраўднасці беспасярэдні дзяржаўны прымус мае пяршыньство над умовай. Гэта знаходзіцца ў вострай супярэчнасці з прынцыпам свабоды працы, які ляжыць у васьнове дзейнасці міжнароднай арганізацыі працы¹³, сябрам якой Савецкі Саюз цяпер з'яўляецца.

Варта звярнуць увагу й на тое, што ў ваенныя гады ўсё працаздольнае гарадзкое насельніцтва - мужчыны ад 16 да 55 гадоў і жанчыны ад 16 да 50 гадоў - было мабілізаванае на пэрыяд вайны для працы на прадпрыемствах і будаўніцтве, а адмова ад працы каралася прымусовымі працамі на месцы пражывання тэрмінам да аднаго году.¹⁴ Работнікі і служачыя /мужчыны і жанчыны/ прадпрыемстваў ваенных галінаў прамысловасці, а так-жа іншых галінаў, што абслугоўвалі ваенную прамысловасць, былі прымацаваныя на пэрыяд вайны да тых прадпрыемстваў, на якіх яны працавалі; за самавольны адыход з прадпрыемства яны, як дэзэртыры, аддаваліся пад суд ваеннага трыбуналу і караліся турэмным зняволеннем ад 5 да 8 год.¹⁵ Такому-ж пакараньню ад 5 да 8 год паддаваліся згодна прысуду ваеннага трыбуналу работнікі і служачыя і

інжынерна-тэхнічныя работнікі, працуючыя ў дзяржаўных прадпрыемствах і ўстановах у раёнах, блізкіх да фронту. Яны былі прымацаваныя да прадпрыемстваў і ўстановаў, у якіх працавалі, і забавязаныя былі эвакуавацца разам з прадпрыемствам або ўстановай, у выпадку пастановы аб гэтым ураду.¹⁶

На ўсіх прадпрыемствах прамысловасці, транспарту, сельскае гаспадаркі і гандлю распараджэннем дырэктара працоўны дзень мог быць прадоўжаны ад адной да трох гадзін, для падроскаў да 16 год - да двух гадзін штодзённа, чарговыя і дадатковыя водпускі былі адкліканыя і заменваліся грашовай кампэнсацияй.¹⁷ У сельскай мясцовасці быў заведзены абавязкавы ўдзел у зборы ўраджаю ўсяго працаздольнага насельніцтва, пражываючага на тэрыторыі калгасаў і саўгасаў, якое ня было занятае ў прамысловасці і на транспарце.¹⁸

Прымусовыя меры для падтрымання працоўнай дысцыпліны

Пад шумам, паднятым яшчэ ў 1929 г. і прадаўжаным да сяння, аб сацыялістычным спаборніцтве, ударніцтве, стаханаўскім і іншых рухах, маючым на мэце паказаць, што працоўныя СССР ахопленыя працоўным энтузіязмам, савецкі рэжым адміністрацыйна-судовымі мерамі бязьлітасна здушвае ўсякае свабоднае й несвабоднае праўленне людзкой слабасці ў працэсе працы. Дзеючае савецкае працоўнае заканадаўства прадугледжвае дваякую адказнасць работніка і служачага за парушэнне працоўнай дысцыпліны: персанальную і матарыяльную.

Правілы нутранага працоўнага парадку рэгулююць працоўны рэжым на прадпрыемствах і ўстановах. Зацверджаныя пастановай СНК СССР з 18 студзеня 1941 г. тыповыя правілы "маюць на мэце забяспечыць умацаванне сацыялістычнай дысцыпліны працы, правільную арганізацыю працы, поўнае і рацыянальнае выкарыстанне працоўнага часу, павышэнне вытворчасці працы і выпуск дабраякаснай прадукцыі".¹⁹ На падставе тыповых правілаў нутранага працоўнага парадку выдаюцца правілы для асобных галінаў, якія абавязваюць на асобных прадпрыемствах і ўстановах з дапаўненнямі, у выпадку неабходнасці, у залежнасці ад умоваў паасобных прадпрыемстваў і ўстановаў. Прыкладам, правілы нутранага парадку для працаўнікоў судовых ворганаў змяшчаюць інструкцыі, што праца ў на-

родных судов 1-2 разы ў тыдзень можа пачынацца на 3-4 гадзіны пазьней, чымся ў іншыя дні, і адпаведна да гэтага пазьней заканчвацца; у правілах нутранага працоўнага парадку для медыцынскіх устаноў гаворыцца, што неабавязковае звальненне на абедны перапынак медыцынскіх працаўнікоў ў стацыянарных медыцынскіх устаноў, якія адбываюць дзяжурства на зьмену. Аднак, ня гледзячы на некаторыя розьніцы ў паасобных галінах, правілы нутранага працоўнага парадку базуюцца на зацьверджаных урадам тыповых правілах і маюць сілу закону.

Нарушэньне правілаў нутранага працоўнага парадку цягне за сабой дысцыплінарную або судовую адказнасьць. Мерамі дысцыплінарнага спагнаньня зьяўляюцца: заўвага, выгавар, перавод на іншую, ніжэй аплачваную працу на час да 3-х месяцаў або перамяшчэньне на ніжэйшае становішча. Аднак, гэтым далёка ня вычэрпваецца пералік спагнаньняў, накладаных на працоўных. Згодна з пунктам "Г" артыкулу 47 кодэксу законаў аб працы РСФСР і з адпаведнымі артыкуламі кодэксаў законаў аб працы саюзных рэспублік, работнік і служачы можа быць таксама звольнены за парушэньне працоўнай дысцыпліны. Хаця пленум Вярхоўнага Суду СССР у сваёй пастанове з 11 студзеня 1952 г. № I, пункт 16 выказаўся за абмежаванае тарнаваньне звальненьняў за парушэньне працоўнай дысцыпліны, дапускаючы гэта толькі ў вынятковых выпадках, калі далейшае трыманьне работніка на працы знаходзіцца ў супярэчнасьці зь інтарэсамі вытворчасці²⁰, тым ня меней звальненне, як мера спагнаньня, існуе й тарнуецца на практыцы.

У цэлым радзе выпадкаў за парушэньне працоўнай дысцыпліны работнік і служачы нясе крмінальную адказнасьць.

І. Загадам Прэзыдыюму Вярхоўнага Савету СССР з 26 чэрвеня 1946 г.²¹ крмінальная адказнасьць устанавлена за прагул работніка або служачага. Вінаваты ў прагуле прысуджваецца да прымусовай працы на месцы працы на тэрмін да 6 месяцаў з вылічэньнем з зароботнай платы да 25%. За прагул уважаецца: а/спазьненне да пачатку працы, б/ спазьненне на працу пасля абедзеннага перапынку, в/выхад з працы да заканчэньня працоўнага дня, г/выхад з працы да пачатку абедзеннага перапынку, калі спазьненне або перадчасны выхад з работы трываў 21 або больш мінут і быў зроблены бяз важнай прычыны; спазьненне і перадчасны выхад з

працы н^а больш, як на 20 мінут, зьяўляецца таксама прагулам, караным у кримінальным парадку, калі гэта мела месца 3 разы на працягу аднаго месяца або 4 разы на працягу двух месяцаў падрад; д/прагулам згодна загаду з 26 чэрвеня 1940 г. зьяўляецца таксама прысутнасць работніка або служачага на працы ў нецвярозым відзе.

II. У кримінальным парадку пераследуецца таксама згодна загаду з 26 чэрвеня 1940 г. пакітаньне месца працы работнікам або служачым, а так-жа сябрам прамысловай арцелі бяз згоды адміністрацыі. Гэты загад адклікаў прадугледжанае арт.46 Кодэксу законаў аб працы РСФСР і адпаведнымі артыкуламі кодэксаў законаў аб працы іншых саюзных рэспублік права работніка і служачага на звальненне, папярэдзіўшы аб гэтым толькі за некаторы тэрмін, пайменна пры тыднёвым разьліку ня менш, чым за адзін дзень, а пры двухтыднёвым і месячным разьліку - за 7 дзён. Загад з 26 чэрвеня 1940 г. забараніў звальненне на жаданьне работніка або служачага, дапусьціўшы з гэтага толькі строга абмежаваныя выключэньні. Паводля абавязваючага законадаўства работнік і служачы можа патрабаваць звальнення і, значыцца, кіраўнік прадпрыемства і ўстановы забавязаны звольніць яго з працы ў наступных выпадках:

1/Калі пэнсіянер, якому назначаная пэнсія з прычыны старасьці, жадае пакінуць працу;

2/калі працаўнік з прычыны стану здароўя ня можа далей выконваць папярэдняй працы, а іншай працы адміністрацыя яму даць ня можа;

3/калі работнік або служачы прыняты ў вышэйшую або сярэднюю спецыяльную навучальную ўстанову або ў аспірантуру;

4/жонка вайскавіка можа патрабаваць звальнення ў выпадку перанясеньня ейнага мужа ў іншую мясцовасць;

5/звальнення можа дамагацца так-жа жонка работніка, спецыяліста і служачага, калі муж яе пераносіцца ў іншую мясцовасць згодна загаду Прэзыдыюму Вярхоўнага Савету СССР з 19 кастрычніка 1940 г.;

6/у выпадку пераходу цяжарнай жанчыны або маткі, што мае дзяцей у веку да аднаго году, на працу пагодля месца жыхарства. Тут маюцца наўвеце тыя выпадкі, калі жанчына працуе ў вадным месцы, а жыве ў іншым. Калі-ж яна ня мае дзіцяці да аднаго го-

ду або не зьяўляецца цяжарнай, яна ня можа звольніцца з працы на тэй аснове, што знайшла сабе працу там, дзе жывець;

7/у пераход на працу ў МТС і саўгасы;

8/у выпадку, калі інвалід айчынай вайны жадае пераехаць да сяброў сям'і і наадварот, калі сябры сям'і такога інваліда жадаюць пераехаць туды, дзе жыве інвалід;

9/у выпадку пераезду мужа, жонкі, бацькоў або дзяцей на Далёкую Поўнач;

10/у выпадку пераходу на працу ў вышэйшую навучальную ўстанову паводля конкурсу на становішча загадчыка катэдры, прафэсара або дацэнта;

11/у выпадку ўплыву тэрміну працоўнае ўмовы. Аднак, гэта датычыцца толькі абазначаных катэгорыяў умоваў, пайменна: а/умоваў, зробленых у парадку арганізаванага набору работнікаў, б/умоваў, зробленых з работнікамі і служачымі, запрэшанымі на працу ў раёны Далёкай Поўначы або ў прыраўнаныя да іх мясцовасці, в/умоваў, зробленых з работнікамі, прынятымі на сезонныя і часовыя працы.

Толькі ў гэтых выпадках кіраўнік прадпрыемства або ўстановы забавязаны звольніць работніка або служачага з працы. У выпадку незвальнення працаўнік можа зьявнуцца ў суд з жалабай. Суд выносіць пастанову, забавязваючую адміністратара на працягу абазначанага тэрміну звольніць працаўніка з працы. Такім чынам, навет у тых выпадках, якія самым законадаўствам вызнаны дастатковым абаснаваньнем для звальнення з працы, работнік і служачы ня можа сам пакінуць працы хоць-бы з папярэджаньнем у вызначаны тэрмін. Толькі суд можа яму дазволіць гэта.

Ува ўсіх-жа іншых выпадках, апрача пералічаных, работнік і служачы ня можа патрабаваць звальнення і адміністрацыя не забавязаная яго звольніць. Дзеля гэтага ён ня можа зьяртацца навет і ў суд.

Згодна І часьці пункту 5 загаду з 26 чэрвеня 1940 г. работнік або служачы дзяржаўных, кааператыўных і грамадзкіх прадпрыемстваў і ўстановаў, а так-жа сябры прамысловых арцеляў²² за самавольнае пакіданьне месца працы караюцца згодна пастановы суду турэмным зьняволеньнем ад двух да чатырох месяцаў.

III. Турэмным зьняволеньнем ад двух да чатырох месяцаў ка-

раюцца так-жа: а/работнікі, служачыя й спецыялісты за ўхіленне ад пераводу на іншае прадпрыемства або ўстанову на моцы загаду Прэздыўму Вярхоўнага Савету СССР з 19 кастрычніка 1940 г., б/асобы, якія парушаюць правілы нутранага працоўнага распарадку з мэтай дабіцца такім шляхам звальнення²³; в/работнікі, якія зрабілі яшчэ два прагулы ў часе адбывання пакарання за першы прагул²⁴; г/спецыялісты, скончыўшы вышэйшыя або сярэднія спецыяльныя навучальныя ўстановы або аспірантуру за адхіленне ад працы па накіраваньнях міністэрстваў і ведамстваў /самавольнае ўладжаньне на іншую працу; няпрыбыцьцё на месца працы па накіраваньню і г.п./.

Загад з 26 чэрвеня 1940 г., зь нязвычайнай суровасьцю праводжаны ў жыцьцё ў даваенныя гады, у гады вайны ня быў дзейным таму, што спецыяльнымі законамі была ўстаноўленая больш суровая адказнасьць за парушэньне працоўнай дысцыпліны. У пасляваенныя гады загад пачаў уваходзіць у сілу практычна вельмі абмежавана. Напасьледак, у афіцыйных і поўафіцыйных савецкіх публікацыях, што паявіліся ў 1953 г., пункты 5 і 6 загаду, прадугледжваючы крымінальную адказнасьць за парушэньне працоўнай дысцыпліны, выкінутыя зь ягонага тэксту. З гэтага належыла-б зрабіць вывад, што гэтыя пункты загаду наагул больш ужо ня дзеяць. Аднак часамі ў правінцыянальных газетах паяўляюцца паведамленьні аб выпадках прыцягваньня да суровай адказнасьці за самавольнае пакіданьне працы.²⁵

ІУ. Крымінальную адказнасьць нясуць за парушэньне працоўнай дысцыпліны і самавольны адыход із школы вучні рамесніцкіх, чыгуначных школ і школ ФЗО, якія караюцца за гэта судом перадачай у працоўныя калёны тэрмінам да аднаго году.²⁶

У. Нязвычайна суровае пакараньне заведзена для работнікаў і служачых транспарту за парушэньне працоўнай дысцыпліны; апрача таго мераў дысцыплінарнага спагнаньня, працаўнікі чыгуначнага транспарту ў некаторых выпадках нясуць адказнасьць за парушэньне працоўнай дысцыпліны паводля артыкулу 59 Крымінальнага Кодэксу РСФСР і адпаведных артыкулаў крымінальных кодэксаў іншых саюзных рэспублік. Першая частка артыкулу 59 прадугледжвае пазбаўленьне волі тэрмінам да 10 год, а другая частка ў мірны час - пазбаўленьне волі да 25 год, а ў ваенны час - расстрэл. Ад-

казнасьць паводля артыкулу 59 нясуць згодна пастановы Прэзыдыюму Вярхоўнага Суду СССР з 15 верасня 1950 г. таксама працаўнікі воднага транспарту і аўтатранспарту ў выпадку парушэньня працоўнай дысцыпліны. Працаўнікі цывільнай авіяцыі і цывільнага лётніцтва за парушэньне працоўнай дысцыпліны нясуць таксама адказнасьць паводля арт. 59.

Матэрыяльная адказнасьць за парушэньне працоўнай дысцыпліны

Раўналежна з дысцыплінарнай або крымінальнай адказнасьцю работнікі і служачыя савецкіх прадпрыемстваў і ўстановаў нясуць так-жа й матэрыяльную адказнасьць.²⁷ Гэтая адказнасьць носіць часамі характар адшкатаваньня прычыненай прадпрыемству ці ўстанове страты, часамі-ж - штрафны характар. Межы яе хістаюцца ад адной трыццэй часьці месячнай тaryфнай стаўкі або месячнай стаўкі да пяцікратнага разьмеру прычыненае шкоды. Прыкладам, за зьнішчэньне або сапсаваньне з-за неахайнасьці маемасьці прадпрыемства або ўстановы, якая была выдадзена работніку ў карыстаньне, як інструмэнты, спэцвопратка і г.п., работнік павінен адшкатаваць у межах да пяцікратнае вартасьці прычыненай шкоды; у выпадку сапсаваньня з-за неахайнасьці матэрыялаў, поўхвабрыкатаў, выданных работніку або служачаму, павінна быць спагнаная прычыненая шкода ў цэлым разьмеры, але ня вышэй дзвюх трыццёх сярэдняга месячнага заробтку. Такім чынам, калі выраб, выкананы работнікам, вызнаны бракам, па-першае, праца яго ня будзе аплачана²⁸, па-другое, ён забавязаны заплаціць вартасьць сапсутага матэрыялу або поўхвабрыкату ў разьмеры да дзвюх трыццёх свайго месячнага заробтку. У выпадку сапсуцыя, зьнішчэньня або страты маемасьці прадпрыемства ці ўстановы, якое ня было выдадзенае работніку ў карыстаньне, ён нясе адказнасьць у межах ня вышэй адной трыццэй месячнай тaryфнай стаўкі або цэламесячнай стаўкі. І, напасьледак, работнік і служачы нясе адказнасьць у поўным аб'ёме прычыненай шкоды без абмежаваньня якой-колі часткай заробтку. Такая адказнасьць наступае, у прыватнасьці, у выпадку прычыленьня шкоды маемасьці прадпрыемства ці ўстановы ня пры выкананьні працоўных абавязкаў, калі, прыкладам, шофэр папсуў машыну, карыстаючыся ёю ў няслужбовы час.

Мэтады грамадзкага ўздзейвання й заахвочвання

У нязвычайна шырокіх маштабах ужываецца ў Савецкім Саюзе ціск на працоўных цераз штучна створаную грамадскую апінію, які межа быць названы псыхічным прымусам. Сюды адносіцца сацыялістычнае спаборніцтва ў розных відах і формах - двухбаковыя ўмовы, аднабаковае забавязаньне, калектыўныя й індывідуальныя звароты, памяшчэньне на чорнай дошцы прызвішчаў работнікаў, якія ня выпаўняюць нормаў выпрацоўкі, і наадварот - вывешваньне прызвішчаў асебаў, што перавыконваюць нормы, на чырвонай дошцы; далей стаханаўскі, крываносаўскі і ўсякія іншыя рухі; узнагароды ордэнамі й мэдалямі, прысвойваньне пачэсных званьняў, прэміяваньні і г.д. Ужываньне гэтых мэтадаў абаснаванае на выкарыстаньні людзкой слабасьці - сваёе ўсякаму імкненьня выразьніцца, вылучыцца чым-небудзь з масы. Паддзяржываючы такога роду пачуцьці ў людзей, бальшавікі маюць перад сабой дзьвякую мэту: па-першае, павышэньне інтэнсыфікацыі працы работнікаў і служачых, па-другое, раздрабленьне насельніцтва на розныя групы і слаі, проціўстаўляючы іх адзін другому. Аднак, пры бяссумлеўным палітычным посьпеху гэтых мерапрыемстваў, вытворчы эфэкт іх быў і застаецца сумлеўным.

Ужо мінула звыш чэцьверць стагодзьдзя з таго часу, калі было вынайдзенае г.зв. сацыялістычнае спаборніцтва, як аружжа прыгнечаньня працоўных. Наўсуперак усякім спробам партыйных і прафсаюзных прапагандыстых убіць у голавы людзей, што сацыялістычнае спаборніцтва зьяўляецца стыхійным рухам мас, яно было вынаходам камуністычнай партыі, якая на XVI Усесаюзнай канфэрэнцыі ў красавіку 1929 г. прыняла пастанаву "аб арганізацыі сацыялістычнага спаборніцтва працоўных за пасьпяховае выкананьне першай пяцігодкі, за павышэньне прадуктыўнасьці працы, пабольшаньня выпуску прадукцыі і зьніжэньне яе сабекошту". Больш чэцьверці стагодзьдзя служыць яно аружжам націску на працоўных з боку партыйных, у васаблівасьці савецкіх прафсаюзных арганізацыяў. Шмат зла было за гэты час спрычынена інтарэсам працоўных іменем сацыялістычнага спаборніцтва. Камуністычная партыя і прафсаюзы прыкрывалі сацыялістычным спаборніцтвам і павышэньне нормаў выпрацоўкі для работнікаў, і зьніжэньне расцэнак, і працу ў нядзелі й сьвя-

точныя дні, і шмат што іншае.

Прапаганда аб сацыялістычным спаборніцтве ідзе ў пары з прэміяваннямі за г.эв. працоўныя дасягненні. Трэба адцэміць, што прэміі, выплачвання ў сувязі з прэміяльнай сыстэмай працы, зьяўляюцца часткай заробтнай платы і адносяцца да эканамічнага мэтаду прымусу. У парадку сацыялістычнага спаборніцтва выдаюцца толькі аднараз.выя прэміі, эканамічнае значэнне якіх нязначнае, прыкладам, палітычная літаратура, або толькі паказальнае, калі прыкладам прэміюць работніка за ягоныя працоўныя дасягненні накіраваннем у санаторыю, на якую ён мае права паводля стану здароўя ў звычайным парадку, або калі работніку даюць у якасці прэміі гасподу ў доме прадпрыемства, пабудаваным для работніцкіх сем'яў. Ясна, што такога роду прэміяванні маюць больш псыхалогічнае значэнне, чымся эканамічнае. Маючыя істотнае эканамічнае значэнне прэміі з дырэктарскіх фондаў прадпрыемстваў і ўстановаў, судзячы паводля паведамленняў савецкай прэсы, часцей за ўсё дзеляцца між кіруючымі і блізка да іх стоячымі работнікамі, да работніцкіх мас яны даходзяць рэдка.

Зусім сваеасаблівы абраз прадстаўляе сабой Савецкі Саюз у дачыненні да адзначвання людзей ордэнамі, медалямі і ўсякага роду пачэснымі званнямі, якія атрымліваюць г.эв. энтузіястыя працы. Апрача пачэсных званняў, "ляўрэат Сталінскай прэміі", "гэрой сацыялістычнай працы", "народныя артысты", "народны мастак", "заслужаны артысты", "заслужаны дзеяч навукі", "заслужаны дзеяч мастацтваў", ордэна Леніна, ордэна працоўнага чырвонага сьцягу, якія разьлічаныя на абмежаваныя колы асобаў і маюць спецыяльнае, у прыватнасьці вялікае эканамічнае значэнне /прыкладам, "ляўрэат Сталінскай прэміі"/, у цяперашні час існуюць разьлічаныя на масавае прэміяваньне ордэн "Знак пашаны", медалі "За працоўную доблесць" і "За працоўнае вырозьненне", пачэснае званьне "Лепшы сталевар", "Лепшы машыніст", "Пачэсны шахцёр", "Лепшы вагснаважаты", "Кухар-майстра", "Майстра сацыялістычнае жывёлагадоўлі", "Заслужаны аграном", "Заслужаны зоотэхнік", "Заслужаны лекар" і шмат іншых. Паміма гэтага, прэзідыумы вярхоўных саветаў саюзных і аўтаномных рэспублік і мясцовыя саветы дэпутатаў працоўных шчодро ўзнагароджваюць "граматамі", камсамольцы за працоўныя дасягненні запісваюцца ў "Кнігу пашаны ЦК ВЛКСМ".

Аб колькасьці ўзнагароджаных ордэнамі і мэдалямі і пачэснымі званьнямі вышэйшага парадку даюць дастатковае выябражэньне наступныя лічбы: "Гэроюў сацыялістычнай працы" на 1954 г. было 6.754 , "Ляўрэатаў Сталінскіх прэміяў" - 8.470 , узнагароджаных ордэнамі Леніна - 23.200 , узнагароджаных іншымі ордэнамі і мэдалямі за працоўныя дасягненьні - 1.927.000.

х

Із гэтага, далёка ня вычэрпваючага, дасьледваньня дадзенага пытаньня відаць, што савецкі рэжым хапаецца найбольш розных сяродкаў для ўзмацненьня экспляатацыі працоўных, не задzerжываючыся навет перад судом і турмой. На пытаньне - якія рэзультаты гэтых мерапрыемстваў, якія каштуюць савецкіх людзей нязьлічоных бедаў, адказ можа быць адзін - адмоўны! Аб гэтым сьветчыць сучасны стан савецкай прамысловасьці і сельскае гаспадаркі: значная часьць прадпрыемстваў прамысловасьці і многія саўгасы, не гаворачы ўжо аб калгасах, вытворчых плянаў ня выконвае, прадуктыўнасьць працы нізкая, хранічная нястача як прадуктаў сельскае гаспадаркі, гэтак і прамысловасьці прадаўжаецца. Савецкая прэса роіцца ад паведамленьняў аб масавых прагулах і зьмене месцаў працы работнікамі й служачымі ўва ўсіх галінах народнае гаспадаркі. Вось некаторыя прыклады: у шахце ім. Лагуціна ў Данбасе ў 1954 г. было звыш 1.000 прагулаў²⁹; у Ташаўскім абласным будаўляным трэсьце /Туркмэністан/ "прагулы і спазьненьні ўвайшлі ў сыстэму. Найбольшая часьць парушэньняў працоўнай дысцыпліны робіцца маладымі работнікамі"³⁰; у Ашхабздзе "будаўляныя работнікі У. больш 2-х месяцаў і Д. звыш аднаго месяца ня выходзілі на працу", "іхным шляхам ідуць і некаторыя іншыя маладыя будаўнікі"³¹; у будаўляна-монтажным упраўленьні трэсту "Югпромстрой" /Малдавія/ у 1954 г. зьмянілася палавіна складу работнікаў, прынятых у 1954 г.³²; на Арэхава-Зуеўскай швэйнай хвабрыцы за адзін дзень было 8 прагулаў³³; у трэсьце "Запарожгідраэнаргастрой" на працягу аднаго кварталу было 116 прагулаў³⁴. У 1954 г. страты работніцкага часу ў прамысловасьці складалі 40 мільёнаў чалавека-дзён, у тым ліку із-за прастояў 18 мільёнаў чалавека-дзён. Із-за страты работніцкага часу недададзена прадукцыі на 10 міль-

ярдаў рублёў.³⁵ На прамысловыя прадпрыемствы толькі агульнасаюзных і саюзна-рэспубліканскіх міністэрстваў /бязь лесанарыхто-вак/ у 1954 г. было прынята 2.923 тысячы работнікаў, а выбыла за год 2.802 тысячы работнікаў, ня лічучы пераведзеных у арганізаваным парадку. На будаўніцтва ў тым-жа годзе прынята 1.771 тысяча работнікаў, а выбыла, ня лічучы пераведзеных, 1.453 тысячы.³⁶

Такое палажэнне на працоўным фронце ў Савецкім Саюзе. За адзін год 4.255 тысяч чалавек выбыла з прадпрыемстваў і будаўніцтва, інакш кажучы, на працягу году кожны адзінаццаты работнік і служачы перамяніў месца працы. Няма сумлеву, што сярод іх было ня мала такіх, якія адыйшлі самавольна, г.зн. парушылі загад з 26 чэрвеня 1940 г., але змагацца супраць гэтага судом і турмой было-б што найменей наіўна. Судзіць сотні тысяч або навет і мільёны людзей гэта значыць страціць адпаведную колькасць працоўных дзён толькі на адныя суды; калі-ж кожнага зь вінаватых паддаць хоць мінімальнаму пакаранню, прадугледжанаму загадам - двум месяцам турэмнага зняволення, дык гэта злажыла-б астранамічную лічбу страты працоўных дзён. Паўстае пытанне - можа быць ня было-б парушэнняў загаду, калі-б за гэта судзілі ўсіх вінаватых без выключэння? Але гісторыя навукі крымінальнага права вучыць, што ад таго, што адных судзяць, іншыя людзі ня перастаюць рабіць тых-жа самых праступкаў.

Відаць савецкія кіраўнікі нагасьледак дагадаліся, што яны страляюць з гармат па вераб'ёх і абмежавалі да мінімуму тарнаванне крымінальнага пакарання за прагул і самавольнае пакіданне прадпрыемстваў і ўстановаў. Але хай будзе дазволена спытаць - што-ж далей? Чалавек працуе толькі тады, калі ён матарыяльна або духова зацікаўлены ў выніках сваёй працы або калі яго прымусяць. Нявольніка змушалі працаваць палкай, прыгоннага селяніна - пазбаўленьнем зямельнага надзелу, якое практыкуе і савецкі рэжым у дачыненні да сялянства; капіталізм выбраў прынцып матарыяльнага зацікаўлення работніка ў выніках ягонай працы, які аказаўся ня беспаспяховым. Савецкі рэжым праводзіў розныя эксперыменты, кідаючыся ад адной крайнасці да другой: ад усеагульнага працоўнага абавязку ўсяго працаздольнага гарадскога й сельскага насельніцтва ў 1918-1921 гг., у гады нэпу ён перайшоў да дагаворных працоўных правадачыненняў, а пазьней увёў зусім су-

працэжны прынцып прымацавання работнікаў і служачых да месца працы з тарнаваньнем крымінальна-прававых мэтадаў змаганьня супраць нарушальнікаў працэўнай дысцыпліны. Але безрэзультатна. У выніку, праблема працы аказалася ў тупіку: стварыць матэрыяльную зацікаўленасьць для працоўных на аснове эканамічных законаў арганізаваньня зароботнай платы савецкі рэжым, астаючыся такім, ня можа, а прымусовыя мэтады не апраўдалі сябе. Шукаць выхаду з такога тупіка даручана Лазару Кагановічу, назначанаму старшынём нова створанага Дзяржаўнага Камітэту Савету міністраў СССР па пытаньнях працы і зароботнай платы.³⁷

Бібліяграфічныя зацёмкі

1. Згодна паведамленьня газэты "Труд" з 21 чэрвеня 1955 г. звыш 70% работнікаў у прамысловасьці аплачваюцца зьдзелна.
2. Напр., загад Прэзыдыюму Вярхоўнага Савету СССР з 26 чэрвеня 1940 г. аб прадаўжэньні працоўнага дня і ўстанаўленьні крымінальнай адказнасьці за спазьненьні на працу і за самавольнае пакіданьне месца працы быў выдадзены на стараньне ВЦСПС.
3. Гл. праф. Александров. Советское трудовое право, 1954, бач. 104.
4. Гл. арт. 47, п. "е" Кодэксу законаў аб працы РСФСР, прыняты IV сэсіяй ВЦІК IX скліканьня 9 лістапада 1922 г.
5. "Ведомости Верховного Совета СССР", 1940, №20.
6. Загад Прэзыдыюму Вярхоўнага Савету СССР з 2 кастрычніка 1940 г. /"Ведомости Верховного Совета СССР", 1940, №37/.
7. Гл. пастанову Савету Міністраў СССР і ЦК КПСС /"Известия" з 1 кастрычніка 1954 г./.
8. Гл. Загад міністра вышэйшае асьветы СССР з 10 чэрвеня 1948 г. /"Советское трудовое право под редакцией проф. Александра", 1949 г., бач. 133/.
9. "Ведомости Верховного Совета СССР", 1940, № 42.
10. Гл. паведамленьне ЦСУ /"Правда" з 21 студзеня 1955/.
11. Там-жа.
12. А.Е.Пашерстник. Право на труд. Изд. Академии наук СССР, 1951, бач. 211.
13. Гл. разьдзел III, пункт "Б" Дэкларацыі Міжнароднай ар-

ганізацыі працы, прынятай у Філядэльфіі ў 1944 г.

14. Загады Прэзыдыюму Вярхоўнага Савету СССР з 13 лютага 1942 г. і з 19 верасня 1942 г. /"Ведомости Верховного Совета СССР", 1942, №6 і 38/.

15. Загад Прэзыдыюму Вярхоўнага Савету СССР з 26 сьнежня 1941 г. /"Ведомости Верховного Совета СССР", 1942, №2/.

16. Загад Прэзыдыюму Вярхоўнага Савету СССР з 29 верасня 1942 г. /"Ведомости Верх. Совета СССР", 1942, № 38/.

17. Загад Прэз. ВС СССР з 26.УІ.1941,/"Ведомости ВС СССР", 1941, №30/.

18. А.Е.Пашерстник, там-жа, 210.

19. С.З. СССР, 1941, № 4, бач. 63.

20. "Основные законодательные акты о труде рабочих и служащих". Издание Гссюриздата, 1953, бач. 102.

21. Гл. "Ведомости Верховного Совета СССР", 1940, № 20.

22. Гл. зацьверджаная пастановай Прэзыдыюму Всекоопсовета /С.П. СССР, 1940, №20, бач. 486/.

23. Пастанова Пленуму Вярх. Суду СССР з 25 сьнежня 1941 г. /"Сборник действующих постановлений Пленума и директивных писем Верж. Суда СССР 1924-1944 гг." Юриздат, 1946, бач. 152/.

24. Там-жа, бач. 36.

25. Гл. газэту "Туркменская Искра" з 3 ліпеня 1955, бач.3.

26. Загад Прэз. ВС СССР з 28.ХІІ.1940 /"Вед.ВС СССР", 1941, №І/.

27. Гл. Пастанова ЦИК і СНК СССР з 12 чэрвеня 1929 г. /С.З. 1929г., №42, б.367/; Пастанова ЦИК і СНК СССР з 27 мая 1932 г. /С.З., 1932, №40, бач. 242/.

28. Гл. Пастанова ЦИК і СНК СССР з 30 сьнежня 1931 г., бач. 11 /С.З. СССР, 1932, №2/.

29. Гл. газэта "Правда України" з 9 лістапада 1955.

30. "Туркменская Искра" з 3 ліпеня 1955.

31. Газэта "Труд" з 31 ліпеня 1955.

32. "Советская Молдавия" з 7 чэрвеня 1955.

33. "Известия" з 7 студзеня 1955.

34. "Правда України" з 18.ІІ.1954.

35. Н.Булганин. Доклад на пленуме ЦК КПСС 4 ліпеня 1955 /"Правда" з 17 чэрвеня 1955/.

36. Там-жа.

37. "Правда" з 25 мая 1955.

Леў Гарошка

СУЧАСНАЕ РЭЛІГІЙНАЕ СТАНОВІШЧА Ё БЕЛАРУСІ

Агульныя ўвагі

Савецкая Беларусь сяньня захаваная пад асабліва шчыльнаю панцырнаю заслонаю, з-за якое толькі пры рэдкіх нагодах могуць пранікнуць якія такія весткі ў вольны свят. Асабліва скупымі зьяўляюцца весткі што да рэлігійнага жыцця. Дзеля гэтага на самым пачатку неабходна засьцерагчыся, што, міма ўсіх старанняў, названая тэма ня будзе вычарпана поўнасьцю.

Праўда, ад некаторага часу зьявілася нямала розных публікацыяў, якія займаюцца рэлігійным пытаньнем у СССР, але яны пераважна прысьвечаныя Расеі. Прытым некаторыя аўтары, сьведама ці нясьведама атоесамліваюць увесь Савецкі Саюз з Расеяю, хоць у запраўднасьці ёсьць вельмі паважныя розьніцы што да рэлігійнага жыцця між расейскім і кожным з нерасейскіх народаў СССР. З гэтага гледзішча Беларусь адрозьніваецца ад Расеі ў першую чаргу тым, што на Беларусі было і ёсьць шмат менш веравызнаньняў, чым у Расеі. Пры тым Расейцы ў васноўным належаць да праваслаўя, часткова да старавераў і толькі невялікі процант да сэктантаў, а Беларусы да праваслаўя і да каталіцызму і толькі параўнаўча нядаўна невялікі процант адыйшоў да сэктантаў.

Процантныя дацыненні паасобных веравызнаньняў на ўсім абшары СССР і ў тым ліку ў БССР за час панаваньня большавікоў зьмяніліся вельмі паважна. Дакладных лікавых дадзеных для выяўленьня гэтых зьменаў тымчасам няма, але прыблізна на абшары Беларусі яны выглядаюць так:¹

<u>1911 год</u>			<u>1956 год</u>	
Этнаграфічная Беларусь			БССР	
Веравызнаньні	Лік вернікаў	%	Лік вернікаў	%
Праваслаўныя	7.989.000	65,4	9.005.000	85,8
Каталікі	2.201.000	18,0	800.000	7,6
Стараверы	190.000	1,6	119.000	1,1
Пратэстанты і сэктанты	257.000	2,1	260.000	2,5
Юдэі	1.551.000	12,8	80.000	0,7
Магомэтане	6.000	0,1	5.000	0,1
Іншыя	1.000	0,0	1.000	0,0
Бязь веравызнаньня	- -	-	130.000	1,2
Разам	12.195.000	100	10.500.000	100

З гэтага прыблізнага супастаўленьня калішніх і сучасных лікавых суадносін веравызнаньняў на Беларусі відаць, што яны йдуць выразна ў кірунку прападабленьня беларускага народу да расейскага. Трэба аднак засьцерагчыся, што статыстыка з 1956 году апрача таго, што яна вельмі прыблізная, яшчэ недакладная і тым, што не ахоплівае ўсяго этнаграфічнага беларускага абшару.

У вагульных зарысах савецкае правадаўства што да рэлігіі ў БССР такое-ж, як і ў іншых савецкіх рэспубліках, але ў вадрозьненьне ад Расейскае СФСР, у БССР відавочна больш варожы наступ супраць усіх веравызнаньняў. Разглянем пачарзе кожнае зь веравызнаньняў.

Праваслаўная Царква

Яна ня толькі мае найбольш вернікаў, але мае так-жа і найвыгоднейшае праўнае станавішча ў БССР, як і агулам у СССР. Кіраўніцтва Праваслаўнае Царквы знаходзіцца ў Маскве ў васьбе Маскоўскага патрыярха. Афіцыйны назва яе - "Расейская Праваслаўная Царква" і ўскды выступае выключна як такая, падчыркваючы на кожным кроку сваю расейскасць.

Усе мерапрыемствы Беларусаў у справе беларусізацыі Праваслаўнае Царквы, якія да гэтага часу былі зроблены, зьліквідаваны бяссьледна: Менская незалежная Мітраполія была зьліквідаваная ў 1927 г., хутка пасля яе абвешчання і мітр. Мельхісэдэк быў змушаны зрачыся навет тытулу мітрапаліта ды прызнаць над сабою ўладу Маскоўскага тагачаснага патрыяршага "местаблюсгителя"

м. Сяргея.² А ў 1944 г. для Маскоўскае патрыярхіі было вельмі лёгка зьнішчыць усё тое, што за час вайны было зроблена на карысьць беларусізацыі дзеля тае простае прычыны, што ўсе быўшыя беларускія праваслаўныя япіскапы знайшліся на эміграцыі. На іх месца Маскоўскі Патрыярх паназначаў япіскапаў Расейцаў з цэнтральнае Расеі. Толькі ў Пінск у 1946 г. быў прысланы на некаторы час арх. Даніла /Юзэвук/, які ў тым часе рэпатрыяваўся з Чэхаславаччыны. Калі ў 1939 г. падчас далучэньня Зах. Беларусі і Зах. Украіны да СССР быў створаны экзархат Маскоўскага патрыярхату для гэтых земляў, дык у 1944 г. для Украіны быў створаны Экзархат у Кіеве, а для беларускіх епархіяў ня было зроблена ніякага адрозьненьня ад расейскіх епархіяў; вяжучы іх беспасярэдня з Маскоўскім патрыярхатам.

Колькасьць епархіяў на абшары Беларусі стала йдзе на ўбытак і сяньня абсаджана толькі адна Менская. Апаражненьне іх адбывалася паволі і мела розныя этапы, пераважна трагічныя.

Бабруйская епархія была створаная ў 1840 г., спачатку толькі як тытулярная для менскіх япіскапаў, самастойная сталася ў 1922г. Пасьля арыштаваньня ў 1927 г. яп. Філярэта /Раменскага/ ўвесь час пустуе, але ў 1953 г. сталася зноў тытулярная і гэтым разам для вікарнага япіскапа Менскага мітрапаліта.

Беластоцкая - заснаваная ў 1907 г. як вікарыяцтва для Горадзенскае епархіі. Ад 1918 г. пуставала да 1940 г. У тым часе, калі на абшары Усх. Беларусі ўжо ня было ніводнага япіскапа, выразна дзеля прапагандовых мэтаў быў хіратанізаваны ў Маскве япіскап для Беластоку Бэнэдыкт /Бабкоўскі/, быццам для папаўненьня кадраў герархіі Зах. Беларусі. У 1945 г. Беласток быў пераданы Польшчы і там цяпер мае аседак арх. Тыматэй /Шрэтар/. Прынагодна варта зацеміць, што ад 1948 г. Беластоцкая епархія ёсьць адзінай епархіяю на беларускіх землях, дзе праваслаўныя сьвятары ў казаньнях карыстаюцца беларускаю моваю.³

Берасьцейская - утварылася ў XV ст. спачатку як аседак для Уладзімерскіх япіскапаў, якія атрымхоўваюць тытул Уладзімерска-Берасьцейскіх. Як самастойная епархія была адноўленая Маскоўскім Патрыярхам у 1944 г. За кароткі час там зьмяніліся чатыры герархі. Ад 1950 г. пустуе.

Віленская - утвораная ў 1839 г. Пасьля заняцця ў 1939 г.

Зах. Беларусі бальшавікамі мела нямала драматычных эпизодаў; 15.УІ.1940 г. яна была пераданая Летуве. Ад 1952 г. пустуе, а епархіяй кіруе па сумяшчэнню архіепіскап Рыскі.

Віцебская - у мінулым найчасцей фігуравала як тытулярная для Полацкіх уладыкаў. Самастойнаю сталася ў 1922 г. Апошні япіскап Віцебскі ўспамінаецца ў 1930 г. Ад таго часу пустуе.

Гомельская - створаная ў 1907 г. як вікарыяцтва Менскае епархіі. Пасля нямецкай акупацыі, гэта значыць ад 1944 г., зусім ня была абсаджаная.

Горадзенская - заснаваная ў 1839 г. як вікарыяцтва Віленскае мітраполіі. Самастойнаю сталася ў 1899 г. Ад 1945 да 1950 г. там змянілася трох япіскапаў; на некалькі месяцаў была ператвораная ў тытулярную для Менскага архіепіскапа і ў тым-жа 1950 годзе зусім скасаваная.

Магілёўская - заснаваная ў 1632 г. У гадох 1922-1930 там было арыштавана трох япіскапаў. Пасля нямецкае акупацыі зусім ня была абсаджаная.

Мазырская - утвораная ў 1922 г. і мела толькі аднаго япіскапа. Пасля яго арышту ў 1927 г. ўвесь час пустуе.

Менская - пераняла ў 1795 г. пасад калішняе Тураўскае епархіі, заснаванае ў XII ст. Сяньня на абшары БССР гэта адзіная архіепархія, якая абсаджаная.

Пінская - ведамая ад XV ст. і перажывала нямала розных зьменаў. Ад лістапада 1952 г. пустуе.

Полацкая - найстарэйшая беларуская епархія і мітраполія, заснаваная ў XI ст. Апошні полацкі ўладыка яп. Мікалай успамінаецца ў 1930 г. Ад таго часу пустуе.

Слуцкая - у XVII ст. тут быў аседак для Менскіх праваслаўных япіскапаў, потым тут было адно зь вікарыяцтваў Менскае епархіі. Самастойнаю епархіяю сталася ў 1922 г., але мела толькі аднаго япіскапа Мікалая /Шэмяціла/. Пасля яго арыштаваньня ў 1927 г. увесь час пустуе.

Смаленская - заснаваная ў XII ст. Цяпер знаходзіцца ў межах РСФСР і толькі для вынятковых прапагандовых мэтаў яе ўладыкам дазваляецца прыехаць у Менск, як гэта было ў 1953 г. падчас хіратоніі Менскага вікарнага япіскапа.

З гэтага кароткага перагляду беларускіх праваслаўных епар-

хіяў ясна відаць, што і на першых пачатках славітае "зьмены" савецкае рэлігійнае палітыкі навет і палавіны епархіяў ня было ніколі абсаджана, а тыя некалькі епархіяў, што на кароткі час мелі сваіх ўладнікаў, атрымоўвалі іх дзеля савецкіх прапагандовых мэтаў. Аднак, большая частка герархаў, якія сюды назначаліся Маскоўскім Патрыярхам, відаць, не здаволіла савецкіх вымаганьняў і мусіла адпакутаваць за гэта. Горадзенскі яп. Варсофон /Грыневіч/ вёў лішне шчырую душпастырскую працу, часта візытаваў парахвіі і да таго меў тую неасьцярожнасьць, што навет афіцыйна пахваляў пакойную ігумену Горадзенскага жаночага манастыра Серафіму за яе прыхільныя дачыненні да каталікоў⁴, вось-жа быў перанесены некалькі разоў на іншыя епархіі, у 1953/54 гадох знаходзіўся на пакой, а цяпер назначаны ў Калінін. Менскі арх. Васіль /Ротміраў/, які першы пасля вайны арганізаваў рэлігійнае жыцьцё на папалішчах у праваслаўных парахвіях, у 1946 г. быў звольнены на пакой і ад таго часу аб ім нідзе больш не ўспамінаецца. Пінскі арх. Даніла /Юзьвук/, які ў 1946 г. рэпатрыяваўся з Чэхаславацыі, быў арыштаваны ў 1950 г. Яп. Паісі /Абразцоў/ за дзевяць гадоў свайго япіскапства зьмяняў пасады аж дзевяць разоў; па некалькі месяцаў быў у Берасьці, Горадні, Пінску і двойчы быў на пакой. Смаленскі яп. Сяргей /Сьмірноў/ знаходзіўся няўменна на сваім пасады ад часу свае хіратоніі ў 1944 г.; у дзіўных абставінах перанесены на пакой у 1955 г.; аб назначэньні новага япіскапа для Смаленску было павядомлена перад тым, як абвешчана, што яп. Сяргей звольнены на пакой "па здароўю".

Сапраўдным кантрастам да гэтых герархаў зьяўляецца сучасны Менскі мітрапаліт Пітырым /Сьвірыдаў/. Хіратанізаваны ён у часе вайны і да 1946 г. быў у Курску. Там у кастрычніку 1946 г. за сваю савецкую дзейнасьць атрымаў медаль "За доблестный труд во время отечественной войны". Перанесены ў канцы 1946 г. у Менск, праводзіць вельмі актыўна ўсе савецкія мерапрыемствы, якія бальшавікі даручаюць Праваслаўнай Царкве. Цяпер ён мае такі давер у савецкіх верхаводаў, што спаміж сучасных савецкіх герархаў большы давер маюць толькі сам патрыярх і мітр. Мікалай Круціцкі. Ужо колькі разоў яму даручалася быць правадніком для замежных рэлігійных дэлегацыяў, калі тыя наведвалі СССР. Яму так-жа даручалася рэпрэзэнтаваць Расейскую Праваслаўную Царкву на паховінах

армянскага католікоса ў 1954 г. і на інтэранізацыі новавыбранага армянскага католікоса ў 1955 г. Няраз мітр. Пітырым высялаўся загіраніцу, а ў чэрвені 1955 г. быў галавою савецкае рэлігійнае дэлегацыі ў Англію. Ад самага пачатку савецкага так званага "руху за мір", ён з'яўляўся актыўным сябрам управы камітэту гэтага руху ў БССР і выступае на мітынгх з адпаведнымі прамовамі. Сваёго часу было да пэўнай ступені сэнсацыйным ягонае выступленне з заклікам да беларускае эміграцыі на бачных амерыканскае расейскае газеты "Русский голос" 28.XII.1953 г., каб прызнавала толькі праваслаўнае духавенства на эміграцыі, якое прызнае над сабою юрысдыкцыю Маскоўскага Патрыярха. Пры гэтай нагодзе савецкі герарх, не шкадуючы слоў, нападаў на БАПЦ /Беларуская Аўтакефальная Праваслаўная Царква на эміграцыі/.

Аб вікарным мексім япіскапе Мітрафане /Гуткоўскім/, хіратанізаваным у 1953 г., тымчасам ведама, што ён сваёю дзейнасцю здавальняе савецкую ўладу. Ён родам з Калыні і кончыў багаслоўскі факультэт Варшаўскага ўніверсітэту. Быў намеснікам Жыровіцкага манастыра і першым рэктарам Жыровіцкае Духовнае Сэмінарыі /1947-1953/ да часу свае хіратоніі.

Што да колькасці святароў і парохвіяў на абшары Беларусі ніякіх вестак няма. Праўда і зь перадрэвалюцыйных часоў, калі Сьвяцейшы Синод штогод публікаваў свае справаздачы, цяжка азначыць лік святароў і парохвіяў, бо епархіяльны падзел ня супадаў з этнаграфічным абшарам Беларусі. Аднак тыя сынадальныя дадзеныя могуць служыць прынамся матар'ялам, як прыблізныя цыфры. У канцы 1912 г. стан паасобных епархіяў на абшары Беларусі выглядаў так:⁵

Епархіі	Вернікі	Святары	Цэрквы Саборы	Капліцы	Парохвіі
Віленская	456.127	236	420	56	202
Горадзенская	976.922	389	615	42	352
Магілёўская	1637.845	589	833	46	552
Менская	1805.305	610	1.232	267	553
Полацкая	890.229	366	558	216	300
Смаленская	1524.690	881	819	102	655
Разам	7291.118	3.071	4.477	729	2.614

На вялікі жаль што да колькаснага складу духавенства і парохвіяў у БССР немагчыма падаць навет якіх колечы прыблізных дадзеных. На бачных "Журнала Московской Патриархии" час-ад-часу

можна стрэнуць прынагодныя ўспаміны аб паасобных цэрквах і сьвя-тарох, але яны звычайна адносяцца толькі да большых гарадоў і мястэчак і да таго маюць вельмі партыкулярны характар. З тых за-цемкаў відаць толькі, што цяпер адчыненых цэркваў значна больш у Зах. Беларусі, чымся ўва Ўсходняй, бо ў Заходняй Беларусі ёсьць яшчэ цэрквы ў шматлікіх вёсках, у некаторых-жа мястэчках і гара-дох нават па дзёве і болей /прыкладам у Баранавічах, у Пінску/, а ўва Ўсходняй Беларусі толькі большыя гарады маюць гэтакія "пры-вілеі": у Менску 3 /да рэвалюцыі было 14/, у Магілёве 2 /да рэ-валюцыі - 29/, у Слуцку 2, у Гомелі 1.⁶ Варта зазначыць, што ў Вільні, якая цяпер зьяўляецца сталіцаю каталіцкае калісь дзяржа-вы Летувы, адчынена 7 праваслаўных паравіяльных цэркваў і 2 ма-настырскія.

Манаствыры, як цэнтры духовага жыцця, адчулі на сабе найбольш цяжка руйнацкую руку бязбожнае ўлады. Быў час /1933 г./, што іх бальшавікі зьліквідавалі зусім і толькі пасля 1942 г. дазволена некаторым манаствыром зарганізавацца нанова і пры тым на новы лад. Цяпер савецкая прапаганда часам падае агульную колькасць манас-тыроў у СССР, і пры тым, як звычайна на савецкі лад, іхнюю коль-касць падаецца большую чым ёсьць у запраўднасьці. На Беларусі да 1917 г. было 30 мужчынскіх манаствыроў з 484 манахамі і 405 паслушнікамі, і 22 жаночых з 634 манашкамі і 1.275 паслушніцамі. Цяпер у межах БССР ёсьць толькі адзін мужчынскі манаствыр /у Жы-ровічах/ і адзін жаночы /у Горадні/, і па адным жаночым і муж-чынскім у Вільні.

Аб Горадзенскім жаночым манаствыры ведама, што ён мае 6 га зямлі каля Калоскае царквы і карыстаецца ёю супольна зь мясцо-вым духавенствам. У 1947 г. было 70 манашак, пераважна старых і хворых. У ім цяпер знаходзіцца Калоская чудатворная ікона Ба-гародзіцы.

Жыровіцкі мужчынскі манаствыр манахаў мае мала, але шырока ведамы нават за межамі Беларусі як месца паломніцтваў. Там знай-ходзіцца чудатворная ікона Жыровіцкае Багародзіцы. Цяпер у ма-наствыры знаходзіцца духоўная сямінарыя.

Два манаствыры для БССР далёка не здавальняюць патрэбаў на-вет тых вернікаў, якія прызнаюць савецкую Царкву. Да гэтага ча-су ёсьць манахі і манашкі з дарэвалюцыйных манаствыроў, зачыне-

ных бальшавікамі, якія або самі ня хочуць ісьці ў сучасныя ад-
чыненыя манастыры, або там няма для іх месца. Напрыклад манахкі
з калішняга Баркулабаўскага манастыра нейкім чынам праіснавалі
ў ваколіцы да гэтага часу і змаглі перахоўваць цудатворную іко-
ну з свайго манастыра аж да 1953 г., калі перадалі яе адрэман-
таванай Стара-Быхаўскай царкве.⁷

Для падрыхтоўкі кадраў духавенства спачатку было зарганіза-
вана некалькі душпастырскіх курсаў у Жыровічах і Пінску. У зап-
раўднасьці, аднак, тия курсы мелі выключна пераўзгадаваўчы ха-
рактар для высвячаных перш сьвятароў. На тых курсах, побач не-
калькі багаслоўскіх лекцыяў, выкладалася савецкая канстытуцыя і
асаблівая ўвага зьвярталася на расейскую мову.⁸ Былі так-жа кур-
сы для псаломшчыкаў, якім "дадаткова" выкладалася так-жа савец-
кая канстытуцыя.⁹ Ад 1947 г. адчыненая ў Жыровіцкім манастыры
Духоўная Сэмінарыя. У часе адчынення там было 110 вучняў. Аб
колькасці новапрынятых у наступных гадох ніякіх вестак ня было.
Практика прыняцця вучняў у Сэмінарыю такая-ж, як і ўва ўсіх са-
вецкіх духоўных сэмінарыях, гэта значыць, апрача тых фармальнас-
цяў, аб якіх абвяшчаецца на бачынках "Журн. Моск. Патр.", кажны
кандыдат мусіць быць камсамольцам і мусіць мець рэкамендацыю аж
трох камуністых, як аб гэтым сьветчаць тия, што нядаўна вярнулі-
ся з СССР.¹⁰

Выклады ў Духоўнай Сэмінарыі вядуцца выключна парасейску.
Выкладчыкі пераважна не-Беларусы. Першы рэктар /у гадох 1947-
53/ архім. Мітрафан Гутаўскі быў Украінец родам з Валыні; пакой-
ны а. Ал.Надзеждзін - з Разанскае губ.; магчыма, што ёсьць вык-
ладчыкі з паходжаньня Беларусы, бо некаторых зь іх ведамыя толь-
кі прозьвішчы: рэктар ад 1953 г. прэт. Іоан Сэкаль, выкладчык
гомiletыкі а. В.Балатоўскі, інспэктар архім. Леонці, штось вык-
ладае а. М.Цебрыкаў. Сьведамым Беларусам зьяўляецца толькі вык-
ладчык царкоўнага сьпеву і дырыгент сэмінарыйнага хору А.Валын-
чык, калісь ведамы беларускі кампазытар, які ад даўжэйшага ча-
су зусім замоўк.¹¹

Духовае жыцьцё вернікаў зь некаторага гледзішча шмат мац-
нейшае, чымся было калісь. Паломніцтвы ў месцы прошчаў маюць
няраз масавы характар. Аб такіх паломніцтвах у Жыровічы зьяўля-
ліся кароткія зацемкі на бачынах "Журн. Мос. Патр.". Камуністыя

глядзяць вельмі крывым вокам на гэтую прыцягаючую сілу манастыра, ці лепш кажучы ягонае сьвятыні - чудатворнае іконы. Нездарма камсамольскі карэспандэнт з Жыровічаў паведамляў, што старшыня мясцовага сельсавету ўсьцешыўся, калі туды прыехаў новы камсамольскі прапагандыст:

" - Добра, што ты прыехаў, Косьця, дапаможаш нам тут - і ён паказаў у бок царквы /Жыровіцкага манастыра/.

- А што, дзейнічае?

- Яшчэ і як! - адказаў старшыня".¹²

Савецкая прапаганда і ўсе жорсткія адміністрацыйныя мерапрыемствы ніколі не змаглі заглушыць рэлігійнасьці народных масаў. А пасля сьмерці Сталіна гэтая рэлігійнасьць была пачала праяўляцца асабліва моцна і ў 1954 г. выклікала ўзмоцнены бязбожны наступ. Тады савецкая прэса, ня хочучы, падавала цікавыя факты з рэлігійнага жыцця, наракаючы адначасна, што "рэлігійныя практыкі ў радзе месц навет ажывіліся".¹³ І гэтае ажыўленьне ў некаторых ваколіцах суправаджалася нязвычайнымі зьявамі. У Берасьцейскай вобласьці быў якісьці перыяд "масавага абнаўленьня іконаў".¹⁴ У Гомельскай вобласьці моладзь распаўсюджвала якіхсь "сьвятыя пісьмы".¹⁵

Амаль паўсюдна вернікі захоўваюць рэлігійныя сьвяты і савецкія газэты скардзяцца, што ў сьвяточныя дні ніхто ня выходзіць на працу, навет у гарачыя сэзоны.¹⁶ У гэтых абставінах навет і камуністыя шчыра ці няшчыра сьвяткуюць, хоць ведаюць, на якую яны небясьпеку выстаўляюць сябе такімі паводзінамі. Прыкладам сакратара партарганізацыі ім. Кірава Рудакоўскага сельсавету Віцебскага раёну, Шчаглова, абвінавацілі, што ён ня выканаў пляну, бо тады, калі ў раёне быў абвешчаны дзень масавае здачы хлеба, ён разам зь іншымі камуністамі "адзначаў рэлігійнае сьвята".¹⁷ Праўда, часта такое "сьвяткаваньне" адзначаецца толькі папойкамі і гульнямі, але дзе ёсьць царквы, там заўсёды бывае поўна народу на багаслужэньнях. Летам сьвятары забавязаны служыць багаслужэньні рана, каб сьвяты ня былі прэтэкстам для ўхіленьня ад працы. Аднак гэтыя савецкія мерапрыемствы нічога не памагаюць. Хоць у розных "нарысах" савецкія пісьменьнікі звычайна гавораць, што на багаслужэньні ходзяць толькі старыя, але газэты скардзяцца, што навет "вучні наведваюць царкву і касьцёл", як гэта мае месца ў Горадзеншчыне.¹⁸

Хрышчэнне дзяцей і царкоўныя шлюбы - гэта звычайнае з'явішча на вёсках і даволі частае ў гарадах. Савецкая прэса абупраецца, што нават камуністыя хрысціяне дзяцей, а камсамольцы абяруць царкоўныя шлюбы.¹⁹ Да гэтых сьветчаньняў камуністычнае прэсы аўтар гэтых радкоў можа дадаць з собскае практыкі ў 1941г., што шмат камуністых хрысціяне дзяцей далёка ад месца свайго жыцця, захоўваючы пры гэтым найбольшую дыскрэцыю.

Ува ўсіх школах пры кожнай нагодзе вядзецца бязбожная прапаганда, але не зважаючы на гэта, савецкая прэса часта наракала, што:

"У васобных раёнах, за апошні час царкоўнікі ўзмоцнілі рэлігійную прапаганду сярод вучнёўскае моладзі... Ёсць такія ганебныя выпадкі, калі асобныя настаўнікі, ня толькі не вядуць атеістычнае прапаганды, але і самі падпадаюць пад уплыў клерыкалаў, як гэта было з выкладчыкам матэматыкі Дубноўскай школы Гаўрылікам".²⁰

Між студэнцкай моладзі ня чуваць аб якіхсьці спецыяльных азнаках рэлігійнасці, бо яны ў большасці выпадкаў пастаўлены ў такое палажэнне, што мусяць быць камсамольцамі і абавязкавы ў першую чаргу мусяць выслухаць курс і здаць эгзамін з марксізму-ленінізму, аднак і пад іхнім адрасам часамі камуністычная прэса звяртаецца з дакорам за тое, што, прыкладам, студэнты Герадзенскага сельска-гаспадарскага інстытуту "слаба ўяўляюць рэакцыйную сутнасць рэлігіі".²¹

Ніякіх рэлігійных выданьняў у беларускай мове няма. Як ужо перш зазначалася, Праваслаўная Царква на Беларусі наагул ня мае ніякіх адрозьненняў ад расейскіх епархіяў. Аднак відаць з некаторых зацемкаў што да Беларусі, якія часам з'яўляюцца на бацьчынах "Журн.Мос.Патр.", што між беларускага духавенства і вернікаў ёсць выразнае жаданне мець хоць што-коледы беларускае ў рэлігійным жыцці. Асабліва моцна гэта праявілася падчас хіратоніі ап. Мітрафіана ў 1953 г. Ды і самая тая хіратонія была незвычайная. Гэта першая хіратонія, якая пасля другога бязбожнага пяцігодкі адбывалася ў Менску. Дзеля гэтага з Масквы прыехаў у Менск мітр. Мікалай Круціцкі і падчас прывітаньня на аэрадрома заявіў, што ён сын беларускага народу. Прыехаў так-жа Смаленскі ап. Сяргей /Сьмірноў/. У прынагодных прамовах пасля хіратоніі гаварылася нават аб "Беларускай Царкве", аб "большай славе беларускага народу". Асабліва апошняе слова на банкете

мітр. Мікалая зьвяртае на сябе ўвагу, дзе ён "цёплым словам і сардэчным пачуццём гаварыў аб Беларусі, яе народзе і яе Царкве, і аб сваім кроўным і духоўным звязку зь ёю".²² Аднак той-жа мітр. Мікалай, перадаючы жэзл новахіратанізаванаму япіскапу, падчыркнуў, што да яго абавязкаў належыць дбаць, каб у ягонай аўчарні "не пашыраліся ерасі, ані імкненьне да расколаў".²³ Ня цяжка дагадацца, што ў дадзеным выпадку тыя "расколы" маюць азначэньне.

Усюды ў Савецкім Саюзе, а на Беларусі тымбольш, для Царквы забаронена ўсякая рэлігійная дзейнасьць па-за сьценамі сьвятыняў. Харытатыўная дзейнасьць ёй забаронена наагул усюды. Ніякіх рэлігійных арганізацыяў, навет брацтваў няма. Але ўдзел духавенства ў савецкай арганізацыі "руху за мір" ня толькі дазволены, але навет абавязковы. Некалькі разоў мітр. Пітырым зьвяртаўся ўжо да выпускнікоў Жырэвіцкае Дух. Сэмінарыі і заўсёды падчыркаваў, што яны мусяць працаваць у камітэтах "руху за мір".²⁴ Дзейнасьць Царквы так абмяжаваная да сьвятыняў, што для кожнага выпадку, калі гэта патрэбна навет для чыста багаслужэбных мэтаў адправіць нейкае багаслужэньне па-за сьвятыню, неабходна дзеля гэтага мець дазвол ад мясцовых адпаведных уладаў. Напрыклад такі дазвол патрэбны, каб на Вадохрышча асьвяціць ваду на рэчцы.²⁵

За кожным крокам япіскапа й сьвятара сочаць спецыяльныя агенты царкоўных справаў. Ёхны шэф на Беларусі ёсьць нейкі расейскі камуністы І.Сямёнаў, упаўнаважаны для справаў Расейскае Праваслаўнае Царквы пры савецкім міністраў БССР. Ён зьяўляецца фактычным кіраўніком Праваслаўнае Царквы на Беларусі і час-ад-часу праводзіць чыстку між япіскапамі й сьвятарамі. Аб ахвярах такіх чыстак прынагодна ўжо ўспаміналася перш /у 1950 г. быў арыштаваны арх. Даніла Юзьвук, іншыя былі пасланыя "на пакой"/. Зразумела, што аб гэтых чыстках маўчыць уся савецкая прэса і таму магчыма даведацца аб іх толькі пасля некаторага часу падчас нейкіх асаблівых нагодаў.

Каталіцкая Царква

Сучасны стан Каталіцкае Царквы на Беларусі нельга назваць іначай, як станам страшэннага зьнішчэньня. Апрача гістарычных перадумоваў, шматлікія меркаваньні ідэялягічнага характару нас-

гройваюць бальшавікоў да каталіцызму скрайна варожа. Дзеся гэтага сяння Каталіцкая Царква між усіх веравызнанняў у Савецкім Саюзе знаходзіцца ў найбольш цяжкім палажэнні. Шматлікія факты сьведчаць аб тым, што бальшавікі маюць наўвек папросту вынішчыць каталіцызм фізічна.

Найбольш варожа адносяцца бальшавікі да каталіцызму ўсходняга абраду. Невялікая група вернікаў гэтае Царквы была зліквідавана ў 1945 г. на абшары БССР і ў 1947 г. на абшары Беластоцкай вобласці. А калі ў 1948 г. бальшавікі занялі ўвесь Кітай, дык адразу былі арыштаваныя беларускія айцы Марыяне ўсходняга абраду, якія працавалі ў Харбіне. Архімандрыт місіі айцоў Марыянаў Андрэй Цікота памёр у савецкім канцэнтрацыйным лягеры.²⁶

Для змяншання каталіцкага насельніцтва ў Беларусі бальшавікі выкарыстоўвалі розныя, створаныя імі-ж нагоды. У гадох 1939-42 адбываліся масавыя вывазы. Польскія статыстыкі падаюць, што за той час з Зах. Беларусі і Зах. Украіны вывезена 1.114 тысяч насельніцтва. У тым ліку 703.000 Палякаў, 217.000 Украінцаў, 56.000 Беларусаў, 35.000 паляшukoў.²⁷ Зразумела, што між Палякаў залічаны, згодна з польскай сістэмай, Беларусы каталікі. У 1940 годзе перадаана Летуве Віленшчыну з 537.000 жыхарства, у тым ліку 422.000 каталікамі /78,6%/.²⁸

У 1945 г. 16.УІІ адступлена Польшчы Беластоцкай вобласці з 630.000 насельніцтва, у тым ліку 478.000 каталікоў /76%/.²⁹

У 1946-47 гадох пераселена каля 500.000 Беларусаў, амаль выключна каталікоў на новапрылучаныя да Польшчы нямецкія абшары. Праўда гэтым разам Беларусы перасяляліся самахоча, бо тады ў Польшчы яшчэ ўлада была лагаднайшая чым у БССР.

Біскупскія пасады цяпер усе пустыя: у Магілёве і Менску ад 1938 году, у Пінску ад 1939 г., а Вільня цяпер у Летуве і адтуль арх. Ялбжыкоўскі ў 1945 г. пераехаў у Беласток, дзе і памёр у 1955 г., вікарны-ж віленскі арх. Мечыслаў Рэйніс арыштаваны і дэпартаваны.

Засталіся ў БССР яшчэ каталіцкія сьвятары, але колькі іх ёсць і дзе адчынены каталіцкія парахвіі, няма ніякіх вестак. Ведама толькі, што іх наагул ёсць ня шмат. У 1944 г. застаўся ў Менску а.Віктар Шутовіч і яшчэ ў 1947 г., паводля вестак італьянскіх палонных, нейкі каталіцкі сьвятар быў у Менску і ў касцель-

цэле на багаслужэньнях было шмат народу. Ад таго часу ніякіх вестак аб каталіцкім жыцці ў сталіцы БССР няма.

Цяпер час-ад-часу савецкая прэса толькі прынагодна зазначае, каталікі ёсць у Заходняй Беларусі. Паколькі можна дагадвацца з гэтых зацемак, каталіцкі касцёл напэўна адчынены ў Горадні. На некаторыя пустуючыя парахвіі прысылаюцца сьвятары зь Вільні. У вадным апавяданьні, прыкладам, кажацца даслоўна: "У касцэле з'явіўся невялічкі, ужо стары, але яшчэ бадзёры і спрытны про-башч зь Вільні".²⁹

Згодна з агульнымі савецкімі законамі ў справе веравызнаньняў, рэлігійнае жыццё ў каталіцкіх парахвіях таксама абмежаванае выключна да ўдзелу ў багаслужэньнях. Хоць у некаторых апавяданьнях кажацца, што на багаслужэньні ходзяць толькі старыя, але з другога боку пэрыядычная савецкая прэса абураецца, што на-вет школьная моладзь "наведвае касцёл і царкву" і дакарае кіраўніцтва Горадзенскага сельска-гаспадаскага інстытуту за тое, што ў ім: "многія студэнты... разумеюць палітыку партыі адносна рэлігіі, як свабоду выконваньня рэлігійных культаў, слаба ўяўляюць рэакцыйную сутнасьць рэлігіі, асабліва Каталіцкае Царквы і яе цэнтру Ватыкану, як праме агентуры амэрыканскага мілітарызму".³⁰ Гэткія закіды пад адрасам студэнтаў даволі дзіўныя і адначасна многазначныя, бо ўва ўсіх савецкіх школах, і асабліва вышэйшых, супрацьрэлігійная і асабліва супрацькаталіцкая прапаганда вядзецца ўжо больш 30-і гадоў праз выклады і праз камсамольскія арганізацыі і праз спэцыяльную лекцыйную кампанію. Прызнаюцца навет навуковыя ступені за працы з супрацькаталіцкім зьместам. У Беларускам Дзяржаўным Унівэрсытэце 19.X.1954 г. студэнт Я.Н.Мараш меўся абараняць дысэртацыю на тэму: "Агрэсія каталіцызму і Ватыкану ў Літве і Беларусі ў другой палавіне ХVI і пачатку ХVII стагодзьдзяў".³¹

Супрацькаталіцкая прапаганда наагул займае найбольшае месца ў бальшавіцкай бязбожнай акцыі, а на абшары БССР яна вядзецца спэцыяльна ўзмоцнена. Беларускія перадачы Ватыканскага радыё сыстэматычна заглушваюцца да тае ступені, каб нельга было разабраць ніводнага слова. Наагул каталікі з БССР ня маюць найменшых кантактаў з вольным каталіцкім сьветам і забавязаны слухаць усю тую супрацькаталіцкую прапаганду, да якога цяпер змабілізаваныя

і вучоныя, і пісьменьнікі, і журналістыя.

У супрацькаталіцкай прапагандзе да нядаўна прысьвячалася непрапарцыянальна шмат увагі каталіцызму ўсходняга абраду, хоць да 1939 г. да яго належала на Беларусі ўсяго 30.000 чалавек. Паважны ўдзел у гэтай супрацьрэлігійнай прапагандзе мела савецкая Расейская Праваслаўная Царква. Шмат супрацьвуніянцкіх артыкулаў апублікаваў "Журн. Мос. Патр."³². Зь беларускіх пісьменьнікаў заўзята выступіў супраць "вуніятаў" Янка Брыль; ён на бальшавіцкі лад апавядае біяграфію аднаго ўсходнякаталіцкага беларускага сьвятара, а ягонага брата паказвае, як актыўнага супрацьбальшавіцкага партызана.³³

Праўда, асабліва войстры тон супрацьвуніянцкае прапаганды надае Масква і на Беларусі яго толькі паўтараюць. Аб прычынах спецыяльна варожых дачыненняў Масквы да ўсходняга каталіцызму так піша адзін з бальшавіцкіх спецыялістаў у гэтым пытаньні:

"Паны і Ватыкан дзеля таго запраектавалі вунію, бо думалі, што ў гэтых умовах Украінцы й Беларусы хутка забудуць сваю слаўную й багатую культуру, перастаюцьважаць адзінакроўны вялікі расейскі народ сваім старэйшым братам, абаронцам і саюзьнікам і пакладаць на яго надзею ў вызвольнай барацьбе, нябудуць імкнуцца да дзяржаўнага злучэньня зь ім."³⁴

Супраць каталіцызму лацінскага абраду бязбожная прапаганда выстаўляе іншыя закіды: перадусім падбухторваньне да новае вайны. У гэтай падбухторчай дзейнасьці абвінавачваецца Ватыкан і то ў такі спосаб, каб яго як найбольш загідзіць у вачох вернікаў. Паводля сацыялістычнага заказу старшыня Саюзу Пісьменьнікаў БССР Пятрусь Броўка напісаў пашквільны верш супраць папы, які закончвае словамі: "Раз так — падпальшчыкам вайны цябе мы залічаем".³⁵ Якуб Колас, выступаючы з прамоваю на Ўсесаюзнай канфэрэнцыі прыхільнікаў міру ў 1951 г., большую частку свае прамовы прысьвяціў выключна нападам на папу Пія XII, ужываючы пры гэтым самую грубую бальшавіцкую тэрміналёгію: "У гэтай кампаніі мацёрых драпежнікаў і разбойнікаў... ганаровае месца належыць і так званаму намесьніку адостала Пятра на зямлі, папе Пію XII".³⁶

У дробных апавяданьнях для супрацькаталіцкае прапаганды выкарыстоўваецца той сумны факт, што на працягу вякоў Каталіцкая Царква на Беларусі была ў польскіх руках і большая частка сьвя-

тароў былі або Палякі, або тыя, што лічылі сябе Палякамі. І цяпер у вапавяданьнях Аркадзя Чарнышэвіча мова ксяндзоў часам "прыкрашваецца" польскімі зваротамі. Тыпы ксяндзоў сучасныя пісьменьнікі ў сваіх апавяданьнях твораць паводля даўно ўстанавленага бальшавіцкага трафарэту, згодна зь якім ксёндз - гэта чужаземны шпіён і дывэрсант. Вось некалькі прыкладаў з навейшае літаратуры: У вёсцы Шумілава "ксяндзом служыў нехта Баніфацый Скашынскі, былы ахвіцэр белапольскае арміі, які пад чорнай сутанай хаваў сваю ваяўнічую натуру"... аднак як "мацёры шпіён і дывэрсант ён стаўся дагадзіць Мікалайчыку і Ватыкану".³⁷ Канчаецца апавяданьне, як звычайна, тым, што ксяндза й ягоных супольнікаў выяўляюць і нішчаць. У іншым невялікім апавяданьні "Суседзі" аўтар Чарнышэвіч паказвае на першы пагляд добрага і простага ксяндза, якога людзі паважаюць і любяць, аднак уканцы выяўляецца, што і ён ня хто іншы, як шпіён.³⁸ Іншы аўтар малюе тып ксяндза, які ня толькі супрацоўнічае з дывэрсантамі, але супольна зь імі вядзе супрацьбальшавіцкае змаганьне із зброяй у руках.³⁹

Калі маладыя бацькі часам ня хочуць хрысьціць дзяцей, дык іхныя старыя бацькі стараюцца ўпотаі ахрысьціць сваіх унукаў.⁴⁰ Каталікі адносяцца зь вялікаю пашанаю да сваіх сьвятароў. У вадным апавяданьні высьмейваецца міліцыянэр, які заўсёды аддае чэсьць праезнаму ксяндзу.⁴¹

Для падрыхтоўкі кадраў новых сьвятароў у БССР няма ніводнае каталіцкае Духовнае сямінарыі. Наагул на ўсім абшары СССР асталася толькі адна адзіная сямінарыя ў Коўне, але з абмежаваным лікам месцаў /усяго 80/ і да таго ж яна ў васноўным прызначана для Летувісаў. Калі там і ёсьць сямінарыстыя іншых нацыянальнасьцяў, дык вельмі і вельмі мала. Да таго і тым нешматлікім сямінарыстам, якія знаходзяцца ў Коўне, бальшавікі рознымі спосабамі /найчасей пакліканьнем на вайсковую службу/ перашкаджаюць атрымоўваць духоўную асьвету.

Ніводнага каталіцкага манастыра ў БССР, ані ўва ўсім СССР няма. Няма так-жа ніякае каталіцкае пэрыядычнае прэсы. Нядаўна ў Летуве дазволена выдаць дзьве кніжкі для каталікоў /малітаўнік і календар/, дык і то, відаць, каб выкарыстаць гэты факт для прапаганды, бо аб ім у той ці іншы спосаб успомнілі ўсе большыя газеты ў вольным сьвеце.

Пратэстанты

Да 1939 г. на абшары Беларусі пратэстантаў было вельмі мала, усяго каля 18.000 чалавек. Гуртаваліся яны ў большых гарадскіх і мястэчках. У часе апошняе вайны вялікая частка зь іх стала так званымі "фольксдойчамі" і ў 1944 г. пераважна выехалі на Захад. Калі цяпер яшчэ дзе і засталіся ў БССР, дык праўдападобна вельмі мала, бо савецкая беларуская прэса аб іх не ўспамінае.

Сэктанты

Нездавальняючая малая колькасць праваслаўных і каталіцкіх сьвятыняў і духавенства стварылі ў БССР вельмі спрыяльныя ўмовы для пашырэння сэктаў. Ужо пасля першае сусветнае вайны на абшары Беларусі ў занядбаных парохвіях і ў вёсках аддаленых ад сьвятыняў розныя сэктанцкія прапаведнікі знайходзілі шмат прыхільнікаў і так хутка памнажалі свае рады, што савецкая ўлада, якая спачатку спрыяла ім, потым пачала весці супраць іх змаганьне. Паводля афіцыйных вестак, у 1929 г. на абшары тагачаснае БССР пашыраліся гэткія сэкты: эвангелістыя, баптыстыя, адвэнтыстыя, шарсьцінцы і багамолы. Дзьве апошнія сэкты шарсьцінцы і багамолы паўсталі на Беларусі. Першую заснаваў у 1923 г. быўшы праваслаўны сьвятар Хведар Рафановіч і цэнтр яе знаходзіўся ў Шарсьціне Гомельскае акр., адкуль і пайшоў назоў сэкты, а другая паўстала ў 1919 г. у вёсцы Багучычы Мазырскае акругі.⁴²

З часам узрастаў ня толькі лік прыхільнікаў паасобных сэктаў, але і колькасць самых сэктаў; адны за другімі з'яўляліся і ў БССР і ў Зах. Беларусі: штундыстыя, пяцідзсятнікі, суботнікі, мэтадыстыя і даследавальнікі сьв. Пісаньня.

Цяпер лік сэктантаў збольшыўся, але колькасць сэктаў у БССР праўдападобна зьменшылася, бо пад канец 1944 г. тры найбольш шматлюдныя сэкты: баптыстыя, эвангельскія хрысьціяне і пяцідзсятнікі, або як яны сябе называюць, хрысьціяне эвангельскае веры, паводля загаду з Масквы злучыліся ў адну групу, утвараючы т.зв. Царкву эвангельскіх хрысьціян баптыстых, якая

мае адно цэнтральнае кіраўніцтва ў Маскве. Прапаганду і набажэнствы яны вядуць выключна ў расейскай мове і відавочна маюць з боку бальшавікоў найбольш спагадныя дачыненні, як усе іншыя сэкты, бо выдаюць свой часопіс у расейскай мове ў Маскве.

Гэткім чынам сучасная сэктанцкая прапаганда адначасна з рэлігійнаю прапагандаю пашырае русыфікацыю магчыма шмат больш, чымся Праваслаўная Царква, бо гэтая апошняя ў багаслужэньнях карыстаецца царкоўнаславянскаю моваю, а сэкты толькі расейскаю. Наагул да гэтага часу, апрача дзвёх беларускіх сэктаў, толькі мэтадыстыя вялі сваю прапаганду ў беларускай мове і нават калісь выдавалі ў Зах. Беларусі часопіс пабеларуску, але цяпер аб іхняй працы ў БССР ніякіх вестак няма.

Паколькі можна арыентавацца з бальшавіцкае прэсы, цяпер у БССР найбольш з сэктантаў пашыраны баптысты. Здараюцца выпадкі, што іхнія прапаведнікі належаць да камуністычнае партыі і служаць там агітатарамі. На пленуме Горадзенскага гаркому дакаралі кіраўнікоў гаркому між іншым за тое, што "ў партарганізацыі... працаваў агітатарам сярод рабочых кіраўнік баптыстых Крышаловіч. Ён тут лічылі такую зьяву зусім нармальнай".⁴³ Відаць, гэта быў ня першы і не адзіночны выпадак.

Аб колькасці сэктантаў на Беларусі ніякіх дадзеных няма, але з нараканьняў савецкае прэсы можна дагадвацца, што іх ёсьць шмат. Зь Берасьцейскае вобласьці карэспандэнт "Звязды" паведамляе:

"На тэрыторыі вобласьці дзейнічаюць царкоўна-малітаўныя дамы. Шмат рэлігійных таварыстваў і сэктаў у Столінскім, Давід-Гарадоцкім, Камянецкім, Іванаўскім, Высокаўскім і Пінскім раёнах. Царкоўнікі імкнуцца актывізаваць сваё дзеянне сярод моладзі. Характэрна, што ў сэкты, як правіла, уцягваюцца юнакі і дзяўчаты з адукацыяй 2-3 клясы. Аднак сустракаюцца ў іх і выпускнікі сямігодка. Толькі ў вадным Альшанскім таварыстве Давід-Гарадоцкага раёну для ўступленьня ў сэкту падрыхтоўваецца 9 юнакоў і дзяўчат 1932-34 гадоў нараджэньня; каля 20 чалавек моладзі гэтага раёну рыхтуецца прыняць хрышчэньне".⁴⁴

Хоць тут сэктанты і не названы па імені, але відаць, што йдзе гутарка аб баптыстах.

З праўнага гледзішча сэктанты перад савецкай уладай падлягаюць тым самым правам, што і ўсе іншыя веравызнаньні. Пры заснаваньні новых грамадаў і новых малітаўных дамоў, яны мусяць перш утвараць так званыя дваццаткі і зарэгістроўваць іх. У тых

раёнах, дзе вызнаўцаў данае сэкты мала, іхнія малітаўныя дамы даволі рэдкія. Напрыклад з Гомельскае вобласці паведамляюць:

"У Добрушы на Пролетарскай вуліцы сэкты штунды-стых нядаўна адбудоўвала сабе новы малітаўны дом. Кожную нядзелю сюды з'язджаюцца людзі з Веткаўскага, Церахоўскага, Гомельскага, Рэчыцкага і іншых раёнаў Гомельскае вобласці на набажэнства".⁴⁵

Ясна, што іх ёсць там ня шмат, калі аж з столькі раёнаў змяшчаюцца ў вадзін дом, але за тое маюць дух неафітаў, ня цяжкая для іх вялікая дарога, каб прыехаць на супольную малітву.

Стараверы

На Беларусі стараверамі ёсць выключна Расейцы. Прышлі яны сюды ў канцы XVII і на пачатку XVIII стагоддзьяў ды асяліліся цэлымі грамадамі і гэтым захавалі сваю народнасць і сваю веру. У Расеі сярод старавераў натварылася шмат розных сэктаў, а на Беларусі ў васноўным яны захавалі свае два кірункі: папоўцаў і беспаспёўцаў. Савецкая ўлада больш прыхільна адносіцца да папоўцаў так званае Белакрыніцкае згяды і дазволіла ім утварыць герархію на чале з асобным мітрапалітам у Маскве. Старавераў у БССР асольвае Клінецкі і Новазыбкаўскі яп. Веніямін. Яму-ж падлягаюць стараверы з прыбалтыцкіх краінаў. Ніякіх асаблівасцяў у сваім рэлігійным жыцці на абшары БССР стараверы ня маюць. З таго, што бальшавікі былі дазволілі для цэнтральнага кіраўніцтва старавераў у Маскве выдаць некалькі календароў і мець шголу сьпеву, пэўна-ж скарысталі так-жа стараверы з БССР.

Агульны лік старавераў у БССР зменшыўся чыста механічна разам з адрэзанымі ад БССР абшарамі Ўсходняе Беларусі. Паданая ў статыстычнай табліцы колькасць 119.000 ёсць толькі прыблізным дапушчэннем.

Юдаізм

Нацыянальнае веравызнаньне Жыдоў - юдаізм мае на Беларусі вельмі багатую гісторыю і вялікае значэнне для Жыдоў наагул, таму што тут да 1939 г. у невялікім мястэчку Мір знаходзіўся галоўны цэнтр рэлігійнага жыдоўскага жыцця для ўсяе Эўропы. Тут быў галоўны эшыбот для падрыхтоўкі рабінаў. У ягоных мурах

можна было сустрэць жыдоўскіх студэнтаў амаль з усіх краінаў сьвету. У тым-жа мястэчку быў найбольшы цэнтр перапісваньня Тораў і дзесяцёраў. Апрача таго ў шматлікіх гарадох і мястэчках Беларусі былі хэдары, якія ў 1939 г. бальшавікі замянілі на жыдоўскія сямі- і дзесяці-гэды, але на стараньне самых-жа Жыдоў, дзеля розных матываў, былі яны пераменены на расейскія школы.

Пасьля пэрыяду нямецкае акупацыі на абшарах БССР Жыдоў засталася каля 80.000 чалавек. Цяпер навет у большых беларускіх гарадох жыдоўскія групы невялікія. Паводля прыблізных ацэнак у 1946 г. у паасобных гарадох Жыдоў было:⁴⁶

У Магілёве	-	8.000
У Бабруйску	-	6.500
У Гомелі	-	3.000
У Шклове	-	1.000
У Віцебску	-	500
У Мазыры	-	500

Ясна, што ў такіх невялікіх групах цяжка захоўваць традыцыі кагалаў. Да таго ў часе вайны беларускія гарады былі страшэнна зруйнаваны і агромная большасьць жыдоўскіх школаў заменена ў друзы. Наагул на абшары СССР былі зруйнаваны 532 сынагогі⁴⁷, праўдападобна палавіна гэтага ліку адносіцца да БССР. Гэткім чынам, ужо незалежна ад супрацьрэлігійных мерапрыемстваў бальшавікоў, арганізацыя рэлігійнага жыцьця для Жыдоў мела паважныя перашкоды. Да іх далучылася хваля антысэмітызму, што была пракацілася па ўсім СССР, ды якая гэтыя перашкоды значна збольшыла.

Праўда, на абшары Беларусі хваля антысэмітызму мела нязначнае рэха, аднак ня мінула бяосьсьледна: звольнена некалькі Жыдоў зь кіруючых становішчаў: рэктара Дзярж. Унівэрсытэту ў Менску, старшыню дзяржаўнае плянавае камісіі, дырэктара Тэатру оперы і балету і яшчэ некалькі зь менш адказных становішчаў.⁴⁸ Але і цяпер між прафэсарамі Дзярж. Унівэрсытэту, між артыстамі, скульптарамі і асабліва кіраўнікамі кааператыўных установаў жыдоўскія прозьвішчы сустракаюцца вельмі часта.

Аб колькасці сынагогаў у БССР няма ніякіх вестак. Наагул жыдоўскія інфармацыйныя агенцыі скардзяцца на брак вестак з жыдоўскага рэлігійнага жыцьця ў СССР наагул і БССР у васаблівасьці. Напрыклад у 1945 г. прадстаўнік жыдоўскае газэты "Дэр Тог" зьвяртаўся з рознымі пытаньнямі ў справе жыдоўскага жыцьця на Беларусі да міністра замежных спраў БССР К. Місялёва падчас яго-

нае бытнасьці ў Сан Франціска, але, апрача прыблізнае колькасці жыдоўскага насельніцтва, нічога пэўнага больш не даведаўся. Ясна, што калі-б рэлігійнае жыдоўскае жыццё ў БССР мела нейкую актыўнасьць, дык-бы аб ім з'явіліся весткі.

Цяпер на абшары СССР юдаізм ня мае цэнтральнага кіраўніцтва і кожны рабін кіруецца незалежна. Колькі ёсць рабінаў у БССР, няма ніякіх вестак.

Да 1939 г. на абшары Беларусі было каля 700 караімаў - вызнаўцаў аднае з жыдоўскіх сектаў, якая прызнае ўсяго Пяцікніжа Майсея. Цяпер грамады караімаў захаваліся яшчэ ў Вільні і Троках. Гэта ўсяго, што аб іх ведама.

Іслам

Вызнаўцы ісламу - Татары, ужо даўно на Беларусі зьбеларусі-заваліся. Іхняю роднаю моваю сталася беларуская мова, але ў багаслужэньні захавалі арабскую мову.

Пасьля першае сусьветнае вайны ў Зах. Беларусі польскі ўрад рабіў паважныя захады для паляннізацыі Татараў празь іхных рэлігійных кіраўнікоў, але вынікі гэтае дзейнасьці былі ня большыя, як дзейнасьці "праваслаўных Палякаў".

Да 1939 г. на абшары Беларусі было каля 5.000 Татараў, расьселеных звычайна ў гарадох і мястэчках невялікімі групамі на вуліцах, якія атрымлівалі назву Татарскіх. Для рэлігійных абслугаў яны мелі 60 мэчэтаў і толькі-ж мулаў на чале з галоўным муфтым.

Цяпер лік вызнаўцаў ісламу ў БССР праўдападобна збольшыўся, бо на месца дэпартаваных у часе апошняе прымусовае калектывізацыі ў Заходняй Беларусі, у некаторыя раёны прысланыя жыхары з цэнтральнае Азіі. Таму аднак, што падобныя перасяленьні бальшавікі стараюцца захаваць у дыскрэцыі, дык і рэлігійнае жыццё перасяленцаў прыкрываецца маўчаньнем.

Ведама, аднак, што вызнаўцы ісламу ў БССР яшчэ ёсць і маюць свае мэчэты, аднак ня маюць свайго муфты і падлягаюць вышэйшаму кіраўніцтву вызнаўцаў ісламу эўрапейскае часьці СССР і Сібіру, якое знаходзіцца ў Уфе /Башкірыя/.⁴⁹

х х х

Так у вагульных рысах выглядае сучасны стан рэлігійнага жыцця ў Савецкай Беларусі. Да вышэйсказанага трэба толькі дадаць, што ніводзін з духоўных ніводнага веравызнання ня можа гаварыць аполёгэтычных казаньняў, ня можа актыўна змагацца зь бязб'жнаю прапагандаю, якая вядзецца праз усе савецкія ўстановы. Спецыяльнае заданьне ў змаганьні з рэлігіяй мае так званае Таварыства для пашырэння палітычных і навуковых ведаў, у якое ўцягнуты амаль усе выкладчыкі вышэйшых навучальных установаў у БССР. У 1952 г. яно мела 18.000 сяброў і прачытала 173.900 лекцыяў, зь якіх пажважная частка была на бязбожныя тэмы. Аднак вынікі гэтае прапаганды няраз бываюць зусім адваротныя да тых, якія спадзяюцца асягнуць бальшавіцкія прапагандыстыя.

Заўвагі і бібліяграфічныя вынаскі

1. Асноваю для ўлажэння гэтае табліцы на 1911 год служыла праца: Romer Eugene, Annuaire Statistique Polonais, Кракаў, 1917, табл.24, б.12. А для 1956 г. - агульны лік жыхарства ўзяты з "Больш.Сов.Энц.", Масква, 1950, том ІУ, б. 468. Колькасць вернікаў паасобных веравызнанняў вылічаная вельмі прыблізна, адлічаючы тая прыблізныя дадзеныя, аб якіх дакладней чытач даведаецца ў разьдзелах датычных веравызнанняў. Што да рубрыкі "бязь веравызнанняў", дык сюды залічаны толькі асобы, якія афіцыйна выступаюць як такія праз сваю прыналежнасьць да камуністычнае партыі.

2. Мгр. А.М., Матар'ялы да Гісторыі Праваслаўнае Беларускае Царквы. Нямецчына, 1948, б.22.

3. Аб рэлігійным жыцці ў Беласточчыне аўтар мае пэўныя весткі ад добра ведамае асобы, якая вярнулася адтуль у 1952 г.

4. "Журнал Московской Патриархии", Масква, 1947, №7, б.78.

5. Вылічэнні зроблены на аснове дадзеных з "Всепопданейший Отчет обер-прокурора Святейшего Синода по Ведомству Православного Исповедания за 1911-1912 годы", СПб, 1913.

6. Тут пералічаны толькі тая гарады, якія паіменна ўспамі-

наліся на бачынах "Журн. Моск. Патр." пры розных нагодах. Успаміналіся так-жа паіменна каля 50 мястэчак і вёсак, дзе адчынены цэрквы; але іх напэўна ёсць больш, паколькі ёсць больш сотні духавенства, якое ўдзельнічала на Душпастырскіх курсах і выйшла з Жыровіцкае Дух. Сэмінарыі.

7. Ж.М.П., 1953, № 7, б.45.

8. Там-жа, 1947; № 11; б.40.

9. Там-жа, 1947, № 11, б. 66.

10. P. Nicolas, Neuf ans dans les prisons et les camps de travail soviétiques. "Le Croix", Paris, 5 Juillet 1955.

11. Імёны выкладчыкаў паданы толькі тыя, аб якіх можна было даведацца ў карэспандэнцыях з Жыровічаў і штогодніх зацемках аб Жырэвіцкай Дух. Сэмінарыі на бачынах "Ж.М.П.".

12. Г.Шчарбатаў. Вечарамі ў Жыровіцах. "Маладосьць", Менск, лістапад 1954, б.8.

13. "Звязда", 31.VIII.1954.

14. Там-жа, 24.IX.1954.

15. "Чырвоная змена", 16.V.1954.

16. "Звязда", 22.IX.1954; 3.VIII.1955; і інш.

17. "Советская Белоруссия", 4.IX.1955.

18. "Звязда", 14.IX.1954.

19. Там-жа, 24.IX.1954; "Чырвоная змена", 16.V.1954.

20. "Звязда", 9.IX.1954.

21. Там-жа, 28.VIII.1954.

22. "Ж.М.П.", 1953, №8, б.15.

23. Там-жа, б. 12.

24. "Ж.М.П.", 1952, №8, б.64.

25. "Ж.М.П.", 1947, №2, б.36.

26. Дакладную дату і месца сьмерці падаў французскі сьвятар а. Шалей, які ў канцы 1955 г. вярнуўся з СССР.

27. Mgr. P.B. Polska Wschodnia 1939-1941, Rzym, 1945, b.I2.

28. Concise Statistical Yearbook of Poland, September 1939 - Juine 1941, Glasgow, 1944, p.I0, table I7.

29. Аркадзь Чарнышэвіч. Анэля. "Беларусь", 1955, №6, б.18.

30. "Звязда", 26.VIII.1954.

31. "Звязда", 9.X.1954.

32. Большыя артыкулы зьявіліся ў гадох 1946-51: Никита Вол-

нянский. Незабывный добрый православия в Белоруссии. Памяти арх. Георгия Конисского, "Ж.М.П.", 1946, №2, б.20-29; В.Никонов. Св. Преподобномученик Афанасий игумен Берестейский. "Ж.М.П.", №1, 1949; Прот. И.Шабатин. Из истории воссоединения белорусских униатов, "Ж.М.П.", 1949, №8; 1951, №2, б.10,11; И.Спасский. Митрополит Петр Могила. Его борьба с иезуито-униатским влиянием на Украине и в Белоруссии, "Ж.М.П.", 1951, №1,3.

33. Янка Брыль. У Забалотці дзее. Менск, 1951, б.100,179.

34. Д.Е.Михневич. Очерки из истории католической реакции. Москва, 1953, б.253.

35. Пятрусь Броўка. Выбранныя творы. Менск, 1951, б.617.

36. Зборнік "Поступ міру", Менск, 1952, б. 4.

37. Ар.Чарнышэвіч. На сажалках. Аповесць, Менск, 1955, б.

34-35.

38. Ар.Чарнышэвіч. Суседзі. "Беларусь", 1955, №1, б.13-14.

39. Піліп Пестрак. Раздвоены. "Беларусь", 1955, №5, б.21-22.

40. Ар.Чарнышэвіч. Суседзі. "Беларусь", 1955, №1, б.9,10,11.

41. П.Пестрак. Раздвоены. "Беларусь", 1955, №5, б.21.

42. Весткі аб сектах у БССР і барацьбе з імі падаюць: Д. Хайтун і П.Капаевіч. Сучаснае сектанцтва на Беларусі. Менск, 1929. Цытуецца паводля: Др.Т.Грыб. Рэлігійная справа на Беларусі. "Іскры Скарыны", Прага, 1934, №4, б.58-59.

43. "Звязда", 14.IX.1954.

44. "Звязда", 24.IX.1954.

45. "Звязда", 14.IX.1954.

46. С.М.Шварц. Антисемитизм в Советском Союзе. Нью-Йорк, 1952, б.247.

47. Нюрнбергский процесс. Сборник материалов. Том I, изд. втор., Москва, 1954, б.285.

48. Весткі аб звальненнях на падставе паведамленняў і зацемак у "Звяздзе" і "Советской Белоруссии" аб іншых асобах, якія цяпер займаюць успомненныя становішчы.

49. La Documentation Française, Nr.I. 93I. Le Problème religieux en URSS, Paris, 1954, p.30.

. Н я м і г а

"САВЕЦКАЯ НАЦЫЯНАЛЬНАЯ ПАЛІТЫКА НА ПРЫКЛАДЗЕ БЕЛАРУСІ",

У ВАСЬВЯТЛЕНЬНІ Н. ВАКАРА

Гісторыя беларускага народу наагул, і асноўныя момэнтны на-
цыянальна-вызвольнага руху Беларусаў канца XIX ст. і мінулых
цэсяцігодзьдзяў XX ст. у паасобку, вельмі слаба асьветлены ў
гістарычнай літаратуры ў ангельскай мове. Дзеля гэтага зусім
разумела, што кожнае зьяўленьне таго ці іншага дасьледваньня
на гэтую тэму выклікае асаблівае зацікаўленьне ў навуковым сьве-
це. За апошнія гады Н. Вакар апублікаваў дзьве свае працы, прысь-
вечаныя беларускаму пытаньню: "Назоў Беларусь"¹ і "Савецкая на-
цыянальная палітыка на прыкладзе Беларусі"², а гэта сьветчыць,
што галіна дасьледваньня беларускага пытаньня ня ёсьць нечым но-
вым для аўтара.

Нам давядзецца заняцца гэтай разглядам апошняга дасьледвань-
ня Н. Вакара, дзе аўтару не ўдалося пазбыцца даволі значных хі-
баў, адкуль і выплылі не заўсёды пераканальныя, а часам і памыл-
ковыя, выснавы. Дзеля паўнейшага ўсьведамленьня гэтага, варта
затрымацца на агульным зьмесьце дасьледваньня. Н. Вакар пачаў
яго ад вызначэньня тэрыторыі Беларусі й колькасьці насельніцтва,
што карыстаецца беларускай мовай у СССР, а далей, пасьля наступ-
най сэнтэнцыі: "Факты зь геаграфіі й дэмаграфіі, аднак-жа, маюць
малую сілу ў вачох беларускіх нацыяналістых", пачаў пералічаць
наступныя "перакананьні нацыяналістых":

"І. Беларусы ёсьць этнічная група чыста Балцка-Славянскага
паходжаньня й такім чынам мае права да Балцкай і Славянскай спад-
чыны.

2. Стары назоў Беларусь ёсьць неадпаведным і павінен быць

заменены на Крывія або, як меншае зло, гучэць у перакладах як Whiteruthenia, а ня White Russia.

3. Старадаўняя Беларусь ад самага пачатку вызначалася "дэмакратызмам ідэі" і "сацыяльнай роўнасццю", няведаных іншым славянскім народам. Беларускі /крывіцкі/ народ быў палітычна незалежным у 9 ст.; ад 13 ст. дамінаваў у Вялікім Княстве Літоўскім /ВКЛ/, што фактычна было Беларуска-Літоўскім гаспадарствам;

4. Адказнасць у заняпадзе беларускай культуры нясе агрэсывная палітыка Варшавы з аднаго боку і Масквы, з другога.

5. Альянцкія сілы на Версальскай мірнай канфэрэнцыі зрабілі памылку, адкідаючы беларускія дамаганьні незалежнасці; беларускае гаспадарства было-б "стабілізуемым фактарам" ува Ўсходняй Еўропе і запраўды "магло-б адхіліць або абмежаваць II сьветавую вайну..."

"Студэнт гісторыі можа быць ня згодны з гэтым", - кажа Н. Вакар, але "беларускі нацыяналізм пераняў скрытыя сілы, што ня могуць ня ўлічвацца ці адкідацца. І ня хто іншы, як савецкія лідэры самі прызналі ягонае існаваньне".

Разьдзел "Першыя спробы незалежнасці" аўтар пачаў наступнай заўвагай: "Вымоўным ёсць тое, што ніводнае з нацыяналістычных дамаганьняў, вылічаных вышэй, ня ставілася перад расейскай рэвалюцыяй"... і адзначаўшы, што: "нацыянальнае самаазначэньне народаў царскай імперыі было із шмат якіх прычынаў павольным і запозьненым працэсам", а "інтэлектуальная эліта Беларусі была спалянізавана або зрусыфікавана", узровень жыцьця й асьветы быў у Беларусі "найніжэйшы ў імперыі", народ-жа, пераважна, сялянскі, не памятаў свайго "слаўнага мінулага" ды азначаў сябе, як "тутэйшыя", за тое адміністрацыйныя ўлады вызначалі ягоную нацыянальнасць паводля веравызнаньня і толькі расейскія і польскія вучоныя ў палове 19 ст. адкрываюць, што жыхарства гэтага раёну не Палякі й не Расейцы, аўтар імкнецца давесці, што ўжываная дагэтуль назва "Беларусь" у геаграфічным сэнсе здабывае этнаграфічны тэрмін, вакол якога пры канцы стагодзьдзя пачаў крыс-талізавацца рух нацыянальнага самавызначэньня. Гэты рух, паводля аўтара, не дасягнуў быў пачатковай стадыі, калі I сьветавая вайна і лютаўская рэвалюцыя 1917 г. з Часовым Урадам у Петраградзе войстра зьмяніла сытуацыю ў Расеі. Нацыянальныя дамаганьні ня

йшлі далей "культурнай аўтаноміі", але й тых агульных дамаганьні не адказвалі агульнаму настрою, бо "...у вольных выбарах ува ўсёй Расеі вясной 1917 г. ніводзін з нацыяналістых ня быў выбраны ні ў гарадскую ўправу, ні ў земствы", падмацоўвае аўтар свой выснаў цытатай із працы В. Станкевіча "Судьбы народов России".

Большавікі пасля кастрычніцкага перавароту 1917 г. "імкнуліся вербаваць дынамічныя сілы як сацыялізму, так і нацыяналізму для сусьветнай рэвалюцыі...", таму яны, кажа аўтар, ахвяроўвалі адразу дзяржаўнасьць з умовай, што нацыяналістыя прымуць савецкую сыстэму ўраду, а ў гэным часе "яшчэ ня было ясным, што можа ўяўляць сабою савецкая сыстэма ўраду; у кожным выпадку, з гледзішча нацыянальнага, гэта ня было так важным. Група нацыяналістычных лідэраў ахвотна пайшла на супрацоўніцтва із савецкім Камісарыятам Нацыянальнасьцяў у падрыхтоўцы адміністрацыі будучае Беларускае рэспублікі, савецкае й сацыялістычнае дзяржавы, але сувэрэннай - гэтак абяцалі большавікі." "Дзеля антысавецкіх лідэраў хуткае ўстанаўленьне сувэрэннага беларускага гаспадарства было адзіным цяпер шляхам ратаваньня краю ад камунізму, - кажа Н. Вакар, - і яны звярнуліся да цэнтральных сілаў, што акупавалі край паводля Берасьцейскай мірнай умовы 1918 году. Аўстра-нямецкае ваеннае камандаваньне згадзілася й БНР была абвешчана 25-га сакавіка 1918 г. ... У сьнежані, аднак, нямецкія акупацыйныя сілы адыйшлі, ачараваньне БНР разьвеелася". Хутка звярнуліся большавікі із створаным у Маскве "Беларускім Рабоча-Сялянскім Урадам", што складаўся пераважна із сябраў Беларускага Нацыянальнага Камітэту ў Менску. 1 студзеня 1919 г. абвешчаецца БССР і склікаецца "Усебеларускі Кангрэс Рабочых сялянскіх і жаўнерскіх дэпутатаў" дзеля выяўленьня "народнай волі". Аднак, дэпутаты Смаленшчыны, Магілёўшчыны й Віцебшчыны "адкінулі ідэю незалежнае дзяржаўнасьці й тэрыторыя рэспублікі зьменшылася да 6 паветаў Меншчыны".

Пасля Рыскага міру, што падзяліў Беларусь на 2 часткі, пад Польшчай "...беларускім кіраўніком давалася фінансавая і іншая падтрымка для працягваньня беларусізацыі г.зв. Крэсаў пад кантроляй польскіх уладаў", кажа Н. Вакар, а ў БССР - "...нацыянальнай адміністрацыі была дадзена поўная свабода ў беларусізацыі краю". Тэрыторыя БССР два разы ўзбуйняецца і "лідэры ранейшае

БНР страціўшы надзею ў "дэмакратычную Беларусь" вярнуліся з выгнаньня ды энтузіястычна далучыліся да мясцовых камуністых у будаваньні "Беларускага дому". Пасьля вымены кіраўнікоў разгромленай у Польшчы беларускай "Грамады" ўсё беларускае нацыянальнае кіраўніцтва было сабрана ў Менску, але СССР страціў у гэтым часе веру ў "шырокую сусьветную рэвалюцыю" і на першы плян пачаў высоўваць собскую бясьпеку з новай дактрынай "савецкага патрыятызму". Тады "... беларускі нацыяналізм, як інструмант непакоючай фэрмэнтацыі ў суседняй Польшчы, перастаў ужывацца рэжымам", кажа Н.Вакар, і ад 1929 г. ўсё беларускае кіраўніцтва апыняецца за кратамі. Тысячы вучоных, пісьменьнікаў, настаўнікаў, студэнтаў арыштоўваецца, дэпартуецца або ліквідуецца.

У пачатку II-ой сьветавай вайны стан беларускага нацыянальнага руху аўтар характэрызуе наступным фігуральным выражэньнем: Палякі зьнішчылі шкарлупу, але не кранулі жывёлы, тады як Саветы вынялі жывёлу ды захавалі шкарлупу".

У часы нямецкай акупацыі "...на падставе шматлікіх довадаў сабраных у дачыненьні да гэтага пэрыяду" цьвердзіць аўтар, "...можна зрабіць наступныя заўвагі: ...пэўная колькасьць упартых нацыяналістых вярнулася з эміграцыі - некаторыя зь іх добра ведамыя - аднак яны былі ня здольныя выклікаць надзеі і ўяўленьні народу... Ёхнае становішча наводзіла звычайнага чалавека на думку, што яны былі або бясьсільныя, або баязьлівыя й здрадлівыя", а ў краі "...беларускія банды адначасова змагаліся супраць камунізму й супраць беларускасьці" і таму "Усебеларускі Зьезд у чырвені 1944 г. скліканы дзеля сфармаваньня беларускага ўраду меў малую рэакцыю ў народзе".

У заключэньне Н. Вакар адзначае, што "...Гісторыя беларускага нацыяналізму выклікае цэлы шэраг цікавых пытаньняў, на якія ня лёгка даць адказ". Прыкладам аўтар не знаходзіць адказу на пытаньне: "Ці маюць палітычны характар беларускія нацыянальныя пачуцьці, г.зн. ці яны антысавецкія й антырасейскія?". Канчае сваю працу Н. Вакар гэтак: "Цяпер-жа Саветы ўсьведамляюць, што зруйнаваны актыўны нацыяналізм і нацыяналізм затоены, дрэмлючы вымагае іншых спосабаў здушэньня, але з другога боку робяцца спробы нэўтралізацыі эміграцыйнай апініі ды акцыя за межы праўды на новую вышыню simbаляў беларускай незалежнасьці: Савец-

кая Беларусь атрымала новы нацыянальны сыцяг".

Калі пагадзіцца цалкам з усімі цвёрджаньнямі аўтара, то можна прыйсці да зусім розных выснаваў, а пайменна: да правільнага, што бальшавікі ў сваіх захопніцкіх інтарэсах часта паслугоўваюцца зманліва лёзунгам "нацыянальнай незалежнасці", штучна разьдзьмухоўваюць мясцовыя нацыяналізмы, ня толькі вонках СССР, але і ўнутры, калі гэта ім патрэбна, з пазьнейшым крывавым здушэньнем усялякіх праяваў нацыянальна-незалежніцкіх імкненьняў, калі яны становяцца ім непатрэбны, і даволі сумнага, памылковага выснаву, што той-жа бальшавізм, з вышэй прыведзеных меркаваньняў, сам "ахвяраваў" незалежнасць Беларусам, хоць яны й ня былі да гэтага падрыхтаваны й навет самі яе адкідалі. Цяпер-жа бальшавікі, зноў з палітычных меркаваньняў, карыстаюцца беларускай "вывескай" нагонкі, тады, калі ў проціўлегласьць да "савецкага патрыятызму" - беларуская нацыянальна-палітычная сьведамасьць адно "дрэмле" ў народных масах. Тымчасам ніхто дакладна не уяўляе запраўднай колькасці жыхарства СССР, што гаворыць беларускай мовай, у кожным выпадку яго ня так шмат /аўтар налічвае ня больш за 6 мільёнаў/ ды й тое, калі адкінуць групу "упартых нацыяналістых", моцна выцерабленую бальшавізмам, яшчэ няведама ці мае большыя за "культурную аўтаномію" палітычныя імкненьні.

Калі-ж, аднак, выправіць усе аўтарскія недацягненьні, тады гэта апошняе страціць сваю сілу. Дык, перадусім, хоць, і "ніхто ня ведае дакладна колькі ёсць Беларусаў у СССР", іх усё-ж ёсць куды больш, чымся падае аўтар. Аб гэтым сьветчыць наступнае: яшчэ ў 1897 г. агульны попіс насельніцтва расейскай імперыі ўстанавіў 5.885.547 Беларусаў на тэрыторыі імперыі³, а ведама, што ў той час ня ўсе Беларусы маглі ўвайсці ў гэтую катэгорыю, бо як кажа й сам Н. Вакар, "адміністрацыя лічыла людзей праваслаўнае веры, як Расейцаў, а каталіцкае - як Палякаў", а гэта значыць, што ўжо больш паўвеку таму Беларусаў было больш за 6 млн. Няўжо-ж за гэты час ня было ніякага натуральнага прыросту? Можна, зразумела, і навет неабходна браць на ўвагу агромны ўбытак насельніцтва ў выніку I-ай сьветавай вайны, рэвалюцыі, бальшавіцкага тэрору і асабліва апошняй вайны, аднак нельга згадзіцца з пададзенай аўтарам лічбай, тым больш, што й пасля I-ай

с'ветавай вайны на этнаграфічнай прасторы Беларусі, як падавала савецкая статыстыка пары "НЭП'у", жыло каля 11,7 млн. насельніцтва.⁴

Калі-ж узяць на ўвагу, што 85% тадышняга насельніцтва гэтае прасторы складалі Беларусы, а таксама дадаць тых, што былі рассялярушаны па іншых частках СССР, ды натуральны прырост ад таго часу, дык стане відавочным, што Н. Вакар зменшыў колькасць Беларусаў у СССР ня менш, як удвая.

Незразумела чаму аўтар падае колькасць Беларусаў ува ўсім СССР, а прастору толькі аднае БССР /207.600 кв. клм./, калі ведама, што сучасная БССР не ахоплівае ўсіх этнаграфічных земляў заселеных беларускай большынёй /Смаленшчына, Беласточчына, Дзвіншчына, частка Віленшчыны не ўваходзяць у склад БССР/.

"Перакананні нацыяналістых" аформленыя аўтарам у пяці-пунктовай праграме выказвалі ня студэнты, а выдатныя вучоныя гісторыкі, часта зусім не Беларусы. Гэтак: І.Пытаньню славяна-балцкага паходжаньня беларускага народу прысьвячаецца дастатковая ўвага ў працах такіх вучоных, як Любаўскі /Очерки истории Литовско-Русского гос-ва/, Ляўданскі /Научныя Изв. Смоленского Гос. Унта, том III, кн.3/, Доўнар-Запольскі /Ист. судьбы Бел./, Сьпіцын - /Працы й матар'ялы да гісторыі і археалёгіі Беларусі, Менск 1928/.

2. Пытаньне назву Крывія й Беларусь разглядаецца: Антановічам /Очерк Ист. В.Кн. Литовского/, Іловайскім /Великий Новгород и Белоруссия/, С.Максімавам /Беларуская Смаленшчына, 1882 г. бач. 439: "Название 'Белоруссия' искусственное книжное..."/, А. Шахматавам /Введение в курс ист. русского яз., бач. 93: "В Архангелеградской летописи о гор. Изборске: "бысть град великий в Кривичех..."/, Без-Карніловічам /Исторические сведения о Белоруссии, СПб, 1855г./.

3. Што "Вялікае Княства Літоўскае было беларуска-літоўскай дзяржавай" і аб культуры гэтай дзяржавы ёсьць шматлікія дадзеныя ў цэлага шэрагу вучоных, як Ловмянскі, Антановіч, успамінаны ўжо Любаўскі, Кіркор, акадэмік Карскі, Лаппо, Брэкнэр, а таксама ў зборніку "Alma Mater Vilnensis (History of the Land of the Grand Duchy of Lithuania). London, 1953.

4. У працах вышэйназваных аўтараў ёсьць нямала довадаў аг-

рэсыўнасьці Масквы й Варшавы, якія судзейнічалі заняпаду беларускай культуры.

5. Амаль усе ўспомненныя працы выйшлі ў сьвет перад расейскай рэвалюцыяй, аднак пяты пункт "нацыяналістычных дамаганьняў", самазразумела, ня мог быць высунуты перад рэвалюцыяй.

Н. Вакар, гаворучы аб "найніжэйшым у імперыі" ўзроўні жыцьця й асьветы ў Беларусі, абмінае найгалаўнейшыя прычыны такога стану, як хаця-б для прыкладу, забарону ў 1867 г. ужываньня беларускае мовы ня толькі ў друку, адміністрацыі, школьніцтве, але і ў царкоўна-рэлігійным жыцьці. Забарона беларускага друку была адклікана толькі ў 1905 г., аднак у адміністрацыі й школьніцтве яна працягвалася да рэвалюцыі 1917 г. Сам назоў краю быў выгнаны із штодзённага ўжытку й заменены "Северо-Западным краем". Усё гэта, з адначасовым жорсткім перасьледам найменшых праяваў беларускага нацыянальнага духу, праводзілася з мэтай хутчэйшай дэнацыяналізацыі насельніцтва, у чым з дапамогай праваслаўнай царквы й каталіцкага касьцёлу, сусьцігаліся міжсобку расейскі і польскі імперыялізмы.

Родная мова, традыцыі й сьведамасьць свае нацыянальнае апрычонасьці глыбока хаваліся ў гушчах пераважна няпісьменнага сялянскага насельніцтва, што ставіла сваеасаблівы адпор дэнацыяналізацыйным ціскам звонку шляхам адмаўленьня ад нацыянальнае прыналежнасьці да Расейцаў ці Палякаў, што яму навязвалася пад рознымі маркамі. З гэтага гледзішча азначэньне сябе, як "тутэйшыя", ёсьць ня толькі вынік таго, што "народ не памятаў слаўнае мінуўшчыны", але й:

"...сваеасаблівым нацыянальным псэўдонімам, з аднаго боку, зручным пры дачыненьнях з дэнацыяналізатарамі, прыймальным для іх і іхных тэндэнцыяў адмаўленьня нашае нацыі пад якім-бы там ня было імём, як нацыі наагул, з другога-ж боку, у пэўнай меры здавальняючым і аснаўное нацыянальнае пачуцьцё бацькаўшчыны й нат некаторую сьведамасьць нацыянальнае самабытнасьці й апрычонасьці."5.

Але й гэты нацыянальны псэўдонім "тутэйшыя", Р.Скют у сваёй працы, на аснове вонкавых адзнакаў пабудовы самога слова, чужых беларускай мове, разглядае, як бясспрэчна навязаны самымі дэнацыяналізатарамі /з польскага боку/ з мэтай паступовага выпяцьненьня з народнае сьведамасьці навет самой памяці аб запраўным імені народу.

Беларускі нацыянальна-вызвольны рух у расейскай імперыі ма-ла спыняўся ад апошняга падзелу Рэчыпаспалітай і не абмяжоўваўся выключна да "культурнай аўтаноміі", даволі адно прыгадаць спробы аднаўлення самастойнага ВКЛ кн. Агінскім у часы Напалеонаўска-га паходу на Маскву ды паўстаньне Кастуся Каліноўскага ў 1863 г. Ад часу ягонага крывавага здушэння і пазьнейшых страшэнных рэп-рэсіяў, гэты рух ад 1917 г. прайшоў праз два асноўных этапы свай-го разьвіцця: этап нацыянальнага самазахавання ды этап гурткаў і нацыянальнае прэсы /"Наша Ніва" 1906-1915 гг./. Цэнтральнай ідэяй апошняга этапу было "Адраджэньне". Гэтая трываласць нацы-янальнага духу якраз і спрычынілася да "адкрывання" Беларусі польскімі й расейскімі вучонымі.

Культурную палітычную й грамадскую дзейнасць усіх беларус-кіх арганізацыяў і групаў спыніла I-ая сьветавая вайна зь нямец-ка-расейскім фронтам у заходніх частках краю ды навадненьнем мільённымі расейскімі войскамі ўсходніх частак і таму "ніводзін з нацыяналістых ня быў выбраны ні ў гарадзкія ўправы, ні ў земс-твы", тымбольш, што ўсе тыя земствы былі арганізацыямі прарасей-скага засільля й кірунку.

Аўтар не заўважае, што як толькі ў выніку рэвалюцыйнай сы-туацыі 1917 году зьніклі прычыны, што стрымоўвалі рост беларус-кага нацыянальнага руху, гэты рост набыў нязвычайна хуткага тэм-па. Сваім зьместам і арганізацыйнымі формамі гэта быў перыяд зьездаў і тварэння імі нацыянальных ворганаў, што падрыхтавалі й правалі ў сьнежані 1917 г. I-шы Ўсебеларускі Кангрэс, які ў сваёй працы Н. Вакар абходзіць моўчкі, хоць успамінае пра БНР, якая вырастае на ягоную думку пасля "ахвяраваньня сувэрэннась-ці" бальшавікамі. Перш чым нешта "ахвяраваць" Беларусам, баль-шавікі ў Петраградзе, пры Ўсерасейскім Савеце Сялянскіх Дэпута-таў інспіруюць утварэньне г.зв. "Беларускага /Абласнога/ Камі-тэту" з мэтай недапушчэньня да адрыву Беларусі ад Расеі. Апрача гэтага, быў створаны й спэцыяльны ўжо чыста бальшавіцкі орган: у лістападзе 1917 г. у Менску на франтавым зьездзе жаўнераў узьнік "Выканаўчы Камітэт Заходняй Вобласьці" /Исполнительный Комитет Западной Области/, як супрацьвага Вялікай Беларускай Радзе, што: "...мела тэндэнцыю захапіць уладу ў свае рукі і аб-весьціць Беларускаю Народную Рэспубліку", як сьветчыць Е. Кан-

чар, што ачольваў тады "абласьнікоў" /Петраградзкі Беларускі Абласны Камітэт/.⁶

Ня гледзячы, аднак, на розныя хітрыкі, як самых бальшавікоў, гэтак і іхных памагатых - "абласьнікоў", Усебеларускі Кангрэс адчыніўся ў Менску ў прысутнасьці 1872 дэлегатаў з усіх этнаграфічных прастораў Беларусі. Калі-ж ні бальшавіком, ні "абласьніком", /адны й другія мелі на кангрэсе сваіх дэлегатаў/ не ўдалося зьбіць працу Кангрэсу з правільнага шляху - абвешчання прынцыпу нацыянальнай дзяржаўнасьці ў форме дэмакратычнай Беларускай Народнай Рэспублікі - Кангрэс быў разагнаны збройнай бальшавіцкай сілай, але на другі дзень, ужо нелегальна сабраўшыся ў чыгуначным дэпо ў Менску, перадаў свае паўнамоцтвы да часу наступных свабодных выбараў Радзе Кангрэсу, што выбрала тут-жа Выканаўчы Камітэт, які й кіраваў далейшай падземнай дзейнасьцю. 19.II.1918 г. бальшавікі пад ціскам Немцаў пакінулі Менск і ўладу ў сталіцы ды акрузе пераняў Выканаўчы Камітэт Усебеларускага Кангрэсу, што сфармаваў першы ўрад БНР - Народны Сакратарыят. 25-га лютага Немцы акупавалі Менск, і ня прызнаючы беларускага ўраду дэ-юре, лічыліся зь ім дэ-факто, не дазваляючы толькі на акупаванай тэрыторыі арганізаваць вайсковыя фармацыі. Рада БНР на сваім паседжаньні 25-га Сакавіка 1918 году ўрачыста абвешчае суверэнную, незалежную Беларускаю Народную Рэспубліку.

"Агульныя настроі" беларускага народу наймацней якраз і выразіў I-шы Ўсебеларускі Кангрэс і ягонае значэньне бальшавікі вельмі добра разумелі. Гэтак пазьнейшы кіраўнік камуністычнай партыі ў БССР, Кнорын казаў:

"...Адзінае правільнае аб'ясненьне Першага Ўсебеларускага Кангрэсу - гэта аб'ясненьне яго, як беларускага Устаноўчага Сходу... Партыя вяла ідэйную падрыхтоўку разгону Устаноўчага Сходу. Яна павінна была паставіць пытаньне аб разгоне Беларускага Устаноўчага Сходу, разгнаць яго таксама, як пасля быў разагнаны Ўсерасейскі Устаноўчы Сход. Толькі такім чынам яна павінна была й магла замацаваць дыктатуру пралетарыяту ў Беларусі".⁷

Гэты вымушаны крок бальшавікоў: "...нажаль спараліжаваў дзейнасьць Беларускага Абласнога Камітэту", скардзіўся ў цытаванай ужо працы А.Е. Канчар, і таму яны: "...выкіда^ючы за борт стары адміністрацыйны назоў "Северо-Западнага Края" й пераходзячы да назову Беларусь" павінны былі дабіцца "...мабілізацыі яш-

чэ дадатковых кадраў супраць акупацыі, за савецкую ўладу"⁸, ды ў проціўвагу БНР тварыць новыя ілюзіі ў выглядзе абвешчання БССР. Аднак, разгон Усебеларускага Кангрэсу быў дастаткова "ясным" паказьнікам, што можа "ўяўляць сабою савецкая сыстэма ўраду". І ў Савет Нацыянальнасьцяў пайшлі толькі прарасейскія й прабальшавіцкія элемэнт зь лідэрам "абласьнікоў" Е. Канчаром. "Беларускі працоўна-сялянскі ўрад" не "складаўся пераважна з былых сяброў Беларускага Нацыянальнага Камітэту ў Менску", бо ў гэны Камітэт, створаны ў сакавіку 1917 году, уваходзілі: "...сябра Думы Р. Ськірмунт, аграном А. Смоліч, юрысты А. Заяц, каапэратар А. Будзька, урадавец В. Фальскі, канд. філялёгіі Б. Тарашкевіч, адвакат Ф. Шантыр, інж. Дубейкоўскі і Э. Жылуновіч", на чале-ж беларускага савецкага ўраду былі наступныя асобы /беларускія нацыянал-камуністы/: "Э.Жылуновіч, А. Чарвякоў, Дыла, Чарнушэвіч, Пузыроў, Квачанюк ..."⁹

"Усебеларускі Зьезд Працоўных, Сялянаў і Жаўнераў", што адбыўся 1-4 лютага 1919 г., быў загадзя падрыхтаваны, як зьезд камуністых "Западной Области", разбаўлены для вока частковай дашкай беспартыйных /на 230 дэлегатаў зьезду было 213 бальшавікоў/. Ён павінен быў толькі пад выглядам "народнага" прадстаўніцтва аформіць і замацаваць даўно наважаныя ў цішыні кабінэтаў камуністычных кіраўнікоў пастановы. Выясненьне-ж гэтага "адкіданьня" незалежнасьці аўтар можа знайсці ў цытаванага ўжо намі Кнорына, што кажа:

"... З адкрыцьцём фронту, з пачаткам ваенных дзеяньняў выявілася слабасьць маладога савецкага ўраду БССР. Знаходзячыся на новай, яшчэ не зарганізаванай тэрыторыі, урад апынуўся ня здольным кіраваць старымі тэрыторыямі Заходняй вобласьці. Смаленскі, Віцебскі й Магілёўскі губкомы РКП/б/ і губвыканкомы апынуліся фактычна бязь кіраўніцтва... Апрача таго, агульныя ўмовы РСФСР, што аб'ядноўвала ўсе рэспублікі, патрабавалі, каб сілы й запасы гэтых 3-х губэрняў былі выкарыстаны для паўдзённага й усходняга фронту".¹⁰

Далей Кнорын паясьняе, што беларускі ўрад, як фарпост савецкае ўлады, што ўсімі сіламі павінна была прасоўвацца на Захад, не павінен абцяжарвацца вялікімі і ўжо саветызаванымі тэрыторыямі, а самае галоўнае:

"...трэба было мець на ўвазе таксама магчымасьць пераходу Беларусі, як палітычнага фактару, у рукі

антысавецкія; маючы на ўвазе такую магчымасць нельга было рызыкаваць старымі савецкімі тэрыторыямі..."¹¹

Інакш кажучы, бальшавікі ўжо тады не давяралі сваім стаўленікам нацыянал-камуністам, бо навет беларускія камуністыя, будучы перадусім Беларусамі, неахвотна пагаджаліся на падобнае разьвязаньне справы, і таму Кнорын іх "прабірае":

"...фактычна застаючыся з боку ад партыі, а разам з гэтым і ад пастаноўкі аснаўных і наважальных пытанняў палітыкі /пытаньні гэтыя ставіліся й разьвязваліся бязь іх у Маскве - Г.Н./, ня бачучы й не разумеючы правільнага шляху разьвязаньня нацыянальнага пытання, яны пачалі арыентавацца супраць партыйнага кіраўніцтва, яны сталіся цэнтрам для арганізацыі нацыянальнай дэмакратычнай апазыцыі, у сувязі з чым была высунута думка аб стварэньні беларускай камуністычнай партыі поруч з КП/б/Б..."¹²

Далей Кнорын адзначае, што "ў часе I-га Зьезду Саветаў БССР прыйшлося выйсьці з ураду й ягонаму старшыні З. Жылуновічу", а ўжо ў часе гэтак званага "лістападаўскага крызысу" з ураду былі выключаны: Дыла, Фальскі і інш.

Сваё цьверджаньне аб польскай фінансавай падтрымцы беларускім кіраўніком у беларусізацыі "Крэсаў" зьбівае сам аўтар у разьдзеле "II-ая сьветава вайна", гаворучы, што: "...Палякі лічылі, што зьнішчаючы сымбалі беларускае незалежнасьці, ім удалася адкрыць людзям вочы на факт, што беларускае нацыі ніколі ня было й быць ня можа. Польская палітыка не пакідала Беларусаў, апрача польшчыны, ніякага іншага праўнага выхаду". Яшчэ лепш спраставаў гэта ведамы польскі публіцыст К.Срокоўскі ў сваёй кнізе "Нацыянальнае пытаньне на Ўсходніх Крэсах" выдадзенай у 1924 г. у Кракаве. Срокоўскі піша:

"... У той час, калі адступалі Немцы, а ў глыбіню беларускае тэрыторыі прасоўваліся Палякі, там існавала 350 беларускіх пачатковых школаў. У ваднэй толькі Горадзеншчыне было гэтых школаў 153, пры гэтым - настаўніцкая сэмінарыя ў Сьвіслачы. Польскія ўлады ўсе гэтыя школы й сэмінарыі ліквідавалі скандальным шляхам. У Наваградзкім ваяводстве былі зачынены ўсе 50 школаў, што паўсталі там пры Немцах. Загадам з 15-га лістапада 1921 г. было наагул забаронена ўжываць у школах беларускую мову, ня толькі як мову выкладовую, але і як мову дапаможную..."

"Лідэры БНР" ніколі "не варочаліся з выгнаньня ў БССР", хоць бальшавікі й намагаліся ўсялякімі спосабамі іх прынадзіць, каб магчы давесьці сьвету, што няма больш ніякіх беларускіх

цэнтраў, якія ня визнаюць савецкай улады. Бальшавіком адно ўдалося сыхіліць да павароту колькіх адстаўных сяброў ураду БНР, якія ў той час /1925 г./ ня толькі БНР, але наагул нікога не прадстаўлялі.

Ніхто таксама зь кіраўнікоў ворганаў БНР на выгнаньні не вярнуўся пры Немцах у Беларусь. Прэзыдэнт БНР В.Захарка, які знаходзіўся ў тым часе ў Празе, катэгарычна адхіліў прапанаванае яму супрацоўніцтва зь Немцамі, і ў сувязі з гэтым быў ізаляваны ад уплыву на беларускую грамадзкасьць паліцыйным наглядам, пад якім апынуўся пасьлей і ягоны наступнік /Захарка памёр 14.3.1943/. Гэта ня перашкодзіла, аднак, патрыятычнай моладзі, згуртаванай вакол Беларускага Камітэту Самапомачы ў Бэрліне, выдаць нелегальную брашуру п.н. "25 Сакзавік" у 1942 г., накіраваную супраць нямецкай акупацыйнай палітыкі ў Беларусі, пашырыць яе й даставіць Прэзыдэнту Захарку, які напісаў на яе адказ з заклікам да змаганьня супраць гітлераўскіх акупантаў.¹³ Бальшыню беларускіх нацыянальных лідэраў, як вядома, зьнішчылі бальшавікі, а тыя нешматлікія, што ўцалелі на Захадзе й каму ўдалося пры Немцах вярнуцца на бацькаўшчыну, за сваю дзейнасьць, накіраваную супраць акупанта, паступова зьнішчаліся Немцамі. Даролі хіба наступных прыкладаў: кс. Б.Гадлеўскі, былы сябра Беларускага Нацыянальнага Камітэту 1917 году ў Менску й дэлегат I-га Ўсебеларускага Кангрэсу, у сьнежані 1942 г. за сваю канспірацыйную працу над стварэньнем сеткі групаў супраціву быў арыштаваны й расстрэлены ў падвалах Гэстапо ў Менску. Інжынер В. Іваноўскі, адзін із арганізатараў нелегальнага часопісу ў 1899 г. "Свабода" і арганізатар у Петраградзе ў 1902 г. партыі "Беларуская Рэвалюцыйная Грамада", за свае сталыя пратэсты супраць нямецкіх гвалтаў над беларускім насельніцтвам быў зьнішчаны насланымі забойцамі ў 1944 г. у Менску. Дзейнічала нелегальная баёвая антыбальшавіцкая і антынямецкая Беларуская Незалежніцкая Партыя /БНП/, аднак, нікому пакуль што ня ведамы факты змаганьня "беларускіх бандаў супраць камунізму і адначасна супраць беларускасьці". Затое вядома, што прысланыя й ськіданыя парашутамі бальшавіцкія банды, што правакавалі нямецкія рэпрэсіі ў дачыненьні да мірнага насельніцтва, зьнішчалі культурныя нацыянальна-беларускія ўстаховы - школы й камітэты самапомачы, але гэта ня былі беларускія аддзелы.

Тое, што г.зв. "Усебеларускі Зъезд" у чырвёні 1944 г. "меў малую рэакцыю сярод народу", ня ёсьць нечым новым, бо ён быў скліканы не зь ініцыятывы беларускага нацыянальна-вызвольнага руху й ня шляхам свабодных выбараў, а на загад акупацыйных уладаў з мэтай прыцягненьня беларускіх народных масаў на дапамогу ад сьмяротнай небясьпекі з боку бальшавіцкай навалы /на трэйці дзень гэтага "Зъезду" Немцы пакінулі Менск/.

Адказ на пытаньне, якога характару беларускія нацыянальныя пачуцьці, вельмі лёгка знайсці ў рэакцыі самой бальшавіцкай прэсы зь ейнымі бесьперапыннымі нападамі на беларускі "буржуазны нацыяналізм", а навет і ў афіцыйнай, казённай "мастацкай", беларускай "з формы", літаратуры: у 1950 годзе ў Менску выйшаў раман маладога беларускага савецкага пісьменьніка Янкі Брыля пад назовам "У Забалотці дзе". Зьмест раману - пасляваенная адбудова й калектывізацыя Заходняе Беларусі на фоне барацьбы зь беларускімі нацыянальнымі партызанскімі аддзеламі ў 1947-48 гг. Партызаны падпальваюць клуб, кідаюць гранаты на камуніст-тых, ловяць іх у лясх. За тое, што Я. Брыль паказаў, як трэба змагацца й распраўляцца з антыбальшавіцкімі "буржуазнымі" нацыяналістамі, ён дачакаўся высокай ўзнагароды - атрымаў Сталінскую прэмію.

Былы палкоўнік войскаў МВД, Барліцкі, не нацыяналісты й не Беларус, які перайшоў у 1953 г. на Запад, у сваім інтэрв'ю зьмешчаным у часопісе "Life" з 5.7.1954 г. цьвердзіў, што "партызаны Прыбалтыкі й Беларусі гатовыя й чакаюць". Да ўсяго гэтага яшчэ неабходна дадаць, што цяпер няма амаль ніводнай беларускай сям'і, якая-б ня мела ахвяраў за ідэю вызваленьня Беларусі. Ці-ж усе гэтыя факты не дастатковы й ня пераканальны адказ на пастаўленыя Вакарам пытаньні?

Канчаючы, трэба зацеміць, што ўсе разгледжаныя намі недацягненьні й перацягненьні ў артыкуле Н. Вакара значна абніжаюць вартасьць гэтае працы.

Бібліяграфічныя зацёмкі

1. Nicolas Vakar. The name White Russia; "The American Slavic and European Review", oct. 1949. Vol. VIII.

2. N. Vakar. Soviet Nationality Policy: The Case History of Belorussia. "Problems of Communism", 1954, N 5.

3. Гл. Энциклопедический словарь Брокгауза и Ефрона, том 4/I, бач. XIII.

4. Гл. таблицу колькасці насельніцтва ў розных частках Беларусі ў БСЭ, выд. 1927 г., том 5, бач. 353.

5. Р. Склют. "Тутэйшыя" Я. Купалы. "Бацькаўшчына", №12-13, 25.III.1953.

6. Е. Канчар. Белорусский вопрос. Петроград, 1919, бач.96.

7. Кнорын. Заметки к истории диктатуры пролетариата в Белоруссии. Минск, 1934, бач. 12-13.

8. Там-жа, бач. 22.

9. Я. Найдзюк. Беларусь учора й сяння. Минск, 1944, бач. 163 і 174.

10. Кнорын. Цытаваная праца, бач. 28.

11. Там-жа, бач. 29.

12. Кнорын, цыт. праца, бач. 33.

13. Гл. арт. "Голас нацыянальнага абавязку" ў газ. "Бацькаўшчына", №10-11 з 1953 году.

М. Куліковіч

ПАДРыхтоўка мастацкіх кадраў у БССР

I.

Паводля дадзеных на 1950 г. удзельная вага мастацкай адукацыі ў БССР стаіць на шостым месцы пасля пэдагагічнай, медыцынскай, сельска-гаспадарскай, прамысловай ды сацыяльна-эканамічнай прафэсійнай асвеці і выглядае гэтак:¹

Ступені адукаваньня	Агульная колькасць нав.установаў	Зь іх мастацкіх	%	Агульн. кольк. вучняў	Зь іх мастацкіх кадраў	%
1. Вышэйшая	28	2	7,1	17844	229	1,2
2. Сярэдняя	110	7	6,4	35136	966	2,7
3. Пачатковая	833	27	2,3	1489000	5500	3,7

У 1955 годзе, як падае Міністэрства Культуры БССР, сталася некаторае пашырэнне кантынгенту вучняў і на тую-ж колькасць навучальных устаноў было:²

Мастацкія навуч. установы	Колькасць	Вучняў
1. Вышэйшых	2	250
2. Сярэдніх	7	1 500
3. Пачатковых	27	6 000
Разам:	36	7 750

Пайменна, на сям'янішні дзень да сеткі мастацкай адукацыі ў БССР належаць:

1. Беларускі Дзяржаўны Тэатральны Інстытут у Менску. Арганізаваны ў 1945 годзе на базе Менскага Тэатральнага вучылішча, якое было закладзена ў 1937 г. У Інстытуце тры асноўных факультэты:

тэты: акторскі, рэжысэрскі й тэатразнаўчы, адкуль выпускаюцца дзеячы тэатральнага мастацтва з вышэйшаю асьветаю: акторы, рэжысэры, выкладчыкі, кіраўнікі.

У 1953 годзе пры Інстытуце быў адчынены мастацкі факультэт з аддзеламі: жывапісу, графікі і скульптуры для падрыхтоўкі высокакваліфікаваных дзеячоў малярскага і выяўленчага мастацтва.

2. Беларуская Дзяржаўная Кансэрваторыя ў Менску. Вышэйшая навучальная ўстанова, што рыхтуе кампазытараў, гісторыкаў і тэарэтыкаў музыкі, музыкантаў-фальклярыстых, дырыгентаў-харавікоў, піяністых, сьпевакоў, выканальнікаў на аркестравых і народных інструмэнтах. У кансэрваторыі ёсьць дырыжэрскі, вакальны, фартэпіяны, аркестравы, народных інструмэнтаў факультэты, катэдры выканаўчых, кампазытарскія і г.д. Менская Кансэрваторыя была зарганізавана ў 1932 годзе на базе Менскага музычнага вучылішча /тэхнікуму/, якое было закладзена ў 1924 годзе.

3. Дзяржаўныя мастацкія вучылішчы - ў Віцебску й Менску. Віцебскае было зарганізавана ў 1918 годзе, а Менскае ў 1947 г. Рыхтуюць розных дзеячоў /выкладчыкаў, кіраўнікоў, выканальнікаў/ сярэдняй мастацкай асьветы ў галіне жывапісу, графікі і скульптуры.

4. Дзяржаўнае харэаграфічнае вучылішча ў Менску. Зарганізавана ў 1941 г. /спачатку пры тэатральным вучылішчы/. Рыхтуе дзеячоў і працаўнікоў балетнага мастацтва сярэдняй асьветы.

5. Дзяржаўныя музычныя вучылішчы - ў Менску, Гомелі, Віцебску, Магілёве, Берасьці й Горадні. Зарганізаваныя на базах музычных школаў. Рыхтуюць выкладчыкаў, кіраўнікоў і выканальнікаў музычнага мастацтва сярэдняй асьветы.

6. Дзяржаўная музычная школа - дзесяцігодка. Зарганізаваная пры Беларускай Кансэрваторыі ў Менску для асабліва здольных дзяцей, што зьяўляюцца непасрэднымі кадрамі для вышэйшае музычнае асьветы.

7. Дзяржаўныя музычныя школы. Старэйшыя зь іх зарганізаваныя ў 1918-1919 гг. у Віцебску, Магілёве, Гомелі, Менску, Бабруйску, Полацку, Воршы, Барысаве і інш. У Заходняй Беларусі закладзеныя ў 1939 г. у Берасьці, Баранавічах, Горадні і іншых гарадох. Некаторыя музычныя школы маюць свае філіялы непасрэдна на хвабрыках, заводах і ў калгасах БССР.

Усе гэтыя навучальныя ўстановы цяпер знаходзяцца ў сыстэме Міністэрства Культуры БССР /Упраўленьне Мастацкімі навучальнымі ўстановамі/, гэта значыцца, падпарадкоўваюцца агульнасаюзнаму Міністэрству Культуры СССР у Маскве, ад якога знаходзяцца ў поўнай залежнасьці: матэрыяльна, адміністрацыйна й мэтадычна. Беларускае кіраўніцтва мастацкай адукацыі, такім чынам, уяўляла сабою ледзь пераходную інстанцыю, чыноўнікі каторай мусяць пільна й строга сачыць за праводжаньнем і ажыццяўленьнем дырэктываў Маскоўскага цэнтру.

Мэтанакіраванасьць і заданьні падрыхтоўкі мастацкіх кадраў у аснове сваёй аднолькавыя для ўсяго СССР. Яны мусяць забяспечыць, даць краіне маладых людзей, "ідэйна і прафэсійна ўзброеных для паўнацэннага рашэньня"³ актуальных пытанняў дзяржаўнага значэньня. Паводля сьцьверджаньняў савецкай улады ў мастацкіх навучальных установах уся справа пабудавана "на агульных прынцыпах савецкай пэдагогікі"⁴.

Там узгадоўваюць:

"у дусе любові да народнай творчасьці... павагі да лепшых традыцыяў" ды ў "разуменьні высокіх ідэйна-мастацкіх задач мастацтва сацыялістычнага рэалізму".⁵

Дзякуючы гэтаму, у кіраўніцтве існуе перакананьне, што савецкі студэнт і вучань мастацкіх школаў выразна адрозьніваецца ад выхаванцаў буржуазных мастацкіх установаў. У той час калі апошнія сьціснутыя межамі вузкага прафэсіяналізму й рамесніцтва⁶, савецкія мастацкія кадры карыстаюцца шырокім абсягам у падыходзе да навучаньня як зь ідэйнага, гэтак і з тэхнічнага майстэрскага боку. Для іх закладзеная ў савецкай сыстэме "прынцыпова новая аснова", дадзены такія ўмовы, якіх няма нідзе ў сьвеце.⁷ Гэтая "стрынная сыстэма"⁸, паводля выразу партыйнага кіраўніцтва, і зьяўляецца прычынаю тых перамогаў, якіх дасягнутлі савецкія маладыя выканальнікі ў цэлым сьвеце.

2.

Максімальна цэнтралізаваная савецкая сыстэма, што так добра выглядае на паперы або лёгка зыходзіць у характарыстыцы з вуснаў савецкіх прамоўцаў, на практыцы выяўляе вялікія, глыбокія супрацьлежнасьці, якія закладзеныя ў ёй самой. Заганнасьць

сыстэмы непазьбежна закранае й галіну мастацкай адукацыі, закра-
нае зверху й да нізу, распаўсюджваецца ад цэнтру на перыфэрыі.
Адным з найбольш слабых месцаў падрыхтоўкі мастацкіх кадраў зьяў-
ляецца поўная разьбежнасьць паміж палітычным і прафэсійна-майс-
тэрскім узгадаваньнем. Паколькі з самага пачатку справа асьветы
была накіраваная Ленінам, як справа партыйная, справа дыктатуры,
дык і ўся ўвага партыйнага й савецкага кіраўніцтва была зьверну-
тая сюды. Навэт мастацкая праца зь дзецьмі ў дзіцячых садках,
першапачатковых школах і піянерскіх арганізацыях "у СССР носіць
яскрава выражаны клясавы характар".¹⁰ Мастацкія навучальныя ўс-
тановы былі перапоўненыя дысцыплінамі гэтак званых "общество-
ведческого" цыклю: гісторыяй партыі, палітычнай эканоміяй, дыя-
лектычным матэрыялізмам, канстытуцыяй СССР, асновамі марксістоў-
ска-ленінскай эстэтыкі й г.д., што вывучаліся на спецыяльнай ка-
тэдры марксізму-ленінізму, якая існуе й дагэтуль. Апрача таго,
палітычныя пытаньні студыяваліся на вячэрніх сэмінарах, гуртках,
рэфэратах, мітынгх і г.д. Гэтыя мерапрыемствы лічыліся галоў-
нымі ў будаўніцтве "пралетарскай адукацыі на новых прынцыпах з
новым зьместам".¹¹ Партыя і ўрад БССР таксама актыўна ўдзельні-
чалі ў спаборніцтве:

"выхаваць... барацьбітоў за камуністычнае грамадзт-
ва, з псыхалёгіяй калектывізму, з цьвёрдай воляй
і грамадзка-неабходнай кваліфікацыяй, з матэрыяліс-
тычным сьвэтапаглядам".¹²

Ідэялягічнае ўзьдзеаньне было падмацаванае ўладамі эфэктоў-
нымі сяродкамі адміністрацыйных націскаў з аднаго боку і матэ-
рыяльных дапамог пралетарскім кадрам з другога боку. Да першых
сяродкаў належала гэтак званая пралетарызацыя навучальных уста-
новаў, што праводзілася найбольш жорсткім і бязьлітасным парад-
кам дзеля "ачышчэньня" мастацкіх /і іншых/ школаў ад буржуазна-
га, непралетарскага элемэнта /дзяцей дваран, сьвятароў, гандля-
роў, заможных сялян і г.д./. Да другіх сяродкаў належалі сты-
пэндзі, інтэрнаты, дармовае карыстаньне габінэтамі, падручні-
камі, асобны спецыяльны фонд Ураду СССР для маладых мастакоў,
што быў зацьверджаны ў 1920 г.¹³ Уся гэта палітыка, разьліча-
ная ў тэорыі на жаданую ўдачу, на практыцы, аднак, дала зусім
адваротныя вынікі. Абцяжаньне навучальных плянаў грамадазнаў-
чымі дысцыплінамі, пераладаваньне вучняў грамадзкімі абавязка-

мі, партыйнымі, камсамольскімі і прафсаюзнымі заданнямі, слабкая падрыхтоўка да асваення мастацкіх спецыяльнасцяў - вось тыя фактары, што ў 30-х гадах прывялі справу савецкай мастацкай адукацыі да запраўднай і поўнай катастрофы. Партыйна-савецкае кіраўніцтва самой рэчаіснасцяй вымушана было прыняць тэрміновыя меры да павышэння ўзроўню акадэмічнай пасляпяховасці /так агульна называюцца мастацкія спецыяльныя дысцыпліны/, вымушана было пайсці на ўступкі спецыялістам мастацтва, каб ратаваць справу ад катэгарычнага правалу. Па ўсяму СССР пайшла хваля зездаў, канферэнцыяў, нарадаў, дзе галоўным пытаннем стаяла падняццё прафесіяналізму, азалоданне тэхнікай сваёй спецыяльнасці. Толькі гэта магло ў пэўнай меры паправіць крытычнае становішча мастацкіх навучальных устаноў і мастацкіх кадраў.

Другая ня менш чужая і яскрава заўважаная разбегнасць у савецкай мастацкай адукацыі - гэта супрацьлежнасць паміж мастацкай /творчай/ індывідуальнасцяй і партыйнай тэорыяй аб "растварэнні" яе ў грамадскім калектыве. Ня трэба пераконваць у тым, што падрыхтоўка кадраў творчых працаўнікоў у самой сабе ўжо прадбачыць /у той ці іншай ступені/ наяўнасць асабістага фактару, наяўнасць творчай індывідуальнасці. Ня след забывацца і на тое, што ў вывучэнні спецыяльнасці ў галіне мастацтва векавой традыцыяй быў замацаваны індывідуальны метада навучання, індывідуальны падыход да творчых і выканаўчых здольнасцяў кожнага вучня. Між тым марксістоўская догма гаворыць, што асабістасць ёсць толькі маскай, пад якую хаваецца ў капіталістычных краінах "апаалёгія чалавеканенавісці, рабаўніцтва... цынічнае апраўданне эксплуатацыі... і драпежніцтва"¹⁴. Буржуазнай асабістасці ў СССР супрацьставіцца вуглавы камень марксізму - маса.

Паход супраць індывідуальнага выхавання ў мастацкіх школах дайшоў у першыя гады да таго, што нават спецыяльныя заняткі на інструментальных і вакальных катэдрах прававалі весці калектыўным метадам, груповым спосабам. Гэта толькі спрычынялася да агульнай катастрофы ў справе падрыхтоўкі мастацкіх кадраў і ад падобных метадаў і прыёмаў, ясна, прыйшлося адмовіцца.

Ня глядзячы на ўсё вышэй пададзенае, нельга, зразумела, ду-

маць, што партыя і ўрад СССР, а зь імі й кіраўніцтва БССР, не разумелі й не разумеюць важнасьці для будучага дзеяча мастацтва грунтоўнай веды свайго фэху, набыцця мастацкага майстэрства або праявы творчых індывідуальных здольнасьцяў. З матарыялаў у пытаньнях мастацкай адукацыі можна бачыць многаслоўныя дэклярацыі аб праблемах майстэрства, аб неабходнасьці падвышэньня прафэсійнага, тэхнічнага ўзроўню, аб увазе да асабістых дадзеных студэнтаў і вучняў.

За апошнія часы пачалі апраўдваць /у пэўных межах, зразумела/ "артыстычную індывідуальнасьць".¹⁵ Значна зьмяніўся таксама і склад выхаванцаў мастацкіх навучальных установаў, сярод якіх цяпер цэняцца людзі прафэсійна здольныя, а ня толькі тыя, у якіх у анкеце выстаўлена пралетарскае паходжаньне.

Аднак было-б вялікай памылкай лічыць, што партыя й савецкая ўлада эвалюцыянуюць сваю палітыку ў галіне мастацкай адукацыі, што тут адбываюцца якіясь прынцыповыя, карэнныя зьмены. Зусім не. Усялякія ходы, бочныя абыходы, крывыя лініі толькі падкрэсьліваюць, што бальшавікі трымаюцца тутак саваёй агульнай мэты: 1/ ня выпускаюць кіраўніцтва з сваіх рук, як ідэйна, гэтак і адміністрацыйна; 2/ поўнасьцяй выкарыстоўваюць усе прапагандовыя мамэнтны й элемэнтны ў падрыхтоўцы мастацкіх кадраў.

3.

Партыйна-савецкія колы ў запраўднасьці, як і раней, баяцца больш менш выразных праяваў і з боку акадэмічнасьці, прафэсійнага майстэрства, віртуознасьці, і з боку індывідуальнасьці, творчай арыгінальнасьці, самабытнасьці. Кіраўнікі добра ведаюць, што дастаткова хоць крыху паслабіць у гэтых пытаньнях пільнасьць, як у мастацкіх навучальных установах адразу-ж выйдуць на сьвет плыні, што ідуць уразрэз з партыйным курсам. Час 1946, 1948, 1952 гадоў, калі ўсе мастацкія навучальныя ўстановы праходзілі агульную жорсткую чыстку, з поўнай зьменай кіраўніцтва, "аднаўленьнем" прафэсарска-настаўніцкага складу і студэнцкага асяродзьдзя - яшчэ вельмі жывыя ў памяці. Таму лёзунг аб пільнасьці ніколі ў СССР ня губіць свайго значэньня й моды.

Апрача адміністрацыйнай улады, партыя валодае агромністым палітычным апаратам для ідэялягічнага ўздзеяньня. Доктрына аб

партыйнасьці мастацтва непахісна праводзіцца ў жыццё. Згодна гэтай "тэорыі" марксізм-ленінізм зьяўляецца "навукай усіх навук"¹⁶, якой мусяць быць падпарадкаваныя ўсе іншыя навукі. Толькі яна служыць "накіроўваючым ключом"¹⁷ для кожнага актора, музыкі, маляра, балярыны.

Катэдра марксізму-ленінізму з курсамі бальшавіцкай тэорыі і марксістоўска-ленінскай эстэтыкі, як і раней, лічыцца вядучай, нязвычайна важнай у кожным мастацкім вузе й вучылішчы. За сталінскія часы ў мастацкіх навучальных установах вывучаліся ўсе "навуковыя працы" дыктатара, як "Кароткі курс ВКП/б/", "Аб марксізме ў мовазнаўстве", выказваньні ў розных пытаннях Кірава, Жданава, Калініна, Бэрыі, а таксама ўсе пастановы ЦК партыі што да літаратуры, музыкі, тэатру й кіно /асабліва пэрыяду 1946-1948 гг./.

Паводля партыйных рэцэптаў у маладых выканальніках вырабляўся асабісты савецкі стыль, ягонае "высокае грамадзкае значэньне"¹⁸, "узброенасьць прынцыпам ідэянасьці"¹⁹, гэтакія ягоныя адзнакі, як мужнасьць, дынамічнасьць, аптымізм, воля, жыццяздольнасьць, сіла.²⁰ Дзейнасьць мастацкіх навучальных установаў, асабліва вышэйшых, была і ёсьць уключаная "ў грамадзкае і творчае жыццё краіны".²¹ Такім чынам, увесь быт мастацкіх школаў, пачынаючы ад лекцыі, сэмінару й да вытворчай практыкі ды выступаў па за сьцэнамі школы, прымусова падпарадкаваныя заданьням партыйнай лініі.

Ува ўсім гэтым саветызаваньні справы падрыхтоўкі мастацкіх кадраў вялізарную ролю адыгрывае прапагандовы матыў, які грунтоўна служыць узмацненьню савецкай улады наагул, ствараючы ў грамадзкай апініі рэкламу для яе, як незраўнанаму, нябачанаму дагэтуль у гісторыі мэцэнату мастацтва. При чым, гэта апінія хвабрыкуецца як унутры краіны, гэтак па-за межамі. Зь дзіцячых гадоў у сумленьне маладых савецкіх мастацкіх кадраў убіваецца тэма, што "савецкае мастацтва - самае перадавое мастацтва ў сьвеце".²² На гэтую тэму чытаюцца лекцыі, даклады і рэфэраты, яе апрацоўваюць на сэмінарах, гуртках, пазашкольных занятках. Кожны вучань мусяць быць цьвёрда перакананы, што савецкі актор, мастак, музыка зьяўляецца найбольш выдатным выканальнікам мастацтва, што толькі яму, выхаванаму камуністычнай партыяй, здоль-

наму трымаць сваё мастацтва ў "цеснай сувязі з грамадзка-эканамічным ладам"²³, "узброенаму прынцыпамі ідэйнасці"²⁴, вызначана дасягнуць удачы пазапраўднаму развязаць мастацкія праблемы, знайсці "новае, больш глыбокае тлумачэнне і раскрыццё зместу".²⁵

Было-б няправільным пакінуць без увагі ўсе пералічаныя захады партыі ў падпарадкаванні справы мастацкай адукацыі свайму кіраўніцтву і сваім мэтам. Здавалася-б, што "навука ўсіх навук" усё прадугледзіла ў фармаванні запраўды савецкіх мастацкіх кадраў. Ды так усё-такі ня сталася. Сучаснае становішча савецкіх мастацкіх навучальных устаноў паказвае, што разбежнасці паміж палітыкай і мастацтвам ня толькі не паменшыліся, а, наадварот, сталі больш рэзка выступаць.

4.

Дадзеныя зездаў, канфэрэнцыяў, прэсы аб сучасным становішчы падрыхтоўкі савецкіх мастацкіх кадраў гавораць нам аб яўнай няўвязцы гэтага пытання з патрабаваннямі партыі. Націскі на палітычны бок прыводзяць да шматпрадметнасці ў навучальных плянах, ад якой ужо колькі год ня можа вызваліцца савецкая мастацкая школа. Тым самым на асноўную дысцыпліну, на спецыялізацыю застаецца малая колькасць гадзінаў. Такім чынам у падрыхтоўцы савецкіх мастацкіх кадраў амаль што зусім адсутнічае мастацкая практыка, якая-б на справе пазнаёміла ды дала-б вучню веду, арыентацыю й навукі працы на сцэне, на эстрадзе, у тэатры, аркестры, ці хоры.

Мэтодыка навучання ў савецкіх мастацкіх школах дагэтуль знаходзіцца ў разнабоі, адсутнічае адзіны мэтадычны пагляд, выкладанне пабудавана на "інтуіцыі пэдагога"²⁶, няма падручнікаў для асноўных дысцыплінаў. Для большыні прадметаў адсутнічаюць распрацаваныя праграмы, матэрыялы дзеля правільнага вядзення навучальнай справы. Самае-ж галоўнае - сістэма навучання не дае магчымасці ў патрэбнай меры выявіцца індывідуальным здольнасцям вучняў, не звяртае ўвагі на выхаванне творчай самастойнасці.

Вельмі дрэнна й небяспечна стаіць у СССР справа з агульна-

культурным развіццём кандыдатаў у мастацкія школы. Савецкая сям'я, што знаходзіцца ўвесь дзень пры цяжкай працы, звычайна ня можа скласці ўмоваў дзеля выхавання ў дзяцей мастацкіх здольнасцяў. У вагульных школах, ня гледзячы на дэкларацыі, мастацкае выхаванне таксама аддадзена на самацёк. Бытавое музыкаванне ў СССР круціцца больш на масавых песнях, дзе шмат палітычнага шуму й зусім мала запраўднага мастацтва. Штатп, штучнасьць, "бадрачок" зразумела ня могуць памагаць прывіцьцю мастацкіх навыкаў, пачуццяў і здольнасцяў. Няма чаго дзівіцца, калі ўсе прыймовыя камісіі, навет найбольш буйных мастацкіх навучальных устаноў з трывогаю заўважаюць нязвычайна нізкую й слабую падрыхтоўку кандыдатаў²⁷, якая выяўляецца што-год.

Трывожнае становішча наглядаецца і ў прафэсарска-выкладчыцкім складзе мастацкіх савецкіх навучальных устаноў. Яго ня толькі не хапае, але й якасьць ягоная знаходзіцца далёка ад належнага ўзроўню, што паменшваецца тым больш, чым далей ад цэнтру да перыферыі. У рэзальцыйных пастановах так проста й гаворыцца, што савецкія мастацкія школы "ня могуць забяспечыць нармальнага навучальнага працэсу, таму, што ў іх адсутнічаюць кваліфікаваныя й спрактыкаваныя пэдагагічныя кадры".²⁸

Крытыка савецкіх спецыялістаў звяртае ўвагу яшчэ на няўдае тэрытарыяльнае размяшчэнне мастацкіх навучальных устаноў²⁹: у вадным месцы іх шмат, у іншым замала.

Апрача гэтага перашкаджае справе мастацкай адукацыі рад нездаровых арганізацыйных і бытавых з'явішчаў, як падхалімства і інтрыгі. Усё тое, што зьяўляецца заганами савецкіх мастацкіх прафэсійных устаноў, трапляе і ў мастацкія школы, пакідаючы сьлед на выхаванні маладых кадраў.

У пытанні мастацкай адукацыі ў СССР трэба звярнуць увагу на атмасфэру, у якой праходзіць навучанне, на тую перманэнтную барацьбу, якая вядзецца ў розных формах і прыёмах між палітыкай і мастацтвам. Справа тут ня толькі ў звычайнай абароне акадэмічнай адукацыі ад церазьмернага націску партыйнасьці, а ў больш глыбокіх і арганічных супрацьлежнасьцях ідэйнага парадку. Ведама, што прафэсарска-навучальны склад мастацкіх устаноў з самага пачатку паказаў адмоўнае настаўленьне да савецкай ідэялігічнай сыстэмы. Сабатаж, выхад у вонкавую і нутраную эміграцыю

- вось былыя метады барацьбы мастацкай інтэлігенцыі. Ня глядзячы на сорок год існаваньня савецкай улады, разнастайных сяродкаў партыйнага й адміністрацыйнага націскаў, сярод узгадавальнікаў савецкіх кадраў ёсьць яшчэ ці мала прыхільнікаў "мастацтва для мастацтва", чыстага акадэмізму, высокага служэньня мастацтву ды ідэялу вольнага, свабоднага мастака. Калі ў пэрыяд нэпу ў мастацкае жыцьцё СССР прышлі ўплывы заходня-эўрапейскіх і амэрыканскіх мастацкіх кірункаў, дык яны захапілі /гэтак зьванае "савременничество"/ літаральна ўсе перадавыя колы савецкай інтэлігенцыі й у тым ліку вялізарную колькасьць моладзі, якая імкнулася да мастацтва. У 30-х гадох партыя заявіла, што яна ліквідавала заходніцкія ўплывы, аднак, трэба прызнаць, што карэньні замежных кірункаў і іхныя прынцыпы вольнага майстэрства моцна трываюць аж да сьняньня. Як старэйшае, гэтак і маладзейшае пакаленьне мастацкай інтэлігенцыі не магло й ня можа пагадзіцца зь ізаляцыйнай мастацтва ў СССР, з накіданьнем штучных прынцыпаў партыйнай тэндэнцыйнасьці і гэтак звананага сацыялістычнага рэалізму.

5.

Пераходзячы цяпер да разгляду станавішча мастацкай адукацыі ды падрыхтоўкі мастацкіх кадраў непасярэдня ў Беларусі, мы ўбачым, што справа гэтая мае ня толькі тыя-ж самыя факты супрацьлежнасьцяў, але й яшчэ больш ускладняецца. Цэнтральны прэсавы орган мастацтва, газэта "Советское искусство" мусіць прызнаць што:

"дрэнна стаіць справа з падрыхтоўкай нацыянальных кадраў у шэрагу рэспублікаў... Нездавальняюча рыхтуюцца нацыянальныя кадры ў Казахскай, Азэрбайджанскай і Беларускай ССР" 30 /падчыркнута мною - М.К./.

Маладым кадрам ня прысьвячаецца належнай увагі, няма мэтазгоднага выкарыстаньня іхніх творчых магчымасьцяў.³¹

У рэспубліканскім друку БССР такое становішча больш дэталізуецца. Гэтак Беларускі Дзяржаўны Тэатральны Інстытут за дзесяць год свайго існаваньня даў усяго 6 выпускаў з акторскага факультэту ў вагульнай колькасьці 85 чалавек. Інстытут неабсяпечаны кадрамі выкладчыкаў. У ім "слабая пастаноўка навучальна-выхаваўчай і навуковай працы"³², бываюць "факты дрэннай

пасьпяховасьці", зусім недастатковыя вынікі ў дысцыплінах сцэнічнай мовы, пастансўкі голасу, сцэнічнага руху, рытмікі.³³ У выніку - "выпускнікі мала падрыхтаваныя для самастойнай творчай работы ў тэатры".³⁴

Адзін зь вядучых беларускіх рэжысэраў /Ськібнеўскі з 2-га тэатру/, выступаючы ў рэспубліканскай газэце "Літаратура і Мастацтва", дайшоў да таго, што патрабуе зачыніць Інстытут.³⁵ Беларускія тэатры з 30-х гадоў ня выхавалі ніводнага рэжысэра /апрача рэжысэра Маўзалеўскай/.³⁶ У старэйшым беларускім малярскім вучылішчы ў Віцебску войстра стаіць справа з выкладчыкамі.

Паколькі найбольш распаўсюджанай у рэспубліцы зьяўляецца музычная асьвета, дык у ёй адбываюцца й найбольш характэрныя факты з жыцця й пастаноўкі справы мастацкай адукацыі. Цікавым матэрыялам будзе тут артыкул кампазытара Алоўнікава - выхаванца Менскай кансэрваторыі - пад назовам "Палепшыць справу падрыхтоўкі музычных кадраў".³⁷ Паводля ягоных словаў, ужо самы момант паступленьня ў Беларускаю дзяржаўную кансэрваторыю падчырківае выпадковасьць, памылковасьць і непрадуманасьць справы. Кантынгент кандыдатаў вельмі невялікі і за новымі студэнтамі выкладчыкі кансэрваторыі едуць брыгадамі па рэспубліцы, каб агітаваць і набіраць. І гэта пры страшэннай патрэбе мастацкіх музычных кадраў для пэрыфэрыі, галоўнае для тысячаў гурткоў мастацкай самадзейнасьці. Звычайна асобы, што паступаюць у кансэрваторыю, "ня маюць неабходных прафэсійных дадзеных і не падрыхтаваныя да авалоданьня вышэйшай адукацыяй".³⁸

Прыймаючы людзей бяз прызваньня, бяз здольнасьцяў, навет, бяз усякага нахілу да музыкі, кансэрваторыя робіць гэта з баязьні ня выканаць зацьверджанага вышэйшымі ўладамі пляну. Таму зразумела, што ўжо ў першыя месяцы пачынаецца вялікі адсеў студэнтаў, што пакідаюць кансэрваторыю. Більшыня з тых, што застаюцца, як кажа аўтар артыкулу, ледзь, ледзь "перапаўзае" з курсу на курс, ды й то дзякуючы "добрым апякуном". Прафэсійная падрыхтоўка ў кансэрваторыі БССР наагул вельмі слабая. Заканчвае навуку вельмі малая колькасьць. Гістарычна-тэарэтычны факультэт у 1954 г. выпусьціў толькі 2-х чалавек, ды і то, адзін зь іх ня вытрымаў дзяржаўнага экзамену. Абсалвэнты кансэрваторыі ня могуць "самастойна разабрацца ў музычным творы... ня здольныя пры-

няць непасярэдняга ўдзелу ў музычна-грамадзкім жыцці".³⁹

Падобнае становішча навучання й малая колькасць добрых кадраў наглядаецца ў Менскім музычным вучылішчы і ў Менскай школе-дзевяцігодцы.⁴⁰ Можна дапоўніць гэтыя выказванні малюнкамі правінцыяльнага беларускага музычнага жыцця. Як падае тая-ж газета "Літаратура і Мастацтва"⁴¹, у Віцебскім музычным вучылішчы мала месца адводзіцца спецыяльным дысцыплінам /перагрузка палітычнай асвятай. - М.К./, ня створаныя неабходныя ўмовы для заняткаў: не хапае клясаў, заняткі ідуць ад 6 гадзін раніцы аж да 12 гадзін уночы!/, вучылішча ня мае інтэрнату і г.д. Сама дырэкцыя змушаная заявіць, што "далей працаваць у такіх умовах немагчыма".⁴² У Віцебскай вобласці існуюць тры музычныя школы, некаторыя з 1918-1919 гг. За ўвесь час яны ўсе далі толькі двух піяністых, што займаюцца сваёй прафесіяй.⁴³

Савецкая беларуская музычная школа не дала, апрача артысткі Аляксандроўскай, ніводнага выканальніка агульна-саюзнага значэння, ніводнага больш паважнага музыкаведа.

Тэрытарыяльнае размяшчэнне мастацкіх навучальных устаноў - выпадковае, не прадуманае. Прыкладам, толькі ў вадным Менску ёсць 2 вышэйшыя музычныя школы, тры вучылішчы, школа-дзевяцігодка і пачатковая школа зь некалькімі філіямі. Затое ў Заходняй Беларусі няма ніводнае вышэйшае мастацкае школы і ёсць толькі два вучылішчы ды й то абодвы музычныя. Тэатры Берасця і Горадні абыходзяцца без сваіх навучальных і студыйных устаноў. Такія старадаўнія цэнтры беларускага малярства й архітэктуры, як Полацак ды Магілёў, ня маюць нават першапачатковай малярскай школы.

Цікава тое, што аб савецкай сістэме мастацкага навучання, якую партыйна-савецкае кіраўніцтва лічыць цудадзейнаю, беларускія мастацкія дзеячы публічна гавораць зусім што іншае: "Навошта ашукваць саміх сябе і дзяржаву... неабходна лепш прадумаць сістэму выхавання моладзі!"⁴⁴

Значыцца, за 40 год савецкая "стройная сістэма" заслужыла сабе апінію, як хвальшывай ды непрадуманай.

6.

Няма сумлеву, што найбольш войстрым, навет небыспечным пытаньнем у справе падрыхтоўкі нацыянальных кадраў ёсьць пытаньне нацыянальнае. Прыкрываючы свае чыны ведамай формулай мастацтва нацыянальнага формай і сацыялістычнага /пралетарскага/ зьместам, савецкая ўлада фактычна поўнасьцяй узяла ў свае рукі ды падпарадкавала сваім партыйным мэтам усю сыстэму мастацкай адукацыі ў нацыянальных рэспубліках. Гэтак пры маскоўскіх і лэнінградзкіх тэатральных інстытутах, кансэрваторыях, харэаграфічных вучылішчах з самага пачатку былі пабудаваныя гэтак званьня нацыянальныя студыі або аддзелы, што пазьней былі рэарганізаваныя ў нацыянальныя факультэты, якія існуюць і цяпер.⁴⁵ Сюды на загад ураду СССР пасылаліся і пасылаюцца маладыя людзі з нацыянальных рэспублікаў дзеля набыцьця мастацкай спэцыяльнасьці. Прайшла праз гэты шлях у свой час і некаторая колькасць беларускай мастацкай інтэлігенцыі. Тлумачылася й рабілася ўсё гэта пад шыльдаю вывесьці адсталыя краіны на шлях разьвіцьця. У запраўднасьці-ж справа выглядае інакш. У самой савецкай прэсе не хаваецца заданьне адшуканьня "новых рысаў" дзеля элімінаваньня "манеры этнаграфічнага" выкананьня, дзеля зламаньня "закасьцянелай нацыянальна-абмежаванай формы мастацкага быту".⁴⁶ Такім чынам, асноўная і галоўная мэта - зламаць, зруйнаваць, сыцерці нацыянальны дух, нацыянальныя асаблівасьці й характар. Дзеля гэтай мэты нацыянальныя факультэты маскоўскіх і лэнінградзкіх вузаў сталі абсаджвацца людзьмі іншых нацыянальнасьцяў, галоўным чынам Расейцамі, што вялі ня толькі навучаньне, але й знаходзіліся ў складзе студэнтаў і студыйцаў.

Гэтых людзей потым бальшавіцкія "асьветнікі" пасылалі як пэдагогаў у нацыянальныя рэспублікі, у тым ліку і на Беларусь. Яны самі сыцьвярджаюць, што для мастацкіх школаў БССР "настаўнікі выйшлі з навучальных установаў Масквы і Лэнінграду".⁴⁷

Зразумела, гэткая палітыка цэнтру сталася найбольш магутным сьродкам русыфікацыі ўсіх галінаў беларускага мастацтва.

Яскравым доказам недаверу партыі нацыянальнаму кіраўніцтву й нацыянальным кадрам служыць і той факт, што пры вышэйшых наву-

чальных мастацкіх установах ні ў ваднэй рэспубліцы няма аспірантураў, што рыхтуюць кадры выкладчыкаў і знатакоў мастацтва ў розных галінах. Няма аспірантураў і ў Беларусі, ні ў Тэатральным Інстытуце, ні ў Кансэрваторыі. Яны ёсць толькі ў Маскве й Ленінградзе.

У Беларускай ССР, трэйцяй паводля свайго значэння ў СССР, сярод тысячаў мастацкіх дзеячоў партыя й урад знаходзіць толькі адзінкі на кіруючыя пасады, ды й то другараднага значэння, а амаль-што ўся вядучая роля належыць прысланым з Масквы і Ленінграду расейскім прафэсарам, пэдагогам і кіраўніком. Амаль-што ўсё выкладаньне вядзецца на расейскай мове. Маладыя кадры выходзяць выключна ў прынцыпах і традыцыях расейскай мастацкай школы, перабудаванай на савецкі лад. Гэтак, напрыклад, у Менскай кансэрваторыі доўгія гады займаў кіруючае становішча прафэсар Залатароў, расейскі кампазытар, які паводля афіцыйных дадзеных правёў: "асабліва плодную пэдагагічную працу, ...падрыхтаваўшы плянду маладых беларускіх кампазытараў".⁴⁸ Прафэсар Залатароў прывіў усім сваім вучням прынцыпы, стыль і манеры расейскай школы, ведамай пад назовам "Магутнай кучкі".⁴⁹

Мы ня маем на ўвазе абніжаць якасьці таго ці іншага расейскага мастацкага кірунку, адмаўляць карыснасьць вывучэння расейскага клясычнага мастацтва ці ня вызнаваць ягоных добрых уплываў. Але сьцьвярджаем, што дзейнасьць прафэсара Залатарова шкодна адбівалася на нацыянальным характары й асаблівасьцях беларускага мастацтва. Гэтак рабілі ў беларускай кансэрваторыі й іншыя прафэсары, што ачольвалі іншыя факультэты й катэдры. Гэтак рабілася й робіцца ў Тэатральным Інстытуце, у мастацкім і харэаграфічным вучылішчах і ўсюды на навучальных мастацкіх установах.

Усё, што навукова, творча, ці ў практычным выкананьні ня мела ідэйна-мастацкіх вытокаў ад расейскага мастацтва, сувязяў зь ім ці ягоных уплываў, перацyrквалася ды забаранялася, як "варожыя тэорыі". У Беларусі ня можна было, скажам, гаварыць аб рэлігійных вытоках беларускага мастацтва, ягоных імкненьнях і нахілах да заходніх культураў, гістарычных сувязях зь імі, узаемадэяньнях і ўплывах. Навет найбольш далёкія й адрозьненыя нацыянальныя культуры, традыцыі й навукі творчай і выканаўчай практыкі мусілі згодна "навуковых" савецкіх дасьледваньняў паходзіць,

мець карэнні, быць у кроўным і арганічным сваяцтве з расейскаю культураю. Толькі такія выснавы, толькі такая пастаноўка лічылася правільнай, перадавой, прагрэсіўнай і патрэбнай.

У некаторых беларускіх мастацкіх школах ёсць фальклёрныя сэкцыі ці габінэты, мэтанакіраванасць якіх, зразумела, у першую чаргу мусіць насіць беларускі нацыянальны характар. Аднак гэтыя арганізацыі або зусім не працуюць, або займаюцца зьбіраньнем штучнага, схвальшаванага "савецкага фальклёру". Як кажа цэнтральная менская газета "Літаратура і Мастацтва", беларускія нацыянальныя ўстановы:

"За дзесяць пасляваенных год ня здолелі выпусціць ніводнага больш-менш поўнага выданьня беларускай песеннай творчасці з нотамі й добрымі каментарамі".⁵⁰

Тэатразнаўчя, музыказнаўчя, гістарычныя катэдры беларускіх мастацкіх вышэйшых школаў, якія, здавалася-б, таксама ў васьнове і ў першую чаргу мусілі-б займацца вывучэньнем беларускага мастацтва, на гэтым матэрыяле будаваць свае навуковыя працы, за ўвесь час свайго існаваньня ня выдалі ніводнае кніжкі ў гэтых галінах.

Выпускнікі Беларускага Тэатральнага Інстытуту на практычных занятках паказалі ня толькі няўменне стварыць нацыянальны вобраз, але і зусім слабае валоданьне беларускай мовай. Маладыя акторы нэрвуюць крытыку гледача й слухача няправільным вымаўленьнем тэксту.⁵¹ Выкладаньне на расейскай мове, вывучаньне расейскіх п'есаў, расейская мова ў штодзённым жыцці даюць адразу сябе адчуваць.

Ёсць дастаткова сьветчаньняў, што праблемы і пытаньні нацыянальнага беларускага стылю ў беларускіх мастацкіх школах яшчэ ня ўзьнятыя дагэтуль і яны нязнаныя будучым дзеячам беларускага мастацтва. Болей таго - іх баяцца, імкнуцца абыйсьці зусім, як фактаў варожых партыйнай палітыцы. Партыя зусім незацікаўленая ў запраўдным аб'ектыўным вывучэньні й распрацоўцы праблемаў беларускага нацыянальнага мастацтва. Паказальна, што бальшыня мастацкіх прафэсійных установаў і прадпрыемстваў ня выказваюць інтарэсу папоўніцца беларускімі мастацкімі кадрамі.⁵² Парадаксальна выглядае той факт, што пераважна выпускнікі Тэатральнага Менскага Інстытуту йдуць на працу, як акторы, у тэатры, што граюць на расейскай мове /Гомельскі тэатр, Горадзенскі тэатр і г.д./

Дэкларуючы на словах аб развіцці беларускай культуры, партыя і ўлада практычна вінаватыя ў заганях мастацкай адукацыі ў БССР.

7.

За ўвесь час свайго панавання савецкая ўлада бачыла й бачыць у справе мастацкай адукацыі сяродак для выхавання новага пралетарскага мастака, поўнасьцяй свайго чалавека, пранікнутага ідэямі і мэтамі камунізму, дзеяча, які арганічна праводзіў-бы на практыцы класавую, партыйную лінію. Гэтым і тлумачыцца такая вялікая ўвага палітычнай падрыхтоўцы, палітычнаму ўзгадаванню будучага мастака.

Калі партыя заўважыла, што націск на партыйна-палітычнае ўзгадаванне шкодна адбіваецца на прафэсійных, тэхнічных баках мастацкага навучання ды што справа гэта настолькі паважная, што пагражае катастрофай, партыйнае кіраўніцтва павяло адступленне, дапусьціла некаторую лібэралізацыю навучання, улічваньне законаў мастацтва, праяўленьне мастацкай індывідуальнасьці, асабліва сьцяў стылю, рознастайнасьці эмацыянальных пачуцьцяў і настрояў.

Трэба, аднак, адразу-ж зацеміць, што гэта лібэралізацыя зусім ня мела мэты даць волі, свабоды навучальным установам, выкладчыкам і настаўнікам. Наагул інтарэсы мастацтва, як такога, партыю не краналі ніколі. Партыя ніколі не дапусьціла-б і не дапусьціць у навучальных мастацкіх установах праблемаў мастацтва, як такога, бяз сувязі яго з палітыка-эканамічнымі фактарамі. Цэнтралізаваная сыстэма мастацкага навучання, якую партыя лічыла "грандыёзнай сваімі маштабамі дзяржаўнай сыстэмай"⁵³, ні ў якім выпадку не магла быць парушаная. Ішло аб тое, каб да гэтай сыстэмы пасагалі некаторыя прыёмы і зыгзакі, што ўлічвалі спэцыфіку мастацтва ды якія-б у рамках сыстэмы "падвысілі патрабаваньні да майстэрства".⁵⁴ Гэтак кінуты быў лёзунг аб узгадаваньні мастацкіх кадраў "ідэйна й прафэсійна ўзброеных".⁵⁵ За першай катэгорыяй захоўваўся прымат і чало, а другая /прафэсіянальнае майстэрства/ была ёй падпарадкаваная, выкарыстоўвалася як сяродак для пэдагагічных утылітарных мэтаў.

Такая тэорыя "гарманічнае раўнавагі" на практыцы, аднак, ня толькі не адсунула супрацьлежнасцяў паміж палітыкай і мастацтвам, але яшчэ больш ускладніла іх. У мастацкіх навучальных установах пачала адбывацца сваеасаблівае гульня даволі небяспечнага характару: партыйны націск на "ідэю" выклікаў крызіс "акадэмічнай" пасьпяховасці, што ня было выгодна партыі; з другога боку - паслабленне ідэйнасці выклікала перамогу акадэмізму й імкненне да вызвалення мастацтва ад палітыкі, што было яшчэ больш няпрыемным для партыі. Кіраўніцтва партыйных і савецкіх арганізацыяў усімі мерамі імкнулася адхіліць супрацьлежнасці й разбежнасці, але адначасова яно й само ўсё больш ды больш заблытвалася ў іх. Лаючы індывідуальнае ўзгадаванне й выхаванне, як буржуазны метада падрыхтоўкі кадраў, баючыся праяваў індывідуальных, асабістых здольнасцяў і імкненняў, заяўляючы, што індывідуалізм - гэта "апалёгія чалавеканенавіснасці... эксплятацыі"⁵⁶, партыйныя тэарэтыкі, аднак, не саромячыся, патрабуюць ад савецкіх педагогаў "індывідуальнага падыходу... уліку... псыхалогічных асаблівасцяў".⁵⁷ Пераконваючы, што віртуознасць "выпаласквае" змест⁵⁸, што тэхнічнае майстэрства вядзе да "самаматы"⁵⁹, што "тэхніцызм" з'яўляецца варожым уплывам, партыйна-савецкія кіраўнікі, аднак, ставяць перад мастацкімі навучальнымі ўстановамі "неабходнасць максімальнага авалодвання тэхнікай".⁶⁰ Педагог проста разгубліваецца ў гэтай партыйнай фразалёгіі. Становішча ягонае запраўды нязвычайнае: для тых, хто сам пабываў у ім, яно ўяўляецца бяз сумлеву трагічным, для людзей незнаёмых з сакрэтамі савецкай рэчаіснасці, - гэта гучыць як анекдот.

Партыйная блытаніна ў пытаннях мастацкай адукацыі значна павялічваецца й пашыраецца пры падыходзе да нацыянальнага мастацкага ўзгадавання. Тутак, апрача супрацьлежнасцяў і разбежнасцяў палітыкі й мастацтва, дадаюцца супрацьлежнасці й разбежнасці паміж інтэрнацыянальным і нацыянальным выхаваннем. Ідзе трагічная гульня, дзе націск на "сацыялістычны змест" руйнуе нацыянальную душу моладзі, а ўзмацненне нацыянальнага духу пры паслабленні партыйнага націску ўрэшце прыводзіць да фізічнага знішчэння кадраў нацыянальнай інтэлігенцыі.

Найлепшым і найбольш пераконваючым доказам таго, што партыя

забыталася ў створаных ёю самою супрацьлежнасцях, што партыйная палітыка й сыстэма ў справе мастацкай адукацыі ды ў справе падрыхтоўкі мастацкіх кадраў пацярпела поўную няўдачу можа служыць сучаснае становішча гэтых справы, дзе падагульняючы савецкія-ж выснавы, знаходзім наступныя мінусы:

1. Прымусовае падпарадкаванне мастацкай адукацыі камуністычным мэтам і заданням.

2. Прымат палітыкі ў мастацкім навучанні, перагрузка вучэбных плянаў палітычнымі дысцыплінамі, многапрадметнасцю, якая ня мае з мастацтвам нічога супольнага.

3. Пераладаванне навучальных мастацкіх устаноў, педагогаў і вучняў грамадзкай працай і абавязкамі: партыйнымі, камсамольскімі, прафсаюзнымі, абыходамі "рэвалюцыйнага календара" і г.д.

4. Тэндэнцыйная накіраванасць дзейнасці навучальных мастацкіх устаноў, выкарыстоўванне школьнага й пазашкольнага жыцця, навукі й практыкі выключна ў прапагандовых мэтах.

5. Прымусовае падпарадкаванне навучальнага працэсу вузка партыйнай, эгаістычнай класавай тэорыі, мэтадам марксізму-ленінізму, забараняны, пераследаваны й вынішчаны ведаў аб'ектыўнай гісторыі мастацтва, пытанняў творчай свабоды й самастойнасці, творчай і выканаўчай індывідуальнасці.

6. Прымусовае ўключэнне мастацкай адукацыі ў цэнтралізаваную татальна-дзяржаўную сыстэму, бюракратызацыю; поўная залежнасць справы мастацкай адукацыі ад дзяржавы.

7. Падначальнасць і другараднасць прафесійна-тэхнічнага навучання, майстэрства, віртуознасці; пераследванне вывучэння законаў мастацтва, пастаноўкі пытанняў чыста прафесійнага, спецыяльнага парадку, знаёмства з дасягненнямі Захаду і Амэрыкі, вынішчэнне гэтак званых "фармалізмаў" і "каспапалітызму".

8. Малая ўдзельная вага ў навучальным плане спецыяльных дысцыплінаў, амаль поўнае заняўданне творчай практыкі студэнтаў непасярэдна на прадпрыемствах, у тэатры, на сцэне, у студыі.

9. Адсутнасць прафесійных імкненняў і нахілаў ды выпадковасць сярод кандыдатаў у мастацкія навучальныя ўстановы; вельмі нізкі ўзровень іхняй агульнай асветы ды амаль што поўная

непадрыхтаванасць да спецыяльнасці. Вынікамі гэтага з'яўляюцца: а/ вялікі працэнт адсеву, б/ нізкая якасць навучання і в/ занадта малая колькасць тых, што навуку заканчваюць.

10. Недастатковая колькасць і яўная слабасць педагогічнага складу мастацкіх навучальных устаноў, з прычыны чаго ня можа быць забяспечаны нармальны навучальны працэс.

11. Адсутнасць добрых, кваліфікаваных метадычных падручнікаў, літаратуры па мастацкай спецыяльнасці, нераспрацаванасць і зменлівасць навучальных плянаў і праграмаў.

12. Выключна дрэнна стаіць справа адміністрацыйнага кіраўніцтва мастацкімі навучальнымі ўстановамі. Навучальныя мастацкія ўстановы ў вялікай колькасці /асабліва на правінцыі/ не адказваюць свайму прызначэнню, ня маюць належных памешканняў, абсталявання, неабходных прыладаў і г.д., а таму ня могуць весці нармальнай працы.

13. Тэрытарыяльнае размяшчэнне навучальных устаноў падпарадкаецца заданням прапагандавага, паказнога характару і не адпавядае запраўды мастацкім мэтам, з прычыны чаго найбольшая перыферыяльная тэрыторыя застаецца без мастацкага абслугоўвання.

14. Усё гэта ўрэшце вядзе да таго, што мастацкія кадры маюць вельмі слабую падрыхтоўку, толькі адзінкі прабіваюцца праз савецкую сістэму, маса-ж. выходзіць з навучальных устаноў у бальшыні мала прыгоднай для прафэсійнай працы, тым болей для самастойнай.

15. Мастацкая адукацыя нацыянальных кадраў, што мае тыя-ж хваробы, апрача таго адрозніваецца ўмовамі, у якіх амаль што немагчыма выхаваць запраўды нацыянальнага мастацкага дзеяча, таму што праблемы і пытанні нацыянальнай ідэі, інтарэсаў, духу, вывучэння нацыянальнага характару, сваяасабліва сцяў жорстка пераследуюцца ды вынішчаюцца.

Бібліяграфічныя зацемкі

1. Паводля БСЭ, т.4, 1950 г., Бел. Сав. Сац. Рэспубліка.
2. Паводля брашуры Лютаровіча. Росквіт Беларускага Савецкага Мастацтва, Менск, 1955 г.
3. "Советское искусство", 21.XI.1951.

4. Консерватория. БСЭ, 1953, т.22.
5. Музыкальное образование. БСЭ, 1954, т.28.
6. Консерватория. БСЭ, 1953, т.22, таксама "Советское искусство", 28.XI.1951.
7. Музыкальное образование. БСЭ, 1954, т.28.
8. Музыкальное образование. БСЭ, 1954, т.28.
9. Ленін у 1920 г. пісаў у праекце рэзалюцыі "Аб пралетарскай культуры": "У Савецкай Рабоча-Сялянскай Рэспубліцы ўся пастаноўка справы асьветы, як у палітыка-асьветнай галіне наагул, гэтак і спэцыяльна ў галіне мастацтва, павінна быць пранікнутая духам клясавай барацьбы пралетарыяту за пасьпяховае ажыццяўленьне ягонай дыктатуры". /Ю.Оснос. У истоков советского театра. "Театральный альманах", кн. 2/4/, Масква, 1946, б. 38-61/.
10. Художественное воспитание. БСЭ, 1934, т.60.
11. Баліцкі. Культурнае будаўніцтва БССР. "Беларуская культура", Зборнік I, Менск, 1928.
12. Там-жа.
13. Оснос. У истоков советского театра. "Театральный альманах", кн.2/4/, Масква, 1946.
14. Индивидуализм. БСЭ, 1953, т. 18.
15. Ойстрах. БСЭ, 1954, т.30.
16. "Советское искусство", 26.IX.1951.
17. Там-жа.
18. Музыкальное исполнение. БСЭ, 1954, т. 28.
19. Актер. БСЭ, 1949, т. I.
20. Музыкальное исполнение. БСЭ, 1954, т. 28.
21. Консерватории. БСЭ, 1953, т. 22.
22. "Советское искусство", 15.XII.1951.
23. Актер. БСЭ, 1949, т. I.
24. Там-жа.
25. Музыкальное исполнение. БСЭ, 1954, т. 28.
26. "Советское искусство", 21.XI.1951.
27. Там-жа.
28. Там-жа.
29. Там-жа, 28.XI.1951.
30. "Советское искусство", 26.IX.1951.
31. Там-жа.

32. Газэта "Звязда", Менск, 4.I.1956.
 33. Там-жа.
 34. Там-жа.
 35. Там-жа.
 36. "Літаратура і Мастацтва", Менск, 19.XI.1955.
 37. Там-жа, 17.XII. 1955.
 38. Там-жа.
 39. Там-жа.
 40. Там-жа.
 41. Кутневіч. Стварыць лепшыя ўмовы для заняткаў, "Літаратура і Мастацтва", 3.IX.1955.
 42. Там-жа.
 43. Там-жа.
 44. "Літаратура і Мастацтва", 17.XII.1955.
 45. Аб гэтым у БСЭ: Консерватории, 1953, т. 22; 1937, т.34; "Институт театрального искусства", 1953, т. 18.
 46. "Советское искусство", 5.XII.1951.
 47. Бел. Сов. Соц. Республика. БСЭ, 1950, т.4.
 48. Там-жа.
 49. "Магучая кучка" - гэтак расейскі мастацтвавед І. Стасаў назваў групу расейскіх кампазытэраў: Балакірава, Рымскага-Корсакава, Барадзіна, Мусоргскага і Кры.
 50. "Літаратура і Мастацтва", 17.XII.1955.
 51. Аб гэтым у "Звяздзе", 4.I.1956, і ў часопісе "Беларусь", 1955, № 9.
 52. "Літаратура і Мастацтва", 29.X.1955.
 53. "Советская музыка", 1946, № 5-6.
 54. "Советское искусство", 5.XII.1951.
 55. Там-жа, 21.XI.1951.
 56. Индивидуализм, БСЭ, 1953, т. 28.
 57. Индивидуальное воспитание, БСЭ, 1953, т. 18.
 58. Виртуоз, БСЭ, 1951, т. 8.
 59. Там-жа.
 60. Консерватория, БСЭ, 1937, т. 34.
-

ХРОНІКА І ЗАЦЕМКІ

XXII ЗЬЕЗД КАМУНІСТЫЧНАЙ ПАРТЫІ БЕЛАРУСІ

Ад 24-га да 27-га студзеня 1956 году, пасля двухгадовага перыяду ад папярэдняга рэспубліканскага партыйнага з'езду, у сталіцы БССР Менску адбыўся XXII з'езд Камуністычнай партыі Беларусі, у якім узялі ўдзел 830 дэлегатаў з правам "рашаючага" голасу і 79 дэлегатаў з голасам "дарадчым". З'езд быў скліканы ў парадку ўсесаюзнае падгатоўкі да XX з'езду Камуністычнай партыі Савецкага Саюзу і праведзены з наступным парадкам дня:

1. Справаздача Цэнтральнага Камітэту КП Беларусі. 2. Справаздача Рэвізійнае камісіі КП Беларусі. 3. Абмеркаваньне праекту ЦК КПСС "Дырэктывы XX з'езду КПСС у справе шостага пяцігадовага пляну разьвіцьця народнае гаспадаркі СССР на 1956-1960 гады". 4. Выбары Цэнтральнага Камітэту КП Беларусі. 5. Выбары Рэвізійнай камісіі КП Беларусі. 6. Выбары дэлегатаў на XX з'езд Камуністычнай партыі Савецкага Саюзу.

Справаздачы аб прабегу працы з'езду ў форме скарачаных стэнаграмаў, пэўна-ж, дакладна працэнзураваных, былі пададзеныя ў рэспубліканскай прэсе - галоўным чынам, у газэтах "Звязда" і "Советская Белоруссия" /тэксты справаздачаў у гэтых абедзвюх газэтах ідэнтычныя/.

Асноўная частка працы з'езду, якая магла-б паслужыць пэўным матэрыялам для досьледу жыцьця й праблемаў БССР - гэта справаздачны даклад першага сакратара ЦК КПБ Н.Патолічава. Ягоны даклад меў пяць частак: I. За далейшы ўздым прамысловасьці і тэхнічны прагрэс; II. За круты ўздым усіх галін сельскай гаспадаркі; III. Клопаты аб далейшым павышэньні дабрабыту працоўных; IV. Вышэй узровень ідэялягічнай работы партыйных арганізацыяў; V. Далейшае ўмацаваньне радыў і паляпшэньне работы беларускае

партыйнае арганізацыі.

Як ужо часткова відаць з гэтых загалоўкаў справаздачы, га-
гоўная ўвага на XXII з'ездзе КПБ была прысьвечана пытанням
эканамічным, ідэялагічным і арганізацыйным. На з'ездзе пад ад-
расам розных рэспубліканскіх міністэрстваў, установаў і паасоб-
ных кіраўнікоў было выказана шмат крытычных заўваг. Аднак, ні
крытыка, ні самая праблематыка з'езду сваёй кампэтэнцыяй ня
выйшлі за межы рэспублікі. Першы сакратар Патолічаў, пералічва-
ючы цэлы шэраг недахопаў у працы міністэрстваў БССР ды нізавых
партыйных арганізацыяў, не асьмеліўся крытыкаваць нічога, што
стаіць вышэй за ЦК КП Беларусі - партыйныя рэсорты ўсесаюзнага
Цэнтральнага Камітэту або ўсесаюзных міністэрствы. Паводля-ж
прынцыпу партыйнае крытыкі, у цэлай структуры Камуністычнае пар-
тыі кажная вышэйшая інстанцыя адказная за непаладкі ўнізе. Ня
гледзячы на апошнія заявы камуністычных правадыроў аб "унутра-
партыйнай дэмакратыі", з'езд КПБ прынцыпу партыйнае крытыкі не
датрымаў. Ён не закрануў таксама і праблемаў цесна звязаных
з атрыбутамі рэкламаванае дзяржаўнае сувэрэннасьці БССР. Гэтак,
з'езд зусім не займаўся пытаннямі, як, скажам, праблема разь-
меркаваньня й выкарыстаньня ў межах БССР эканамічнага патэнцыя-
лу Беларусі; ня былі закранутыя таксама й пытаньні, звязаныя
з вонкавай палітыкай БССР, як, прыкладам, справа беларускае дэ-
легацыі ў ЗН і да гэтага падабнае. У кампэтэнцыю XXII з'езду
КПБ уваходзіла выключна пытаньне бязумоўнай рэалізацыі на мес-
цы тых праграмавых установак эканомікі ды ідэалёгіі, якія рас-
працаваныя ў Маскве.

З другога боку, аднак, трэйці пункт парадку дня з'езду -
"Абмеркаваньне праекту ЦК КПСС..." - ды прэсавыя паведамленьні
аб "дзелавым абмяркоўваньні Дырэктываў XX з'езду КПСС" - усё
гэта мела за заданьне прыкрыць той супярэчлівы дуалізм у самой
дэфініцыі беларускае савецкае сацыялістычнае дзяржавы, дзе кан-
стытуцыя й прапаганда цьвердзяць аб нацыянальнай сувэрэннасьці,
а партыйны статут - аб арганічнай залежнасьці галоўнага фактару
дзяржаўнага жыцця, партыйнай арганізацыі, ад пазанацыянальнага
ЦК.

У справаздачным дакладзе першага сакратара ЦК КП Беларусі
было прыведзена даволі шмат працэнтных і фактычных дадзеных аб

стане беларускае дзяржаўнае гаспадаркі. Як і ўсе савецкія статыстычныя дадзеныя, яны маюць вельмі адносную вартасць. Але-ж ёсць сярод іх і цікавы фактычны матэрыял. Гэтак, прыкладам, на з'ездзе была пададзена колькасць лекароў у БССР - 7.904 чалавекі. Не гаворачы ўжо аб рэальнасці гэтага ліку, можна ўявіць сабе стан лекарскага абслугоўвання ў БССР: 10,5 мільёнаў насельніцтва падзеленае на 7.904 дае прыблізна 1.327 асоб на аднаго лекара /тады, калі па цэлым СССР адзін лекар прыпадае на 670 асоб /1953 г./, а ў РСФСР - на 650 /1954 г./. На з'ездзе быў успомнены лік сяброў і кандыдатаў у сябры Камуністычнае партыі Беларусі. На 1-га студзеня 1956 году ў БССР налічвалася, паводля Патолічава, 132.414 сяброў партыі і 12.655 кандыдатаў /усяго, значыцца - 145.069, што на 10,5 мільёнаў насельніцтва складае, прыблізна, 1,3%/. Із справаздачнага дакладу ЦК КПБ было відаць, прыкладам, што на Беларусі ў 1928 годзе /да калектывізацыі/ было буйнай рагатай жывёлы, кароў, свіней, авечак і козаў 11 мільёнаў 292 тысячы, а ў 1955 годзе /стан на 1-га кастрычніка/ - 10 мільёнаў 626 тысяч. Калі ўзяць на ўвагу, што ў 1928 годзе ў васноўным сялянства было собсьнікам жывёлы, а ў 1955 - дзяржава, дык можна яскрава пабачыць розніцу палажэння ды ўявіць становішча жывёлагадоўлі на Беларусі. У апублікаваных матэрыялах з'езду ёсць і іншыя, падобнага характару, дадзеныя, што маюць у сабе пэўную дакументальную вартасць. Большыя аднак статыстык - гэта колькаснае параўнаньне з папярэднім станам ці працэнтныя вылічэнні ад плянаў - матэрыял неканкрэтны, а вельмі часта й нерэальны.

У дакладзе першага сакратара ЦК КПБ было шмат крытыкі розных галін жыцця Беларускай ССР. Аднак дыскусіі над справаздачай ня было. Усе прамоўцы, што выступалі пасля Патолічава, прызналі яму "поўную рацыю". Звычайна, яны крытыкавалі бюракратызм паасобных рэспубліканскіх установаў, ілюструючы гэта канкрэтнымі, часамі вельмі цікавымі, эпізодамі. Пры гэтым, усю віну за недахопы ў давераных ім дзялянках працы яны, як правіла, звярочвалі на "нізкі ўзровень арганізатарскай ды ідэялагічнай работы" іншых партыйных і савецкіх ворганаў і на "бюракратызм", "закасячэннасць", "безадказнасць" і г.д., накіроўвання ў бок або вышэйшых адміністрацыйных інстанцыяў або суседніх арганізацыяў.

На бюракратызм і папяроўшчыну наракалі навет найвышэйшыя рэспубліканскія ўрадаўцы. Гэтак, С. Касцюк, міністар сельскай гаспадаркі БССР, скардзячыся на бюракратызм ЦК КПБ і Савет Міністраў БССР, заявіў: "Мне, міністру, цэлы тыдзень часам прыходзіцца хадзіць з тсўстым партфэлем ад ЦК КПБ да Савету Міністраў БССР, даючы адказы й даведкі на шматлікія пытаньні ... Для таго, каб падрыхтавацца па кожнаму зь іх, прыходзіцца траціць вельмі шмат часу. Такую-ж вялікую колькасць часу на гэта трацяць і мае намесьнікі і шмат якія галоўныя спецыялісты міністэрства..."

Закід міністэрству сельскай гаспадаркі БССР у тым, што беларускія гарады ня маюць гародніны, міністар Касцюк, характэрнай для зьезду прыхваткай, накіраваў у гандлёвыя й нарыхтоўчыя арганізацыі. "У шмат якіх калгасах, - сказаў ён, - кормяць сьвежай капустай жывёлу, а я ўчора аб'ехаў 20 магазынаў Менску і нідзе не знайшоў сьвежай капусты. Чаму так атрымліваецца? Таму, што менскі гарком партыі і горвыканком бесклапотна ставяцца да забесьпячэньня насельніцтва гораду гароднінай..."

Прыведзеныя вышэй рэплікі беларускага савецкага міністра зьяўляюцца надзвычай характэрнымі для цэлага прабегу XXII зьезду КП Беларусі. Такім-жа самым спосабам звальваньня віны на іншых за заведзенае бязладзьдзе апраўдваліся ўсе бяз вынятку прамоўцы.

Зразумела, дэкларацыйны бок зьезду ня выйшаў паза рамкі ўстаноўленае пасля сьмерці Сталіна формулы, якую "Звязда" сфармулявала гэткім абзацам: "Абмеркаваньне справаздачнага дакладу аб рабоце ЦК КП Беларусі яшчэ і яшчэ раз паказала адзінства радю Кампартыі Беларусі, яе цесную згуртаванасьць вакол Цэнтральнага Камітэту КПСС і непарыўную сувязь з шырэйшымі масамі працоўных".

На зьездзе было выбрана 127 сяброў ЦК КПБ, 75 кандыдатаў у сябры і 37 чалавек у Рэвізійную камісію /старшыня той самы - В. Седых/. У той-жа дзень адбыўся пленум Цэнтральнага Камітэту, на якім было ўстаноўлена бюро ЦК КП Беларусі, у склад якога ўвайшлі: Н. Патолічаў /першы сакратар/, Н. Аўхімовіч /2-гі сакратар/, Ц. Гарбуноў /сакратар ЦК КПБ/, П. Абрасімаў /сакратар ЦК КПБ/, Ц. Кісялёў /сакратар ЦК КПБ/, В. Казлоў, С. Ціма-

шэнка, І. Клімаў, І. Макараў, К. Мазураў, М. Баскакаў. /XXI зьезд КПБ 13.2.1954 году выбраў быў 9 сяброў ЦК заміж 11-х у 1956 годзе - да папярэдняга складу дайшлі Ц. Кісялёў і І. Макараў; таксама сакратарыят КП Беларусі гэтым разам быў пабольшаны з трох асоб - Патолічаў, Аўхімовіч, Гарбуноў - да пяцёх/.

У партыйным кіраўніцтве XXII зьезд КПБ зрабіў нязначныя персанальныя й функцыянальныя зьмены. Ніякай зьмены ня прынёс ён і Беларусі, што й надалей застаецца ў жорсткіх цісках бальшавіцка-маскоўскае дыктатуры.

Я. Запруднік

ХІХ ЗЬЕЗД КАМСАМОЛУ БЕЛАРУСІ^{х/}

Ад 10-га да 13-га студзеня 1956 году, у Менску, адбыўся ХІХ-ы зьезд "малодшага атраду КПБ" - беларускае камсамольскае арганізацыі. На парадку дня стаялі справаздачныя даклады Цэнтральнага Камітэту і Рэвізійнае камісіі ды выбары новых кіруючых ворганаў.

Дзеля таго, што кажныя плянаваныя бальшавікамі "выбары" дакладна прадбачваюць і вынікі выбарчае інсцэнізацыі, і дзеля таго, што ніякіх істотных зьменаў ХІХ зьезд на верхавіне ЛКСМ Беларусі ня выявіў - вынікае, што прычыны гэтае імпрэзы ляжалі дзесьці паза афіцыйным парадкам дня. Як пабачым далей, зьезд быў выкліканы атрофіяй арганізму ЛКСМ Беларусі, якому трэба было зрабіць падбадзёрвальную інъекцыю напярэдадні ХХІІ зьезду КПБ і ХХ зьезду КПСС.

На скліканым ХІХ камсамольскім зьездзе, пасля двух год часу ад папярэдняга гэткага-ж зьезду, было выказана /і апублікавана!/ цэлы шэраг цікавых сьцьверджаньняў, што кідаюць сьвятло на праблему бальшавізаваньня беларускае моладзі ды на супраціў гэтае апошняе ідэялягічным экспэрымэнтам Масквы.

Камсамол у руках камуністычнае партыі - гэта фізычная прылада для рэалізацыі вялізарных эканамічных мерапрыемстваў. Вартасьць камсамольца ў вачох свае арганізацыі - ягоная працаздольнасьць, колькасьць выкананых працоўных нормаў, тэрмін завяршэньня вытворчага пляну. Таму якраз, пачынаючы свой справаздачны даклад /асноўная частка зьезду/, першы сакратар ЦК ЛКСМ Беларусі А.Аксёнаў, як найпершае й найважнейшае, адцеміў:

х/ Паводля матэрыялаў воргану ЦК ЛКСМ Беларусі газэты "Чырвоная Зьмена" з 11,12 і 13 студзеня 1956 году.

"Прымаючы ўдзел ў сацыялістычным спаборніцтве, звыш 90 тысяч камсамольцаў датэрмінова выканалі свае пяцігадовыя нормы, а больш за 10 тысяч - па два і больш пяцігадовыя заданьні".

Між іншага, варта звярнуць увагу, што "вытворчая" крытэрыя для ацэны вартасці сябры ЛКСМ ня робіць розніцы між мужчынскім а жаночым полам. Ува ўсіх галінах сельскай гаспадаркі Беларусі, прамысловасці, транспарту й будаўніцтва, побач з хлапцом мы заўсёды бачым "ураўнаную" дзяўчыну - на электразварных, токарскіх, мулярных, атынкавачных ды іншых цяжкіх працах. Даючы прыклады "сацыялістычнага героя", Аксёнаў знайшоў, кім падбадзёрыць і дзяўчат; ён раскажаў коратка:

"4 гады назад на Менскі трактарны /у цытатах усе падкрэсленыя нашыя - Я.З./ завод прыйшла камсамолка Шура Малышава... Яна ў параўнальна кароткі тэрмін авалодала спецыяльнасцямі фрэзероўшчыка, зубастругальшчыка, зубарэза, токара і шліфавальшчыка. Цяпер дзяўчына працуе на 5 станках".

Каб дабіцца павышэння далейшых вытворчых нормаў /асабліва ў прамысловасці/ рукамі беларускае моладзі, з'езд азначыў спосаб на гэта: "Важнейшая задача камсамольскіх арганізацый - дапамагчы ўсёй моладзі авалодаць перадавымі метадамі працы". З гэтай мэтай першы сакратар у сваім дакладзе і падаў прапанову, "каб камсамольскія арганізацыі разам з гаспадарчымі кіраўнікамі ў 1956 годзе на ўсіх прадпрыемствах рэспублікі стварылі шырокую сетку школ і гурткоў для вывучэння перадавых метадаў працы". Прапанова гэтая, як выглядае з далейшых слоў Аксёнава, здзілася ў ЦК ЛКСМБ у ваблiччы "сур'ёзных недахопаў": з прычыны "фармалізму й казёншчыны", якія перашкаджаюць арганізоўваць сацыялістычнае спаборніцтва ды дзеля таго, што на прамысловых прадпрыемствах "вялікая колькасць прагулаў, прастояў з-за не-распараджальнасці, дрэннага выкарыстання наяўнага абсталявання". Як прыклад, дакладчык падаў, што "ў Міністэрстве гарадскога й сельскага будаўніцтва за 9 месяцаў 1955 году прастоі і прагулы работнікаў склалі шмат тысяч чалавекадзён".

У сельскай гаспадарцы БССР дысцыплінарныя пытаньні камсамолу стаяць ня лепш. Ад неахвоты да "сацыялістычнай" працы ды ад нястачы працоўных рук, заплянаваны кампартыяй "круты ўздых калгаснай гаспадаркі" праводзіцца надзвычай туга. Зь Беларусі, на-

вет паводля афіцыйных савецкіх дадзеных, вывезена ў Казахстан у 1954-1955 гадох 20 тысяч камсамольцаў. Другіх 20 тысяч было накіравана на жывёлагадоўчыя фэрмы беларускіх калгасаў. Аднак, з-за вялізарных жыццёвых цяжкасцяў ды дзеля таго, што дзялянка жывёлагадоўлі найбольш высунутая цяпер пад прапагандовы абстрэл, з пасланных 20-ці тысяч камсамольцаў 7 тысяч уцякло ад гэтае працы, знаходзячы сабе больш зацішныя месцы працоўнага прыпынку. Цяпер на жывёлагадоўчых фэрмах працуе ўсіх 20 тысяч камсамольцаў, хоць ЦК КПБ дамагаецца, згодна із сваім плянам, каля 60 тысяч маладых жывёлаводаў. Гавораць аб удзеле камсамольцаў у калгаснай працы, Аксёнаў падсумаваў:

"У калгасах рэспублікі ўсё яшчэ слаба, а часам і недавальняюча вырашаюцца шмат якія пытанні ўздыму сельскай гаспадаркі, асабліва пытанні павышэння ўраджайнасці збожжавых культур і прадуктыўнасці жывёлагадоўлі. За гэта ня могуць ня несці адказнасці таксама й камсамольскія арганізацыі".

x

Шмат месца ў справаздачных дакладах з'езду і ў дыскусіях было прысвечана пытанням ідэялагічнага, палітычнага і дысцыплінарнага ўзгадавання, ад адпаведнай пастаноўкі якога, у ўмовах бальшавіцкага рэжыму, залежыць увесь ход "будаўніцтва камунізму".

У бальшавіцкай дзяржаўна-экспляатацыйнай сыстэме працы ідэялагічнае й палітычнае ўзгадаванне накіравана беспасярэдня на выконванне працоўных нормаў. І моладзь вельмі добра вычувае гэта. Яна ведае, што кожная палітлекцыя, кожны даклад - гэта настырлівае падганянне да павышэння прадуктыўнасці. У вабяцанкі-ж аб павышэнні жыццёвага дабрабыту больш ніхто ўжо ня верыць. Ня вераць як камсамольскія выкладчыкі "палітычнай асветы", так і іхная аўдыторыя. Адсюль і цвёрджанне першага сакратара Аксёнава ў ягоным дакладзе:

"У палітычнай асвете моладзі вельмі шмат недахопаў. Прапаганда мала вучыць моладзь на перадавым дасветчанні, слаба мабілізуе яе барацьбу з адмоўнымі з'явамі, якія тармозяць наш рух наперад. Дпускаецца шмат шкалярства, начытніцтва, спрашчэнства. Некаторыя прапагандысты нагадваюць больш прапаведнікаў. Яны так засушылі й аказенілі палітычныя заняткі, што часам знішчаюць у моладзі цікавасць да авалодання тэорыяй".

Гэта тое, што ўва ўсіх галінах савецкага жыцця, ад літаратуры да камсамолу, завецца ў бальшавіцкай тэрміналогіі "адрываю ад жыцця" або "адрываю ад канкрэтных задач". Гэты "адрыў", гэты стан зняверу й апатыі, ахапіў сабою ўвесь беларускі камсамол, да сакратароў рэспубліканскага ЦК уключна. "У недахопах лекцыйнай работы сярод моладзі рэспублікі, - прызнаўся першы сакратар ЦК ЛКСМ Беларусі, - вінаваты райкомы, гаркомы, абкомы, а таксама Цэнтральны Камітэт і ягоная лектарская група". Гэта самае датычыцца й камсамольскіх прыладаў прапаганды: газеты "Чырвоная Зьмена", "Сталінская моладзь", "Піонер Беларусі", "Зорка", часопісаў "Маладосьць", "Бярозка" і г.д.

Павышэння выпрацоўчых нормаў камсамольская арганізацыя дамагаецца ад сваіх сяброў таксама праз павышэнне іхнае тэхналогіі, што бярэ свой пачатак у павышэнні агульнае асветы. У пашырэнні гэтае апошняе /зь якога, пэўна-ж, адбываецца - гэта галоўна! - і пашырэнне палітычнае асветы/ сярод моладзі камуністычная партыя вельмі зацікаўлена. У гэтым дачыненні таксама не абыходзіцца без выканання плянаў уцягнення моладзі /і ня толькі камсамольцаў/ у сетку гэткае асветы. Але й тут паўтараецца тое самае, што й з "асветай палітычнай". Моладзь, пры ўсім сваім прыродным пацягу да здабывання ведаў, усялякім спосабам ухіляецца ад савецкае адукацыі або, вучачыся, зусім абмякава адносіцца да школьнае працы, у выніку чаго назіраецца вялізарны адсеў вучняў. Прадбачаныя пляны зрываюцца. Усё гэта спрычыняе парадаксальную з'яву на Беларусі - ня моладзь рвецца да навукі, а бальшавіцкія "асветнікі" ганяюцца за кандыдатамі ў свае навучальныя ўстановы. Аксёнаў дакладаў XIX з'езду:

"... У гэтым навучальным годзе па віне Цэнтральнага Камітэту..., абкомаў, шмат якіх гаркомаў і райкомаў камсамолу дапушчана рэзкае, нічым не апраўдаванае аслабленне ўвагі камсамольскіх арганізацыяў да агульнаадукацыйнай вучобы юнакоў і дзяўчат. У выніку, ня выкананы плян адкрыцця вясковых школ і набору навучэнцаў. Па віне камсамольскіх арганізацыяў і ворганаў народнай адукацыі на сутнасці правалена арганізацыя вучобы сельскай моладзі".

"Задача ЦК, абкомаў, гаркомаў і райкомаў камсамолу заключаецца ў тым, каб дапамагчы школам замацаваць кантынгент навучэнцаў, вярнуць за лаўкі моладзь, якая пакінула школы...".

З другога боку, стараючыся "замацаваць кантынгент навучэн-

цаў", камсамольская арганізацыя намагаецца замацаваць іх і ў камсамоле - асабліва ў вышэйшых навучальных установах, ставячы прыналежнасць да гэтае арганізацыі, як умову да далейшых студыяў. Гэтак, у Беларусі налічваецца 23 ВНУ і 124 сярэднія спецыяльныя навучальныя ўстановы, у якіх налічваецца больш за 76 тысяч студэнтаў. З гэтае колькасці 70 тысяч належаць да камсамолу.

Цяжкай праблемай у жыцці ня толькі камсамольскіх арганізацыяў, але ўсяе беларускае моладзі ды беларускага грамадства нагул, зьяўляецца хуліганства, разбой і бытавая разбэшчанасць. Пытаньне гэтае знайшло сваё адбіццё ў працы зьезду. Камсамол, сам руйнуючы гэтую моладзь атеістычным узгадаваньнем, мабілізуе сваіх сяброў на барацьбу з вынікамі свае собскае ўзгадаваўчае акцыі. Вельмі характэрным з гэтага гледзішча было выступленьне на зьездзе памочніка начальніка аддзелу Управы міліцыі МУС БССР. "Іншы раз, - заявіў ён, - справа дайходзіць да кур'ёзаў. Наладжваюць дзіцячыя ранішнікі або вечары моладзі, і для падтрыманьня парадку выклікаюць нарад міліцыі".

У БССР, згодна з савецкімі дадзенымі, налічваецца 656 тысяч сяброў ЛКСМ. Аднак маса гэтая больш фармальна, чымся практычна, лічыцца ў камсамоле. На зьездзе ня выходзіла з вуснаў прамоўцаў, зроджаныя ў практыцы жыцця камсамольскіх арганізацыяў тэрміны, як "фармалізм", "неарганізаванасць", "штамп", "утрыманства", "казёншчына" і г.д. Усё гэта, бяспрэчна, дасталося камсамолу яшчэ за Сталіна. Цяпер, ня гледзячы на абвешчанае сталінскай спадчыне змаганьне, ніякіх грунтоўных зьменаў не адбылося і, пэўна-ж, не адбудзецца. "Стыль кіраўніцтва з боку ЦК ЛКСМБ мала зьмяніўся ў сувязі зь перабудовай структуры камсамольскіх ворганаў", - дакладаў зьезду старшыня Цэнтральнае рэвізійнае камісіі ЛКСМБ В.Прышчэпчык. Сакратар Брэсцкага абкому ЛКСМБ Роза Пуціна падмацавала гэтае цвёрджаньне: "Робота камсамольскіх арганізацыяў так рэглямэнтавана рашэньнямі ЦК камсамолу, ... што сакратары, члены камітэту часам і кроку ня могуць ступіць самастойна, праявіць уласнае ініцыятывы". З другога канца гіерархічнай драбіны на гэтую-ж самую загану наракаў і першы сакратар ЦК ЛКСМБ Аксёнаў у сваім дакладзе. "Справа дайшла да таго, - казаў ён, крытыкуючы "штамп" камсамольскай арганізацыі прадпрыемства "Гомсельмаш" /звыш 1.200 сяброў/, - што большыя

групоргаў ня выбіралася, а была назначана, пры чым некаторыя зь іх навет ня ведалі аб гэтым". Гаворачы далей, Аксёнаў даў даволі яркі вобраз арганізацыйнай атрофіі ЛКСМ Беларусі:

"...У дзейнасці раду пярвічных арганізацый яшчэ нямала неарганізаванасці, фармалізму, яны яшчэ слаба ўплываюць на моладзь. На ўзровень работы камсамольскіх арганізацый аказвае адмоўны ўплыў склаўшаяся прывычка, імя якой штамп, казёншчына, што глушаць творчасць і самадзейнасць... У шмат якіх камітэтах ЛКСМБ укараніўся канцылярска-бюракратычны падыход да вылучэння кадраў... Буйным недахопам у рабоце з кадрамі з'яўляецца шырока распаўсюджаная практыка перакідак камсамольскіх работнікаў з аднаго раёну ў другі... Асобныя работнікі 7-г.зн. кіраўнікі - Я.З.7 ў пагоні за тым, каб пусціць пыл у вочы, займаюцца ашуканствам, скрываюць сапраўднае становішча справаў... Асобныя работнікі і актывістыя трымаюць сябе як утрыманцы. Утрыманства - самы небяспечны вораг у нашай справе. Яно як пугу скручвае па руках і нагах усякую ініцыятыву, глушыць жыццё. Некаторыя райкомы самі насаджваюць гэтае ўтрыманства."

"Такім чынам сапраўднай перабудовы ў бок правядзення жывой арганізатарскай работы сярод моладзі і на гэтай аснове паляпшэння дзейнасці ўсіх камсамольскіх арганізацый не адбылося".

Завяршальным штрихом гэтага малюнку было сцьверджанне Аксёнава відавочнага заняпаду беларускае камсамольскае арганізацыі:

"Неабходна прызнаць, што ў справаздачным пэрыядзе па віне, перш за ўсё, Цэнтральнага Камітэту, ягоных бюро, а таксама абласных, гарадзкіх і раённых камітэтаў камсамолу дапушчана рэзкае скарачэнне прыёму моладзі ў рады ВЛКСМ... Амаль палавіна калгасных камсамольскіх арганізацый Горадзенскай вобласці перастала папаўняць свае рады за лік малых хлебарабаў... Справа дайшла да таго, што Гомельская, Віцебская і Магілёўская абласныя камсамольскія арганізацыі навет паменшылі свой колькасны склад у параўнаньні з пэрыядам, які папярэднічаў ХVIII з'езду камсамолу Беларусі /1954/. На іх сумленні ляжыць і тое, што рэспубліканская камсамольская арганізацыя таксама зменшыла свой колькасны склад у параўнаньні з папярнім справаздачным пэрыядам на 5 тысяч членаў ВЛКСМ".

Нарэшце, варта адцеміць, што ў складзе 660 дэлегатаў XIX з'езду ЛКСМ Беларусі было 425 сяброў і кандыдатаў у сябры КПСС. З'яўтае на сябе таксама ўвагу прапорцыя кандыдатаў з'езду беларускае нацыянальнасці /450/ да расейскае /165/. Пры 7,7% расейскага насельніцтва ў БССР супраць 82% Беларусаў, працэнт

камсамольскіх кіраўнікоў расейскае нацыянальнасці на з'ездзе склаў 36,33%. Як бачым, гэта значна перавышае прапорцыю насельніцтва. Гэта адзін з шматлікіх паказьнікаў курсу й мэтадаў бальшавіцкае "нацыянальнае палітыкі" ў БССР.

Я. Запруднік

ДРУГІ ЗЬЕЗД КАМПАЗЫТАРАЎ САВЕЦКАЕ БЕЛАРУСІ

9-14-га сакавіка сёлета ў Менску адбыўся другі зьезд кампазытараў БССР, які, разам ізь зьездамі ў іншых рэспубліках СССР, адгуляў ролю падрыхтоўнага этапу да падзеі буйнага маштабу - другога ўсесаюзнага зьезду кампазытараў. У рэфэратах асноўных дакладчыкаў, кампазытара А.Цікоцкага й музыказнаўца Л.Мухарынскай і ў прамовах прысутных на зьездзе гасцей-дэлегатаў з Масквы, Ленінграду й Рыгі былі адзначаныя "некаторыя посьпехі ў творчасьці беларускіх кампазытараў" /"Звязда" з 16.III.56/. Як пазытыўная якасьць канстатаваўся колькасны рост твораў на савецкую тэматыку ўва ўсіх музычных жанрах. Апрача паказанай на апошняй дэкадзе беларускага мастацтва ў Маскве оперы А.Цікоцкага "Дзяўчына з Палесься", у творчых партфэлях беларускіх кампазытараў знаходзяцца яшчэ дзьве оперы: "Надзея Дурава" А.Багатырова і "Марынка" Г.Пукста. Апошняя, ужо пастаўленая на сцэне Беларускага тэатру оперы й балету, належыць да нешматлікага жанру дзіцячай гэраічнай оперы і апавядае аб гэроях-піянерах у дні фашыстоўскай акупацыі.

Большасьці симфанічных, харавых і народна-аркестравых твораў уласьцівая савецка-актуальная праграма. Кампазытары чэрпаюць натхненьне ў гэраічным мінулым партызанскага жыцьця /М.Аладаў - симфанічная паэма "Зь дзёньніка партызана", Ул.Алоўнікаў - симф. паэма "Партызанская быль", П.Падкавыраў - кантата "Партызаны"/, ці апяваюць "шчасьлівае" сучаснае жыцьцё /Аладаў - увэртура для народнай аркестры "Зара ўзышла", Алоўнікаў - сюіта для нар. аркестры "Сучаснае Палесьсе", Багатыроў - кантата "Беларусь"/. Тэндэнцыйная праграманасьць прасякае і творы "чыстай" музыкі. Першая симфонія Багатырова, натхнёная падзеямі другой сусьветнай вайны, чацьвертая симфонія Цікоцкага - ідэ-

яй "Змаганьня за мір", трэйцяя симфонія Аладава павінна адлюстраваць "шчасьлівае" сяньня савецкіх людзей, трэйцяя симфонія П.Падкавырава - ідэю сяброўства народаў. Падобная тэматыка займае значнае месца і ў песеннай творчасьці беларускіх кампазытараў.

Гэткім чынам, кампазытары БССР як быццам дабіліся з вонкавага фармальна-статыстычнага боку пэўных посьпехаў на шляху разьвіцьця мастацтва савецкай Беларусі пад сьцягам ленінскага прынцыпу партыйнасьці літаратуры і мастацтва. Але зусім не такі аптымістычны мажор гучыць у крытычных заўвагах выступаўшых на зьездзе кампазытараў і музыкаведаў. Малацікавыя, статычныя із сцэнічнага боку, лібрэта не даюць магчымасьці кампазытарам стварыць выпуклыя, яркія постаці дзеючых асобаў у оперых. Асабліва слабымі зьяўляюцца пазытыўныя гэроі, у вабрысоўцы якіх пануе схэматызм, дэкларацыйнасьць, адарванасьць ад запраўднага жыцьця. У музычных характарыстыках галоўных гэрояў кампазытары не знаходзяць адпаведнага яркага мелёдычнага матар'ялу, і інтанацыйны строй гэтых характарыстак часта вельмі аднастайны. Таму асобныя арыі з операў беларускіх кампазытараў на савецкую тэматыку не знайшлі дарогі на канцэртную эстраду ці на радыё. Слабасьць музычнай драматургіі гэтых операў перашкаджае арганічнасьці іхнай формы. Слухач не адчувае адзінага патоку разьвіцьця, бо опера распадаецца на шэраг фрагментаў. Сур'ёзныя недахопы ўласьцівы таксама симфанічным і харавым творам.

Ня глядзячы на актуальную, сучасную тэматыку, у творах гэтых мала актыўнага пачатку, напружанага драматызму, яркіх мелёдычных вобразаў. Замест запраўднага симфанічнага разьвіцьця пануе статыка, пасыўнае ўспрыняцьце й распрацоўка вызначанай праблемы. Моманты змаганьня й перамогі часта заступае маршападобная бадзёрасць, якая зусім ня пераконвае слухача. Драматургічная канцэпцыя симфоніяў часта зусім няясная і форма іх аморфная, фрагментарная.

Праграмнасьць, якую партыйная крытыка высока ацэньвае, як дасягненьне і як "рэалістычны кірунак у музыцы" /П.Лютарэвіч "Росквіт беларускага савецкага мастацтва", б.13/, часам пераходзіць у прымітыўную ілюстрацыйнасьць, тым самым абніжаючы ідэйны зьмест таму.

Усё гэтае і падобныя заўвагі крытыкаў на зьездзе што да творчасці белпрускіх кампазытараў у буйнейшых музычных жанрах - оперным і симфонічным, зразумелая рэч, не даюць магчымасці стварыць закончаны і праўдзівы вобраз сучаснага становішча музычнае культуры Савецкай Беларусі, але тым ня менш, на падставе толькі гэтых заўвагаў, можна заключыць, што "посыпехі ў творчасці беларускіх кампазытараў" - гэта з'явішча толькі вонкава-колькаснае, толькі казённым паказьнік вынікаў партыйнай палітыкі, бо з боку мастацкага творы "натхнёныя" савецкай актуальнай тэматыкай аказаліся зусім слабымі.

х

На тэму надзвычайна важнага, кардынальнага пытання для кожнай нацыянальнай музычнай культуры - аб нацыянальным стылю ў творчасці кампазытараў БССР - ня было прыдзелена спецыяльнага рэфэрату на паседжаньнях зьезду. Судзячы-ж па зьместу выказваньняў асобных крытыкаў у аспэкт гэтага пытання, можна сьцьвердзіць, што, калі-б падобны рэфэрат і адбыўся, дык, пры сучасным становішчы рэчаў, ён мала дапамог-бы ў правільнай пастаноўцы й абмеркаваньні праблемы. Пастулят мастацтва "сацыялістычнага па зьместу й нацыянальнага па форме", як і раней, зьяўляецца абавязковай нормай творчасці. Але, што дазваляецца і што ёсьць "табу" ў творчасці на нацыянальную тэматыку? Крытычныя заўвагі музыкаведаў мала дапамагаюць выразнаму разуменьню праблемы. З аднаго боку "шырокае й разнастайнае выкарыстаньне сваеасаблівай па ладаваму строю народнай мэлёды ўзбагачвае нацыянальныя рысы твору" /Літаратура і Мастацтва, 10.III.56/, але з другога - "марна шукаць нацыянальную характэрнасьць музычнае мовы ў старажытнасьці й бытуючых яшчэ дзе-ні-дзе архаічных інтанацыях" /там-жа/. Дык адкуль-жа паходзіць ладавая сваеасабліваць народнага мэлёсу, як ні з часоў сьвой старажытнасьці?

Страх быць абвінавачаным у "ідэялізацыі фэадальнай мінуўшчыны" пры выкарыстаньні запраўды народных, непаўторна-характэрных мэлёдыяў, шэдэўраў народнае творчасці, штурхае кампазытараў на больш бясспечны шлях падпарадкаваньня "плённым уплывам" расейскае клясыкі, якія, будучы карыснымі з боку тэхналёгічна-

га, зразумела, нічога ня могуць даць з пункту нацыянальнага. Аб "адчуваемых традыцыях" расейскай класікі, як аб з'явішчы пазытыўнага парадку, гаварылася на з'ездзе ў дачыненнях да ўсіх жанраў творчасці беларускіх кампазітараў. Разам з тым, зусім не ўспаміналіся творы, што выяўляюць нацыянальны стыль музыкі ў межах "адзінага" творчага метаду сацыялістычнага рэалізму. Цікава, што крытык-кампазітар зь Ленінграду З.Дзяржынскі адцёміў, што назоў кантаты Багатырова "Беларусь" "ня зусім адпавядае музычнаму зместу твору" /"Літ. і Мастацтва", 17.III.1956/. Мала запраўды беларускага, відаць, адчувалася ў гэтым творы. Партыйны прынцып у падыходзе да народнай песеннасці, як крыніцы ўласнай творчасці, застаецца, як і раней, галоўным тормазам на шляху развіцця беларускай - па сваёй існасці - музычнай культуры ў БССР.

х

Ня гледзячы на вялікую працу, у пляне падрыхтоўкі да з'езду, у выглядзе артыкулаў у рэспубліканскай і ўсесаюзнай прэсе, спецыяльных радыёперадачах і творчых справаздачах кампазітараў, з'езд не набыў таго значэння, на якое разлічвалі арганізатары. Нізкі прынцыповы ўзровень, вузкую трафарэтную крытыку, адсутнасць глыбокага аналізу вызнае і савецкая грамадзкасць. "Можна было чакаць, што другі з'езд кампазітараў БССР стане трыбунай шырокага абмеркавання надзённых праблемаў беларускае музыкі. На жаль, гэтыя надзеі не апраўдаліся. Глыбокага аналізу /новых твораў - А.К./ у дакладах А.Цікоцкага і Л.Мухарынскай ня было. Многія кампазітары наагул ня ўдзельнічалі ў дыскусіі" - канстатуе газэта "Літаратура і Мастацтва" з 17.III.1956 г.

Гэткім чынам другі з'езд кампазітараў Савецкай Беларусі - гэта толькі чарговае, казённае "мерапрыемства", неабходнае партыі для канстатацыі вонкавых паказнікаў, сычвярджаючых далейшы "паспяховы рост" музычнае культуры, а саміх кампазітараў выяўляючых, як "верных носьбітаў" ленінскай тэорыі партыйнасці мастацтва. Нічога цікавага, канкрэтна-новага, прынцыпова-важнага для кампазітараў з'езд ня даў, ды, відаць, і самі кампазітары на гэта ня спадзяваліся, судзячы па іхнай пасыўнасці падчас паседжанняў з'езду.

Алесь Карповіч

РЭГЛЯМЕНТАЦЫЯ НАСЕЛЬНІЦТВА Ё БССР

Да аднэй зь вельмі важных і характэрных падзеяў апошняга часу ў савецкай Беларусі належыць так званая "нарада кіраўнікоў партыйных, савецкіх, прафсаюзных і гаспадарчых арганізацыяў па пытаньню ўцягненьня на работу ў прамысловасьць і ў будаўнічыя арганізацыі насельніцтва гораду Менску". Паведамленьне аб прабегу й выніках гэтае "нарады" было пададзена менскім радзем 6 травеня сёлета, а сьледам за гэтым яно было апублікаванае ў рэспубліканскіх газэтах. З гледзішча на сваеасаблівасьць падзеі, ніжэй падаем поўны тэкст паведамленьня:

"У ЦЭНТРАЛЬНЫМ КАМІТЭЦЕ КП БЕЛАРУСІ

"Гэтымі днямі ў Цэнтральным Камітэце КП Беларусі была праведзена нарада кіраўнікоў партыйных, савецкіх, прафсаюзных і гаспадарчых арганізацыяў па пытаньню ўцягненьня на работу ў прамысловасьць і на будаўнічыя арганізацыі насельніцтва гораду Менску.

"На нарадзе з паведамленьнем па гэтаму пытаньню выступіў сакратар ЦК КП Беларусі тав.Абрасімаў.

"У выніку буйнага росту прамысловасьці, у пасьляваенны пэрыяд хутка расьце колькасьць насельніцтва гораду, як за кошт натуральнага прыросту, так і за кошт прыцягненьня рабочай сілы ў горад зь іншых мясцовасьцяў. Толькі за 1955 год у Менск прыехалі зь іншых вобласьцяў рэспублікі й краіны дзiesiąткі тысяч чалавек. У цяперашні час колькасьць насельніцтва гораду павялічылася ў два разы ў параўнаньні з даваенным. Ня гледзячы на вялікія аб'ёмы жыльлёвага будаўніцтва — штогод уводзіцца больш за сто тысяч квадратных мэтраў жыльля — у горадзе Менску адчуваецца недахват жыльля. Пэўная дыспрапорцыя, якая склалася паміж ростам насельніцтва, жыльлёвым будаўніцтвам, інжынерным добраўпарадкаваньнем гораду можа быць вырашана ў бліжэйшыя гады пры ўмове скарачэньня прытоку насельніцтва ў горад зь іншых раёнаў краіны й задавальненьне ўзьнікаючай патрэбнасьці ў рабочай сіле гораду, галоўным чынам, за кошт насельніцтва самога гораду.

"Ажыццяўленне гэтай задачы не прадстаўляе асаблівых цяжкасцяў. Хуткі рост тэхнікі, удасканальненне тэхналогіі вытворчасці, бязупыннае павышэнне прадукцыйнасці працы ня выклікаюць вялікай патрэбнасці ў дадатковай рабочай сіле на дзеючых прамысловых прадпрыемствах. Значыцца, рабочая сіла будзе прыцягвацца толькі на новаўзводжаныя заводы і будаўнічыя арганізацыі.

"Аднак, і тут гэта павінна пайсці за кошт уцягнення ў сферу працы непрацуючага насельніцтва гораду, а таксама за кошт заканчваючых сярэднія школы.

"Вырашэнне гэтых пытанняў павінна йсці шляхам забароны прыёму на работу, на прадпрыемствы, у арганізацыі і ўва ўстановы гораду ня прыпісаных у Менску грамадзян. Забарона правядзення арганізаванага набору рабочых у сельскай мясцовасці для прадпрыемстваў і будоўляў гораду. Неабходна таксама ажыццявіць рад мер па ўмацаваньню пашпартнага рэжыму і строгага захавання пры прыпісцы ўстаноўленых санітарных нормаў жыл-плошчы для чалавека: 9 квадратных метраў у жылых дамах, 6 квадратных метраў у студэнцкіх інтэрнатах, 4,5 квадратных метры ў рабочых інтэрнатах.

"Прыцягненне рабочых і служачых на работу ў Менск зь іншых мясцовасцяў павінна ў далейшым праводзіцца толькі зь ведама выканкому Менскага гарадскога савету дэпутатаў працоўных.

"Удзельнікі нарады аднадушна адобрылі ўказанія мерапрыемствы і рэкамендавалі выканкому Менскага гарадскога савету дэпутатаў працоўных замацаваць адпаведнымі заканадаўчымі актамі".

Трэба адцеміць, што нявыразнасць фармулёўкі вынікаў "нарады" дае магчымасць і іншым гарадскім выканкомам /у БССР налічваецца 66 гарадоў/, за прыкладам сталіцы, замацаваць у сябе "адпаведныя заканадаўчыя акты".

Няма найменшага сумлеву, што востры гэтага мерапрыемства накіраванае ня столькі супраць "непрацуючага насельніцтва гораду" і "канчаючых сярэднія школы", колькі супраць тых, што ўцякаюць у гарады /перш за ўсё - у Менск/ з калгасаў. Уцёкі гэтыя абумоўліваюцца дзвюма прычынамі. Папершае, горад дае беларускаму сялянину магчымасць лепшых заработкаў. Гэта адчуваецца асабліва пасля нядаўнага скарачэння прыватнае гаспадаркі калгасніка, замацавання працоўнае дысцыпліны на вёсцы ды падвышэння прымусовага мінімуму працадзён. Падругое, горад дае асабліва моладзі - значна больш магчымасцяў ухіліцца ад праводжанае цяпер на Беларусі вэрбоўкі на працу ў Казахстан, Сібір і Карэла-Фінскую ССР. Праца ў індустрыі, на транспарце ці на будоўлі лічыцца важнейай за калгасную - гэта дае прытулак, якога няма на сяле, ад вывазу з роднага краю.

Я. Запруднік

БЕЛАРУСКІЯ НАВУКОВЫЯ ЎСТАНОВЫ НА ЧУЖЫНЕ

I.

КРЫВІЦКАЕ /БЕЛАРУСКАЕ/ НАВУКОВАЕ ТАВАРЫСТВА ПРАНЦІША СКАРЫНЫ

Таварыства было закладзена ў чырвені 1946 г. ў табары беларускіх Д.П. у Рэгенсбурзе /Нямеччына/. Закладнікамі ягонымі былі сябры былога Беларускага Навуковага Т-ва ў Вільні і былыя сябры навуковых устаноў у Беларускай ССР. Пакуль сябры Т-ва заставаліся ў табарах Д.П. у Нямеччыне, зь нястачы сяродкаў, праца Т-ва абмежавалася апрацаваньнем тэмаў і чытаньнем навуковых рэфератаў. Тады-ж пачалі ў Т-ве апрацоўваць поўны слоўнік беларускае мовы, праца над ім вядзецца далей цяперака.

З эміграцыяй беларускіх Д.П. зь Нямеччыны вялікая большыня сяброў Т-ва апынулася ў ЗША, меншая колькасць у іншых краёх /Аўстраліі, Вялікабрытаніі і інш./, а некаторыя засталіся ў Нямеччыне. Дзеля таго Т-ва было легалізавана ў ЗША.

Цэнтр Т-ва ёсьць у Нью Ёрку, аддзел ёсьць у Чыкага і ў Аўстраліі.

З пачатку 1951 г. Т-ва пачало выдаваць у Нью Ёрку навуковы часопіс "Веда", у каторым друкаваліся працы сяброў Т-ва. Агульнай характарыстычнай рысаю гэных працаў ёсьць імкненьне да разьвязаньня праблемаў, галоўна зь гісторыі Беларусі і гісторыі беларускае мовы. На наш пагляд разьвязаньне іх найчасьцей было ўдачнае.

Пералічым важнейшыя з гэтых працаў у альфавэтным парадку прозьвішчаў іхных аўтараў.

Давідовіч-Горадзенскі Д. ў арт. "Поды апрычонасьці беларускага народу" /№4 з 1952 г./ даводзе, што такімі подамі /падставамі/ былі этнографічна-моўная апрычонасьць ад іншых народаў

славянскае мовы, балцка-славянскае паходжаньне Беларусаў і лясістасьць беларускае бацькаўшчыны.

Гэты-ж аўтар у арт. "Беларусь і Украіна" /№7-10, 1953г./ робе спробу прыраўнаньня гісторыі Беларусі да гісторыі Украіны. З прыраўнаньня выходзе, што гісторычная доля абодвух народаў была болей розная, чымся падобная.

Куліковіч М. у арт. "Беларускія народныя песьні ў творсьцье выдатных кампазытараў" /№4, 1951 г./ характарызуе беларускую народную песню і даводзе, што ёю карысталіся ў сваім музычным творсьцье Бэтовэн, Глінка, Манюшка, Карловіч, Падэрэўскі, Пахульскі, Казура, Шопэн, Мусоргскі, Шыманоўскі і інш.

Янучонак П.: "Трагедыя несьведомасьці" /№11-12, 1952 г./, паказуе, як дайшло да таго ў XIX стг., што часьць Беларусаў-каталікоў стала ўважаць сябе за Палякоў, а часьць Беларусаў-праваслаўных - за Расійцаў. Прычынаю было перасьледаваньне Беларусаў Расійскай адміністрацыяй, а ў гэтым перасьледаваньню найгоршым злом было перасьледаваньне рэлігійнае, асабліва Беларусаў-каталікоў усходняга абраду. Беларуская грэцка-каталіцкая царква была зусім гвалтам зьліквідавана, а беларуская праваслаўная царква - таксама гвалтам заменена праваслаўнай царквою расійскай.

Прынскі М.: "Тое-сёе аб друкарскіх майстрох беларускіх - Пётру Мсьціслаўцу, Івану Федаровічу і Грыню Івановічу" /№2, 1952 г./, даводзе, што ня толькі беларускія друкары П.Мсьціславец і Г.Івановіч былі Беларусы, але й маскоўскі, ён-жа беларускі й украінскі, друкар І.Федаровіч /накш Федараў/ быў Беларус, бо паходзіў з этнографічна-беларускай часьці Маскоўскага гаспадарства /з-пад Ліхвіна ля р. Акі/.

Скарыніч Бр.: "Літоўская" плынь /традыцыя гаспадарствавасьці/ ў нацыянальным адраджэньню беларускага народу" /№3, 1952г./, паказуе, што - у часе беларускага нацыянальнага адраджэньня - апрача тых Беларусаў, што прыходзілі да беларускага нацыянальна-актыўнага жыцьця дзякуючы свайму беларускаму этнаграфізму, была яшчэ плынь такіх, што прыходзілі да беларускага руху дзякуючы ў іх родзе традыцыі былой беларускай гаспадарствавасьці Вялікага Княства Літоўскага. Яны паходзілі зь беларускага панства й арыстакратыі.

Станкевіч Я.: "Крывіччына ў "Толковым Словар'у жывого великорусскаго языка В.Даля" /№1, 1951 г./, паказуе, што Даль прызнаючы ў сваіх артыкулах, надрукаваных у слоўніку, смаленскі дыялект і дыялекты суседніх мясцовасцяў на ўсход ад Смаленшчыны за беларускія, адылі словы зь іх зьмясьціў у сваім слоўніку. Таксама ён памясьціў у сваім слоўніку словы з пскоўскага беларускага дыялекту. Апрача таго, Станкевіч даводзе, што так званы цяпер дыялект паўднёва вялікарускі быў калісь беларускі, пазьней зрусыфікаваны, але захаваў мноства сьлядоў свае былое беларускасьці. Пасьлей Станкевіч у большай працы, што застаецца яшчэ ў рукапісе, прывёў археалёгічныя, гістарычныя й моўныя довады на тое, што нашэньнікі гэтага дыялекту Вяцічы былі плямёнам беларускім, а сам дыялект належыў да групы беларускіх паўднёвых дыялектаў.

Другой ды найважнейшай працаю гэтага аўтара, надрукаванай у "Ведзе" /№2-5, 1951г./, ёсьць "Кароткі начырк гісторыі Беларусі", даведзены да 1921 г. У гэтай працы аўтар адзначае, што Беларусы балцка-славянскага паходжаньня; тут-жа ён паказуе, што Беларусы ў найстарэйшых пэрыядах свае гісторыі зваліся Крывічамі, а часткава з XIII стг., галоўна-ж з паловы XIV і блізу да канца XIX стг. зваліся Літвой. Але найважнейшымі ў ягонай гэтай працы ёсьць довады беларускай гаспадарствавасьці Вялікага Княства Літоўскага. Аўтар далёка ня быў першы ў сваіх паглядах на нацыянальны характар Вялікага Княства Літоўскага, шмат выдатных наўчоных прызнавалі гэта перад ім, але ён першы прывёў сыяг пераконуючых аргументаў на гэта, якімі, апрача беларускае мовы як гаспадарствавай у гэтым княсьцве, ёсьць права, гэрб, сьвядом'е ў тагачасных Беларусаў, што Вял.Кн.Літоўскае ёсьць гаспадарства іхнае /гэта пры іх нацыянальным сьвядом'ю/, беларуская палітыка гэтага гаспадарства із самага яго пачатку і пасьлей ды нацыянальны назоў "Літва" самых Беларусаў.

Дзьве апошнія працы маюць даволі вялікае *résumé* ў ангельскай мове.

Таго-ж аўтара надрукаваны "Маленькі Маскоўска-Беларускі слоўнічак фразэалёгічны і прыказкаў /№1, 1952г./ і "Мова рукапісу "Аль Кітаб" Крывіцкага музэю Івана Луцкевіча ў Вільні" /нумары 1-8, 11-12, 1952г. і 1-2, 4-6 1953г./. Тут разгледжана фанэтыка. Дзьве апошнія працы Т-ва выдала і асобнымі кніжкамі.

У "Ведзе"-ж надрукавана праца Я.Станкевіча "Некаторыя праўніцкія тэрміны беларускія /№2-12 з 1952г./. Вышла яна таксама асобнай кніжкаю ў выданьню Т-ва.

Яго-ж тут-жа ёсьць працы "Беларускія плямёны" /№6-10, 1952г., №1-2 і 4-7, 1953г./, "Этнографічныя й гістарычныя тэрыторыі й граніцы Беларусі" з мапаю /№9-10 з 1952г./ ды "Доля мовы беларускае /яе вонкашняя гісторыя/ ў розныя перыяды гісторыі Беларусі" /№1, 1954г./. У вапошняй працы аўтар паказуе значэньне беларускае мовы ў розныя перыяды: ад прыйма хрысьціянства ў Хстг. да пал.ХІІІ стг. ёю былі пісаныя толькі творы практычнага характару і ў мове царкоўна-славянскай адно зрэдку адбіваліся ейныя рысы, з утварэньнем Вял. Кн. Літоўскага яна сталася ў ім моваю гаспадарствавай, з пачатку ХV стг. вытвараецца старабеларуская літаратурная мова. Аўтар піша ў гэтай працы таксама пра пачаткі друкарства беларускага і пра рэформу беларускага альфабэту ў канцу ХVІІ стг., каторая была прынята ўсімі народамі, ужываючымі ў сваёй мове кірылічнага альфабэту. Дзёве апошнія працы вышлі таксама асобнымі адбіткамі, перадапошняя і - скарачана - пангельску; апошняя мае шырокае гэсунэ ангельскай моваю.

У "Ведзе" было друкавана таксама шмат драбнейшых і дробных цікавых зацемкаў і некаторыя літаратурныя творы.

У рукапісах у Т-ве ёсьць гэтакія працы Я.Станкевіча: а/Уступ да гісторачнае граматыкі беларускае мовы", б/"Морфолёгія й слоўнік мовы рукапісу Аль Кітаб", в/"Разгляд асаблівасьцяў пскоўска-беларускага дыялекту /ад ХІІІ стг. дагэтуль/" і г/менаванае вышэй дасьледваньне плямені Вяцічаў.

Апрача менаванага, Т-ва выдала яшчэ гэтакія кніжкі: а/Кветка-Вітан: "Лявон Вітан-Дубейкоўскі /да 85 угодкаў народжаньня/", Нью Ёрк 1954, б.40. /Тут маем апісаньне жыцьця й працы гэтага выдатнага беларускага архітэктара/ і б/Уладзімер Жылка: "Творы /да 20-ых угодкаў сьмерці/", Нью Ёрк, 1955, б.104. У.Жылка выдатны беларускі паэта, без пары ўмерлы на бальшавіцкім засланы.

Т-ва ладзіла сыстэматычна навуковыя конфэрэнцыі з рэфэратамі сваіх сяброў. Апрача таго, сябры Т-ва читалі рэфэраты ў іншых арганізацыях і друкавалі свае працы і ў іншых выдавецтвах.

Т-ва ўдзержуе Беларускі Архіў у Нью Ёрку.

II.

БЕЛАРУСКІ ІНСТЫТУТ НАВУКІ Ы МАСТАЦТВА

26 жнівеня 1950 г. ініцыятыўная група беларускіх навукоўцаў, пісьменьнікаў і мастакоў у Нью Ёрку адбыла паседжаньне, на якім першы раз была паднятая справа неабходнасьці закладзінаў агульнай беларускай навукова-культурнай арганізацыі, якая-б мела заданьне згуртаваць па магчымасьці ўсе навуковыя й літаратурна-дымастацкія творчыя сілы беларускай эміграцыі для стымуляцыі й каардынацыі іхнай дзейнасьці. На гэтай сходцы й была выбраная арганізацыйная камісія для правядзеньня ўліку беларускіх навуковых, літаратурных ды мастацкіх кадраў на эміграцыі для прыгатовы праекту статуту, плянавай арганізацыі і, у канцы, для скліканьня арганізацыйнага сходу для закладзінаў самой арганізацыі.

Таму, што ў гадох 1950-51 ішла ўсё яшчэ жывая эміграцыя Беларусаў з Эўропы ў ЗША, намечаны арганізацыйны сход быў скліканы, ізноў у Нью Ёрку, толькі ў канцы 1951 году, 16 сьнежня. На гэтым сходзе й быў закладзены Беларускі Інстытут Навукі й Мастацтва, былі выбраныя ўлады гэтага Інстытуту, былі намечаныя ягоныя аснаўныя заданьні й мэты, ды ад гэтай даты распачалася сталая дзейнасьць арганізацыі.

Праца новазакладзенай арганізацыі адразу вялася ў колькі розных кірунках. Перадусім праводзілася далей праца над разбудоваю самой арганізацыі й гуртаваньня навокал яе беларускіх навукоўцаў, пісьменьнікаў і мастакоў. Хоць Інстытут знаходзіцца ў Задзіночаных Штатах Амэрыкі, а яеная сядзіба ў Нью Ёрку, ён намагаецца аднак у рамы сваіх заданьняў і працы улучыць беларускіх навукоўцаў, пісьменьнікаў і мастакоў і з усіх іншых краінаў, дзе сяньня рассыпаная беларуская эміграцыя. Сяньня гэта ў вялікай меры ўжо дасягнута. За невялікімі выняткамі, каля

Беларускага Інстытуту Навукі й Мастацтва згуртавання сяньня ўсе важнейшыя беларускія навуковыя і літаратурна-мастацкія сілы вольнага сьвету.

13 жніўня 1953 году Інстытут быў афіцыйна зарэгістраваны ў штэйтавых уладаў Нью Ёрку, быў інкарпараваны з правам дзейнасьці на ўсім прастору Злучаных Штатаў Амэрыкі. 4 кастрычніка 1955 г. у Мюнхене, Нямецчына, быў закладзены аддзел Беларускага Інстытуту Навукі й Мастацтва. Адначасна ідзе далей сталы, хоць і павольны, прырост новых, маладых навуковых працаўнікоў зь ліку новакончыўшых студыі на вышэйшых школах Амэрыкі й Эўропы.

У галіне навукавай дзейнасьці за мінулыя гады адбылося колькі дзесяткаў навуковых паседжаньняў Інстытуту з рэфэратамі й дыскусіямі, колькі літаратурных і іншых адмысловых вечароў. Сябрамі Інстытуту былі чытаньня рэфэраты на беларусаведныя тэмы й у іншых асяродках, у першую чаргу ў Аддзеле Беларускага Інстытуту ў Мюнхене. Выступалі сябры Інстытуту з рэфэратамі і на шматлікіх міжнацыянальных канфэрэнцыях і зьездах.

У галіне выдавецкай Інстытут распачаў ужо ў 1952 г. публікацыю беларусаведнага навуковага часопісу "Запісы", якога да канца 1954 г. было выдана 6 нумароў. Ад 1954 г. Інстытут пачаў друк літаратурна-мастацкага часопісу "Конадні", які пазьней быў ператвораны ў вагульны літаратурна-мастацка-навуковы часопіс Інстытуту. Выйшаў ужо нумар чацьверты гэтага часопісу.

Каля гэтага часопісу згуртавалася сяньня бальшыня беларускіх навукоўцаў і пісьменьнікаў эміграцыі. Для ўтрымліваньня кантакту з сваімі, рассыпанымі па сьвеце, сябрамі, Управа Інстытуту выдае адмысловыя арганізацыйныя абешнікі. Асобным выданьнем выйшла праца кампазытара Міколы Куліковіча "Кароткі нарыс гісторыі беларускага музычнага мастацтва", Нью Ёрк, 1953.

Зь іншых галінаў дзейнасьці трэба адзначыць сталую ўвагу, якую Інстытут аддае справе росшуку й камплектаваньня літаратурнай спадчыны беларускіх паэтаў і пісьменьнікаў, у першую чаргу тых, творчасць якіх часткова або цалкам забароненая сяньня ў Беларусі савецкаю цэнзураю. Асабліва трэба падчыркнуць прыгатаваньне Інстытутам выданай ужо Выдавецтвам "Бацькаўшчына" ў Мюнхене вялікай кнігі выбранай паэзіі найвыдатнейшага паэты беларускага нацыянальнага адраджэньня Янкі Купалы. У гэтую кнігу,

выданую пад назовам "Спадчына" /Нью Ёрк-Мюнхен, 1955, б.ІХУІ-498/, увайшла найважнейшая паэзія паэты, а разам зь ёй шмат твораў забароненых сяньня цэнзураю Масквы для друку ў БССР.

У прыгатаваньні да друку выбары твораў беларускіх пісьменьнікаў Максіма Багдановіча, Уладзімера Дубоўкі, Язэпа Пушчы, Алеся Гаруна, Вацлава Ластоўскага, Алёйзы Пашкевіч, Ларысы Геніюш і іншых. Разам з гэтым адбываецца сталая праца над зборам і апрацаваньнем біяграфіяў і бібліяграфіяў гэтых і іншых беларускіх пісьменьнікаў, што на эміграцыі, пры адсутнасьці адпаведных архіваў і бібліятэк, справа ня лёгкая.

У 1956 г. з прычыны поўстагодняга юбілею ад паявы вельмі важных для беларускага нацыянальнага й культурнага адраджэньня часапісу "Наша Доля" й "Наша Ніва" Беларускі Інстытут Навукі й Мастацтва асаблівую ўвагу зьвяртае на справу навуковага распрацаваньня гісторыі гэтай пары й высьвятленьня дзейнасьці беларускіх пісьменьнікаў і дзеячоў, якія некалі былі згуртаваныя каля гэтых часапісаў.

Для мэтай збору й канцэнтрацыі беларускіх архіўных ды музэйных матарыялаў, у 1953 г. пры Беларускім Інстытуце Навукі й Мастацтва быў створаны Ўсебеларускі Архіў. Ужо сабраная значная колькасьць цэнных матарыялаў на імя архіву Інстытуту. Разам нагромаджваецца значная колькасьць кнігаў і друку з галіны беларусаведы для бібліятэкі Інстытуту.

Трэба адзначыць, што ў судзейнасьці й афіліяцыі зь Беларускім Інстытутам Навукі й Мастацтва знаходзіцца Беларуская Бібліяграфічная Служба, установа, што ад 1946 г. працуе ў галіне беларускае бібліяграфіі, а таксама Аб'яднаньне Беларускіх Лекароў на Чужыне, арганізацыя навукова-прафэсійнага характару.

За першыя пяць гадоў свае дзейнасьці Беларускі Інстытут Навукі й Мастацтва навязаў навуковы кантакт з многімі іншанацыянальнымі навуковымі ўстановамі й арганізацыямі як Амэрыкі, гэтак і Эўропы. Увайшоў Інстытут у кантакт і з многімі чужымі навукоўцамі, тымі пераважна, якія ў сваёй працы кранаюць беларусаведныя пытаньні. Сяньня выданьні Інстытуту рассылаюцца ў навуковыя ўстановы і бібліятэкі краінаў усіх кантынэнтаў і нясуць гэтак інфармацыю пра мала дагэтуль ведамы ў навуковым сьвеце беларускі край і беларускі народ.

Адрас Інстытуту: Whiteruthenian Institute of Arts and Sciences, Inc., 385 Alabama Avenue, Brooklyn 7, N.Y. U.S.A.
P. M.

З Ь М Е С Т

Бачына

1. <u>Мікола Волаціч</u> : Насельніцтва Заходняй Беларусі і яго перасяленне між сучаснай Польшчай і БССР.....	5
2. <u>Ст. Станкевіч</u> : Купала праўдзівы і Купала схвальшаваны	41
3. <u>С. Кабыш</u> : Уборка, хлебнарыхтоўкі і ўраджай 1955 году ў СССР.....	75
4. <u>Т. Даўлечын</u> : Савецкія метады змаганьня за дысцыпліну працы да XX зьезду КПСС.....	97
5. <u>Леў Гарошка</u> : Сучаснае рэлігійнае становішча ў Беларусі.....	114
6. <u>Г. Няміга</u> : "Савецкая нацыянальная палітыка на прыкладзе Беларусі", - у васьвятленьні Н. Вакара.....	137
7. <u>М. Куліковіч</u> : Падрыхтоўка мастацкіх кадраў у БССР....	151
8. ХРОНІКА І ЗАЦЕМКІ:	
а/XXII зьезд камуністычнай партыі Беларусі - Я.Запруднік.....	172
б/ XIX зьезд камсамолу Беларусі - Я. Запруднік...	177
в/ Другі зьезд кампазытараў Савецкае Беларусі - Алесь Карповіч.....	184
г/ Рэгляментацыя насельніцтва ў БССР - Я.Запруднік	188
д/ Крывіцкае /Беларускае/ Навуковае Таварыства Пранціша Скарыны.....	190
е/ Беларускі Інстытут Навукі й Мастацтва - Р.М...	194

П а п р а ў к і

1. На бач. 18 замест 6-8 радкоў зьнізу: "За гэты час было арыштаваных і расстрэленых каля 35.000 Беларусаў, пераважна сялянаў, і каля 20.000 Палякаў у ваддзельных антыпольскіх апэрацыях" мае быць: "За гэты час было арыштаваных і расстрэленых каля 35.000 чалавек, у пацыфікацыйных акцыях зьгінула 100.000 Беларусаў, пераважна сялянаў і каля 20.000 Палякаў у ваддзельных антыпольскіх апэрацыях".

2. На бач. 119 пасля 19 радка зверху трэба дадаць: "У сьнежні 1955 г. яп. Мітрафан быў перанесены ў Арол і цяпер узноў на ўсю БССР астаецца толькі адзін гэрарх мітр. Піцірым /Ж.М.П., № 1, 1956, бач. 10/".

